

श्री शिवसागर वि० जैन ग्रन्थमाला पुष्प संख्या २१



स्तोत्रादिसंग्रहः



सम्पादक

परमपूज्य १०८ मुनि श्री अजितसागरजी महाराज



प्रकाशक

दशमप्रतिमाधारी ब्र० लाडमल जैन
श्री शिवसागर विगम्भर जैन ग्रन्थमाला
शान्तिवीरनगर, श्रीमहावीरजी (राज०)

स्तोत्रादिसंग्रहस्य विषयसूची

—५—

क्रमाङ्कः	विषयनाम	पृष्ठाङ्कः
१	मङ्गलाचरणम्	१-५
२	सरस्वतीस्तुतिः	६-७
३	सरस्वती स्तोत्रम्	८-१०
४	श्रीगारुडा स्तोत्रम्	११-१३
५	अष्टोत्तरशतनाम	१४-१५
६	भगवत्सहस्रनाम	१६-२१
७	जिनसहस्रनाम	२२-३६
८	बृहत्सुप्रभातस्तोत्रम्	३७-४१
९	लघुसुप्रभातस्तोत्रम्	४२-४३
१०	सुप्रभातगृहम्	४४-
११	दर्शनपाठः	४५-४६
१२	दर्शनपाठः	४७
१३	दर्शनपाठः	४८-५२
१४	दर्शनपाठः	५३-५४
१५	पञ्चपरमेष्ठिस्तवनम्	५५
१६	अहंस्तुतिः	५६
१७	अहंस्तुतिः	५८-६१
१८	भोगनिन्दा	६२-६६
१९	चतुर्विंशतिस्तुतिः	६७-७१
२०	चतुर्विंशतिस्तवनम्	७२-७५
२१	श्रीगार्दिनाथस्तोत्रम्	७६-७९

क्रमांक	विषयनाम	पृष्ठांक
२२	गुरुदेवगुह्यम्	८०-८१
२३	शान्तिस्तवनम्	८२
२४	चतुर्विंशतिस्तवनम्	८३-८६
२५	शान्तिनाथस्तोत्रम्	८७-८८
२६	श्रीपार्श्वनाथस्तोत्रम्	८९-९३
२७	चिन्तामणि पार्श्वनाथ	९४-९५
२८	श्रीपार्श्वनाथ स्तोत्रम्	९६
२९	श्रीपार्श्वनाथ स्तोत्रम्	९७-९८
३०	श्रीगौतमस्तोत्रम्	९९
३१	श्रीमहावीरस्तोत्रम्	१००
३२	वीरस्तवनम्	१०१-१०२
३३	बाहुबल्यष्टकम्	१०३
३४	श्रीबाहुबलिस्तोत्रम्	१०५-१०६
३५	वीतरागस्तोत्रम्	१०७-१०८
३६	वीतरागस्तोत्रम्	१०९-११०
३७	श्रीवीतरागस्तोत्रम्	१११
३८	आत्मभावनाष्टकम्	११२-११३
३९	उपयोगाष्टकम्	११४
४०	अष्टात्माष्टकम्	११५-११६
४१	अष्टाष्टकस्तोत्रम्	११७
४२	नवदेवतास्तोत्रम्	११८-१२०
४३	चैत्यवन्दना	१२१-१२२
४४	देववन्दनाप्रयोगविधिः	१२३
४५	चैत्यभक्तिः	१२७-१३२
४६	पञ्चगुह्य भक्तिः	१३३

क्रमाङ्क	विषयनाम	पृष्ठाङ्क
४७	समाधिभक्तिः	१३४-१३६
४८	ध्यानोपदेशकोषः	१३७-१५२
४९	ध्यानसारः	१५३-१७१
५०	अध्यात्मरहस्यम्	१७२-१८०
५१	अर्हद्भक्तिः	१८१-१८२
५२	अर्हद्भक्तिः	१८३-१८४
५३	हारिकभावना	१८५
५४	अर्हत्स्तुतिः	१८६-१८७
५५	सिद्धभक्तिः	१८८-१८९
५६	सिद्धभक्तिः	१९०-१९१
५७	दर्शनभक्तिः	१९२
५८	ज्ञानभक्तिः	१९३
५९	चारित्र्यभक्तिः	१९३
६०	योगिभक्तिः	१९४
६१	द्वितीययोगिभक्तिः	१९५
६२	पञ्चपरमेष्ठिभक्तिः	१९६
६३	पञ्चगुरुभक्तिः	१९७
६४	पञ्चगुरुभक्तिः	१९८
६५	शान्तिभक्तिः	१९८
६६	वर्द्धमाननिर्वाणभक्तिः	१९९
६७	महावीरस्तवनम्	२०१
६८	दर्शनभक्तिः	२०२
६९	ज्ञानभक्तिः	२०४
७०	चारित्र्यभक्तिः	२०५
७१	मृत्युमहोत्सवः	२०७

क्रमाङ्क	विषयनाम	पृष्ठाङ्क
७२	संस्तरारोहणनक्षत्रफलम्	२०९
७३	दीक्षानक्षत्रफलम्	२१३
७४	गुरुस्तोत्रम्	२१७
७५	मङ्गलाष्टकम्	२१९-२२०
७६	स्वरूपसम्बोधनम्	२२१-२२३
७७	इष्टोपदेशः	२२४-२२८
७८	समाप्तिशतकम्	२२९-२३९
७९	मङ्गलनवित्तवृत्तधम्	२४०-२४४
८०	प्रश्नोत्तररत्नमालिका	२४५-२४७
८१	अपरा प्रश्नोत्तररत्न मालिका	२४८-२४९
८२	ज्ञानाङ्कुशस्तोत्रम्	२५०-२५३
८३	वैराग्यमणिमाला	२५४-२५९
८४	द्वादशानुप्रेक्षा	२६०
८५	द्वादशानुप्रेक्षा	२६४-२६९
८६	द्वादशानुप्रेक्षा	२७०
८७	द्वादशानुप्रेक्षा	२८१-२८४
८८	द्वाविंशति परीषदाः	२८६-२९२
८९	द्वाविंशति परीषदाः	२९३-२९६
९०	धर्मकुसुमोद्यानम्	२९७-३१०
९१	गृहवासनिन्दा	३११
९२	महावीरस्तवनम्	३१२-३१६
९३	साम्प्रकरणम्	३१७-३१८
९४	सल्लेखनाप्रकरणम्	३१९-३२०



卐 शुद्धि पत्र 卐



पृष्ठ संख्या	पंक्ति	अशुद्ध	शुद्ध
२	२	अविभाविनो	अविताभाविनो
२	३	अरहन्तः	अहंन्तः
२	२२	यैस्	ये
१३	१९	देवेश्वारा	देवेश्वरा
१४	३	स्वयम्भू।	स्वयम्भो
१८	१७	अचिन्त	अचिन्त्य
२३	१	जिनधिराजो	जिनाधिराजो
२७	१३	अवर्णशिः	अवर्णगीः
२७	१६	तथैकत्वगी	तीर्थैकत्वगीः
२९	१३	अप्रतिघो	अप्रतिघो
३३	७	अनादिघनो	अनादिनिघनो
३५	१५	संश्लेष्य	शैलस्व
४०	१०	संविहितापत्र	संविहितातपत्र
४१	७	नष्टारिवर्ग	नष्टारिवर्ग
५३	३	मिदुरा	मिदुरा
५५	४	हाम्यमहंत	हाम्यहमहंत
६०	७	दोषयती	दुषोषयती

पृष्ठ संख्या	पंक्ति	प्रपुट	पुट
६०	१३	नोपरोद्धमलं	नोपरोद्धमलं
६४	१	इलाध्यमानः	इलाध्यमानः
६५	१२	व्याप्यता-	व्याप्यता-
६५	१९	सम्पुल्ल	सम्पुल्ल
७२	९	निलम्पपति	निलम्पपति
९०	१०	मभ्यस्तु	मभ्यस्तु
९२	१७	मावम्बतां	मावम्बतां
९३	१	हृषीकसौख्यं	हृषीकसौख्यं
९३	२	मुक्त्या	मुक्त्वा
९५	१८	दुरिते	दुरिते
१०४	१३	यदीवाङ्मलम्	यदीवाङ्मलम्
१०६	१९	व्याप्त	व्याप्त
१११	८	भुवनेन्द्र	भुवनेन्द्र
१११	१८	महन्तं	महान्तम्
११४	६	मपद्यन	मपद्यन
११७	२	भजोऽहम्	भजेऽहम्
११७	८	मानकीना	मानकीना
११८	३	धर्मक्षमावि	धर्मःक्षमावि
१२४	१०	उरत्त	उत्तर
११४	२२	विभ्रावत्तं	त्रि भावत्तं
१३२	६	जिणचेयाणि	जिणचेद्याणि

पृष्ठ संख्या	पंक्ति	मशुद्ध	शुद्ध
१४०	१	इहृतः	इहृत
१४७	६	अश्ववाश्वतम्	अश्ववाश्वतम्
१४८	६	क्रिमि	क्रिमि
१५४	१५	तवेवा	तदेवा
१६४	१७	कुतोद्यमाः	कुतोद्यमाः
१७४	५	मोगो	मार्गो
१८५	४	यापाम्	यायाम्
१८७	१४	छिन्ने	छिन्ने
१९०	१	यच्छक्तिः	यच्छक्तिः
१९८	१०	दूरित	दूरित
२०४	१६	सूक्ष्मेकम्	सूक्ष्मेकम्
२१८	२	-रंघि	-रंघि
२१९	१०	मातृशुह	मातृशुह
२४१	२०	कथ	कथम्
२४२	२०	दारिद्र्योप-	दारिद्र्योप
२४४	१२	भङ्क्तु	भङ्क्तुम्
२४८	१	कार्येण्यम्	कार्येण्यम्
२४८	२	सहि गृत्वं	सहिष्णुत्वं
२४८	५	वाक्य	वाक्
२४८	१३	प्रतप	प्रतप
२५०	८	भवाक्षयं	भवक्षयं

पृष्ठ संख्या	पंक्ति	मशुद्ध	शुद्ध
२५७	५	मलिखम्	मलिलम्
२६१	१७	स्फुर्जम्	स्फुर्जि
२६३	२०	दोषीष	दोषीष
२६५	१०	नित्यं मद्य	नित्यमद्य
२६८	१२	गोरवरा	गोचरा
२७०	९	संसारमेत	संसारमेत
२९२	१२	वृद्धी	वृद्धी
२९३	१६	पराङ्म्	पराङ्
२९४	८	रावकृत	रविकृत
२९४	१	संज्ञाया	संज्ञाया
२९७	२०	निदधामि	विदधामि
२९८	३	मुद्धत्य	मुद्धृत्य
२९८	१८	खङ्गः	खङ्गः
२९९	७	उच्चपल	उच्चाल
२९९	१०	सङ्क्षम्	सङ्क्षम्
२९९	८	लङ्कार	लङ्कार
२९९	१९	पुरुष	पुरुष
३०१	१	रावत्ती	रावत्ती
३०१	२	तहि अवि	तह्य
३०१	५	सुपरिते	सुपरित
३०१	६	भियेव	भियेवा

पृष्ठ संख्या	पंक्ति	अशुद्ध	शुद्ध
३०२	९	विरता	द्विरता
३०२	१४	सहस्रं	सहस्रश्री
३०४	२	व्यहार	व्यवहार
३०४	६	सद्भावाः	सद्भावः
३०५	४	राधक	रोधक
३०६	१३	वै	नहीं चाहिए
३०७	११	सूर्या	सूची
३०७	१६	प्रचक्षते	प्रचक्ष्यते
३०७	१७	ह्यन्यन्य	ह्यानन्य
३०७	२०	सलिलस्य	वितरति सलिलस्य
३०८	२	तरङ्गैः ।	तरङ्गैः
३०८	५	व्ययेच	व्ययेन
३०८	७	मुत्तूङ्ग	मुत्तूङ्ग
३०८	२१	विहायता	विहीता
३०९	८	भवेत्	भवे
३०९	१२	तद्द्वयं	न तद्द्वयं
३०९	१२	न	स
३०९	१३	तरवरः	तरवः
३१०	२	समुज्जिभत्वा	समुज्जिभत्थ
३१०	८	भिधानतः	भिधावतः
३१०	११	अहि	ह्य

पृष्ठ संख्या	पंक्ति	मशुद्ध	शुद्ध
३१२	९	मोहरह्लिता	मोहबह्लिता
३१३	३	विजितेन्द्र	विजितेन्दु
३१४	१६	जयति	जमति
३१५	८	ससुरः	सुसुरः
३१९	१९	खरवरं	खरं



स्तोत्रादिसंग्रहः

अथ मङ्गलाचरणम्

एमो अरहंताणं एमो सिद्धाणं एमो आइरियाणं
एमो उवज्झायाणं एमो लोए सव्वसाहूणं

अहंद्गुणानाह-

एमो अरहंताणं—अरिहननादरहन्तः । नरकतिर्यक्कुमानुष्य-
प्रेतावासगताशेषदुःखप्राप्तिनिमित्तत्वादरिर्मोहः । तथा च
शेषकर्मव्यापारो वैफल्यमुपेयादिति चेन्न, शेषकर्मणो मोहतन्त्र-
त्वात् । न हि मोहमन्तरेण शेषकर्मणि स्वकार्यनिष्पत्तौ
व्यापृतान्युपलभ्यन्ते येन तेषां स्वातन्त्र्यं जायेत । मोहे
विनष्टेऽपि क्रियन्तमपि कालं शेषकर्मणां सत्त्वोपलम्भान्न तेषां
तत्तन्त्रत्वमिति चेन्न, विनष्टेऽसौ जन्मभरणप्रयन्धलक्षणं
संसारोत्पादनसामर्थ्यमन्तरेण तत् सत्त्वस्यासत्त्वसमानत्वात्,
केवलज्ञानाद्यशेषात्मगुणाविर्भावप्रतिबन्धनप्रत्ययसमर्थत्वाच्च ।
तस्यारेहंननादरहन्तः ।

रजोहननाद्वा अरहन्तः, ज्ञानदृगावरणानि रजांसीव बहिरङ्गा-
न्तरङ्गाशेषत्रिकालगोचरानन्तार्थव्यञ्जनपरिणामात्मकवस्तुविषयबो-
धानुभवप्रतिबन्धकत्वाद् रजांसि । मोहोऽपि रजःभस्मरजसा पुरि-
ताननानामिव भूयो मोहावबद्धात्मनां जिह्वाभावोपलम्भात् । किमिति
त्रितयस्यैव विनाश उपदिश्यत इति चेन्न एतद् विनाशस्य शेषकर्म-
विनाशाविनाभावित्वात् तेषां हननादरहन्तः ।

रहस्याभावाद्वा अरहन्तः, रहस्यमन्तरायः तस्य शेषघाति-
व्रित्तयविनाशाविभाविनो अष्टबीजवदंकुरशक्तिहीनबीजवदित्यर्थः,
निःशक्तीकृताघातिकर्मणो हननादरहन्तः ।

अतिशयपूजाहर्त्वाद् वा अरहन्तः, स्वर्गावतरणजन्याभिषेक-
परिनिष्क्रमणकेवलज्ञानोत्पत्तिपरिनिर्वाणेषु देवकृतानां पूजानां देवा-
सुरभानवप्राप्तपूजाभ्योऽधिकत्वादतिसिद्धान्तमर्हत्वाद् योग्यत्वादरहन्तः ।

आविर्भूतानन्तज्ञानदर्शनसुखवीर्यविरतिशायिकसम्पत्त्व-
दानलाभभोगोपभोगाद्यनन्तगुणात्वादिहैवात्मसानुक्रुतसिद्धस्वरूपाः
स्फटिकमणिमहीधरगर्भोद्भूतादित्यबिम्बवद् देदीप्यमानाः, स्व-
क्षरीरपरिमाणा अपि ज्ञानेन व्याप्तविश्वरूपाः, स्वस्थिताशेषप्रमे-
यत्वतः प्राप्तविश्वरूपाः निर्गताशेषामयत्वतो निरामयाः, विगताशेष-
पापाञ्जनपुञ्जत्वेन निरञ्जना दोषकलातीतत्वतो निष्कलाः, तेभ्यो-
ऽर्हद्भ्यो नमः नमस्कारः ।

तथा चोक्तं— दिव्यौदारिकदेहस्थो धौतघानिचतुष्टयः ।
ज्ञानदृग्वीर्यसौख्याद् यः सोऽर्हन् धर्मोपदेशकः ॥

सिद्धगुणानाह

शमो सिद्धाणं—सिद्धाः, निष्ठिताः, कृतकृत्याः, सिद्धसाध्याः, नष्टा-
ष्टकर्माणाः । अथवा सितं प्रभूतकालेन बद्धं अष्टप्रकारं कर्म
शुक्लध्यानाग्निना धमातं भस्मीकृतं यैस्ते सिद्धाः इति निहृतिः ।
सितं बद्धं अष्टप्रकारं कर्मन्धनं धमातं दग्धं जाज्वल्यमान
शुक्लध्यानानलेन यैस्ते सिद्धाः । अथवा अपुनराकृत्या
निर्वृतिपुरीमगच्छत् स्म इति सिद्धाः ।

यद्वा—सिद्धगतिनामधेयं स्थानं प्राप्ताः यैस्ते सिद्धाः ।

उक्तं च—ध्याने यितं येन पुराणकर्म सो वा गतो निर्वृत्तिसौधमूर्ध्नि ।
ख्यातोऽनुशास्ता परिनिष्ठितार्थो यः सोऽस्तु सिद्धः कृतमङ्गलो मे ।

तेभ्यः सिद्धेभ्यो नमो नमस्कारः ।

आचार्यगुणानाह—

गामो आइशियाणां—पञ्चधाचारं स्वयमाचरन्ति शिष्यानाचारयन्ति
इति आचार्योः । मुक्ताहारपयोधरनिशाकरवासराधीश्वरकल्प-
महीरहादय इव प्रद्युम्नकारनिरपेक्षपरोपकाराः, सुरभूधरवद्धीराः,
सर्वशस्त्रपारदृश्वानः स्वयं श्रेयःपथे स्थिताः, विनीतविनेया-
स्तत्र स्थापयन्तः, शुद्धदेशकुलजातयो, विनयसिद्धा, मानमर्मा-
विधौ विगतभयरागद्वेषमोहाः, आयतातिघवलज्ञान पथुलदर्शन-
पद्मलेश्वराः सत्यव्यपेतास्तपसि तेजसि, यशसि, तरसि, वचसि
च निरोपम्या इति ।

चतुर्दशविद्यास्थानपारगाः, एकादशाङ्गधराः, आचाराङ्गधरा वा
तात्कालिक स्वसमयपरसमयपारगा वा, मेरुरिव निश्चलाः क्षिति-
रिव सहिष्णवः, सागर इव बहिःक्षिप्तमत्ताः, तेभ्यः आचार्येभ्यो
नमः नमस्कारः ।

उपाध्यायगुणानाह

उपेत्य विनयेन ढीकित्वाऽधीयते श्रुतमेतेभ्य इति उपाध्यायाः,
इति निरुक्तेः प्रबुद्धजिनागमार्थयाथातथ्याः, सुचरितचूडामणयः,
षट्कर्कोसुरस्रोतस्विनोनदीण्णमतयो, निरस्तनिद्रातन्द्राप्रमादाः, सुमे-
धसः, सुशीलाः शिष्यमेधानुरूपव्याख्यानाः, चतुर्दशविद्यास्थानव्याख्या-
तारः, तात्कालिकप्रवचनव्याख्यातारः, संग्रहानुग्रहादिगुणहीनाः,
तेभ्य उपाध्यायेभ्यो नमः नमस्कारः ।

साधुगुणानाह

एतौ लोएसव्वसाहूणं — उत्त्रोटितप्रियवचनमुत्तरदुर्भेदबन्धुसमिति-
 शृङ्खलाः, दुस्तरतरसंसारवर्तचिरपरिभ्रमणचकितसवेपथुहृदयाः,
 अनित्यताभावनावहितचेतस्तया निरस्तशरीरद्रविणादिगोचराः,
 दुःखसंहतिसम्पातरक्षाक्षमस्यापरस्य जिनप्रणीताद् धर्मादभावात्
 तमेव शरणमित्युपगताः । ज्ञानरत्नप्रदोपवभाप्रकरनिर्मूलित-
 भुवनभवतान्तर्लीनाज्ञानध्वान्तसन्ततयः, कर्मणामादाने, तत्फल-
 नुभवे, तन्निर्मूलने च वयमेकका एवेति कृतविनिश्चितयः,
 असाधारणचैतन्यादिलक्षणोपनीतभेदापेक्षयाऽन्ये वयमितरद्रव्य-
 कलापादित्यन्यताभावनायामासक्ताः, सुखदुःखयोरकृतादरद्वेषाः,
 सदसद्वेद्योदयकर्मनिमित्तत्वेन ममादृतिमनभिमतं चापेक्षते इति
 उपकारापकारयोरहमेव प्रणेता, आत्मनः शुभाशुभकर्मारोपणे
 ममैव स्वातन्त्र्यात्तदुपचरितत्वात् । अनुग्रहनिग्रहयोः परे वराकाः
 किं कुर्वन्तीति मत्वा स्वजनपरजनविवेकनिष्ठसुकाः, समन्तादुप-
 सर्गं महोरगैरवार्यवीर्यैरवष्टब्धा अप्यविवलवृत्तयः, क्षुत्पिपासा-
 दिपरीषहमहारातिसरभससम्पातेऽप्यदीनासंक्लिष्ट - चेतोवृत्तयः,
 त्रिशुप्तिगुप्तिमुषाश्रिताः, अतश्नादितपोराज्य-पालनोद्युक्तमतयः,
 धृतानूनव्रतकवचाः, गृहीतशीलखेटाः, उद्गीर्णध्यानातिनिश्चित-
 मण्डलाग्राः, कर्मारिपृतनासाधनोद्यताः साधव इति ।
 सिंहवत् पराक्रमिणः, गजवत् स्वाभिमानिनः, वृषभवद् भद्र-
 प्रकृतयः, मृगवत् ऋजवः, पशुवत् निरीहाः, पवनवत् तिसङ्गाः,
 सूर्यवत् तेजस्विनः, समुद्रवत् सम्भीराः, चन्द्रवत् शान्तिप्रदायकाः,
 आकाशवत् निर्लेपाः, सततमोक्षपदसाधनोद्यताः, मन्दर इव
 अकम्पाः, तेभ्यः सर्वसाधुभ्यो नमः नमस्कारः ।

चत्तारि मंगलं अरहंता मंगलं सिद्धा मंगलं ।
 साह मंगलं केवलपण्णत्तो धम्मो* मंगलं ॥
 चत्तारि लोगुत्तमा अरहंता लोगुत्तमा सिद्धा लोगुत्तमा ।
 साह लोगुत्तमा केवलपण्णत्तो धम्मो लोगुत्तमा ॥
 चत्तारि सरणं पव्वज्जामि अरहंते सरणं पव्वज्जामि ।
 सिद्धे सरणं पव्वज्जामि साह सरणं पव्वज्जामि ॥
 केवलपण्णत्तां धम्मं सरणं पव्वज्जामि ।

धर्ममाहात्म्यमाह—

* दुःखात् आतुं, सुखं दातुं निधीनां रत्नानां चाधिपत्ये स्थापयितुं,
 स्वचक्रविक्रमाममितसकलभूषालखेत्रगणद्वन्द्वमरुच्चक्रांश्चक्रलाञ्छ-
 नान्पादयोः पातयितुं, सुरविलासिनीचेतःसम्मोहावहं, तदीयविलु-
 ठत्पाठीनलोचनरागमभिवर्धयन्तीं, हर्षभरपरवशोद्भिभन्मसन्द-
 रोमाञ्चकञ्चुकमाचरितुं, उद्यतां रूपशोभामन्दिरां सम्पादयितुं,
 अतिशयिताणिमादिगुणप्रसाधनां, सामानिकादिगुरसहस्रानुयानोप-
 नीतमहत्तां, सततप्रत्यग्रयुवतालङ्घितां सुभगतालतारोहयण्टिम्,
 अनेकसमुद्रबिन्दुगणनागणितायुःस्थितिं, मेरुकुरुसुरसरित्कुला-
 चलादिगोचरस्वेच्छाविहारचतुरां, सुरांगनापृथुलनितम्बबिम्बा-
 धरकठिननिबिडसमुन्नतकुचतटक्रीडालोकनस्पर्शनादिक्रियोपयो-
 गामितप्रोतिविस्मितां, शतमल्लतामखेदेन भट्टिति घटयितुं,
 विरूपताजननीजराडाकिनीनामगोचरां, शोकवृकानुल्लङ्घितां,
 विपदावानलशिखाभिरनुपप्लुतां, रोगोरगैरदष्टवपुषं, यममहिष-
 खुराखण्डितां, भीतिवराहसमितिभिरनुल्लिखितां, संक्लेशशत-
 शरभैरनध्यासितां, प्रियवियोगचण्डपुण्डरीकैरसेवितां, अनर्ध्य-
 सुखरत्नप्रभदभूमिं निर्वृतिं प्रापयितुं समर्थो जिनप्रणीतो धर्म
 इति ।

सरस्वतीस्तुतिः

त्रिजगद्वीशजिनेन्द्रमुखोद्भवा,
त्रिजगतिजनजातिहितङ्कुरा ।
त्रिभुवनेशनुता हि सरस्वती,
चिदुपलब्धिमियं वितनोतु मे ॥१॥
अखिलनाकशिवाध्यनिदीपिका,
नवनयेषु विरोधविनाशिनी ।
मुनिमतोऽम्बुजमोदनमानुभा,
चिदुपलब्धिमियं वितनोतु मे ॥२॥
यतिजनाचरणादितिरूपणा,
द्विदशभेदगता गतदूषणा ।
भवभयातपनाशनचन्द्रिका,
चिदुपलब्धिमियं वितनोतु मे ॥३॥
गुणसमुद्रविशुद्धपरात्मना,
प्रकटनैककथा सुपटीयसी ।
जितसुधा निजभक्तशिवप्रदा,
चिदुपलब्धिमियं वितनोतु मे ॥४॥
विविधदुःखजले भवसागरे,
गदजरादिऋमीनसमाकुले ।
असुभृतां किलतारणनीसमा,
चिदुपलब्धिमियं वितनोतु मे ॥५॥

गगनपुद्गलधर्मतदन्यकैः,
सह सदा सगुणांश्चिदनेहसः ।
कलयतीह नरो यदनुग्रहात्,
चिदुपलब्धिमियं वितनोतु मे ॥६॥

गुरुरयं हितवाक्यमिदं गुरोः,
शुभमिदं जगतामथवाशुभम् ।
यतिजनो हि यतोऽत्र विलोकते,
चिदुपलब्धिमियं वितनोतु मे ॥७॥

त्यजति दुर्मतिमेव शुभे मतिं,
प्रतिदिनं कुरुते च गुणो रतिम् ।
जडनरोऽपि यथापितधीधन-
श्चिदुपलब्धिमियं वितनोतु मे ॥८॥

खलु नरस्य मनो रमणीजने,
न रमते रमते परमात्मनि ।
यदनुभक्तिपरस्य वरस्य वै,
चिदुपलब्धिमियं वितनोतु मे ॥९॥

त्रिविधकाव्यकृते मतिसम्भवो,
भवति चापि तदर्थविचारणे ।

यदनुभक्तिभरान्वितमानवे,
चिदुपलब्धिमियां वितनोतु मे ॥१०॥

योऽहर्निशं पठति मानसमुक्तभारः,

स्यादेव तस्य भवनीरसमुद्रपारः ।

युङ्क्ते जितेन्द्रवचसां हृदये च हारः,

श्रीज्ञानभूषणमुनिः स्तवनं चकार ॥११॥

इति सरस्वतीस्तुतिः ।

सरस्वतीस्तोत्रम्

शब्दात्मिका या त्रिजगद् विभति,

स्फुरद् विचित्रार्थसुधां खवन्ती ।

या बुद्धिरोज्या विदुषां हृदये,

मुखे च सा मे वशमस्तु नित्यम् ॥१॥

जिनराजमुखाम्भोजराजहंसी सरस्वती ।

कुन्देन्दुविशदा नित्यं मानसे रमतां मम ॥२॥

सद्वाग्वृत्तपदन्यासवर्णाऽलङ्कारधारिणी ।

सन्मार्गाङ्गीसदैवाऽस्तु प्रसन्ना नः सरस्वती ॥३॥

सरस्वत्याः प्रसादेन काव्यां कुर्वन्ति मानवाः ।

तस्मान्निश्चलभावेन पूजनीया सरस्वती ॥४॥

श्रीसर्वज्ञमुखोत्पन्ना भारती बहुभाषिणी ।
अज्ञानतिमिरं हन्ति विद्याबहुविकासिनी ॥५॥

सतीं श्रुतस्कन्धवने विहारिणी-
मनेकशाखागहने सरस्वतीं ।

गुरुप्रद्याहेण जडानुकम्पिना
स्तुवेऽभिनन्द्ये चनदेवतामिव ॥६॥

मातेव या शास्ति हितानि पुंसो
रजः क्षिपन्ती दधती सुखानि ।

समस्तशास्त्रार्थविचारदया

सरस्वती सा तनुतां मति मे ॥७॥

वीतरागमुखोद्गीर्णामङ्गपूर्वादिविस्तृताम् ।

आराध्यां मुनिभिर्वन्दे ब्राह्मीं प्रज्ञाप्रसिद्धये ॥८॥

जगदानन्दिनीं ताप-हारिणीं भारतीं सतीम् ।

श्रीमतीं चन्द्ररेखाभां नमामि विबुधप्रियाम् ॥९॥

देवेन्द्रादिसुरैर्नताङ्घ्रिकमला ध्याता मुनीन्द्रैः सदा,

नागेन्द्राम्बरभूमिराजनिवहैः संसेविता सर्वदा ।

हंसस्था सुविशालहस्तकमला विद्वज्जनानां मुदा,

त्रोणापुस्तकशोभिता जनहिता भूयात् सदा शारदा ॥१०॥

नमस्ते शारदादेवी काश्मीरप्रतिवासिनी ।

त्वां प्रार्थयाम्यहं मातः ! विद्यादानं च देहि मे ॥११॥

सरस्वति ! नमस्तुभ्यं, वरदे ! कामरूपिणि ! ।

विद्यारम्भं करिष्यामि, सिद्धिर्भवतु मे सदा ॥१२॥

वाणीकर्मकृपाणी द्रोणीसंसारजलधिसन्तरणे ।

वेणीजितघनमाला जिनवदनाम्भोजभासुरा जोयात् ॥१३॥

जनयति मुदमन्तर्भक्ष्यपाथोरुहाणां,

हरति तिमिरराशि या पभा भानधीव ।

कृतनिखिलपदार्थद्योतना भारतीद्धा,

वितरतु धुतदोषा सार्हती भारती वः ॥१४॥

नमामि भारतीं जैनीं सर्वसन्देहनाशिनीम् ।

भानुभामिव भव्यानां मनःपद्मविकासिनीम् ॥१५॥

वाचं वाचंयमीद्राणां वक्त्रवारिजवाहनाम् ।

बन्दे नयद्वयायात्त-वाच्य सर्वस्वपट्टतिम् ॥१६॥

यत् सर्वात्महितं न वर्णसहितं न स्पन्दिताष्टद्वयं ।

नो वाङ्मयकलितं न दोषमलिनं न श्वासरुद्धक्रमं ॥

शान्तामर्षविवेः समं पशुगणैराकर्णितं कर्णभिः

तन्नः सर्वविदः प्रणष्टविषदः पायादपूर्ववचः ॥१७॥

गम्भीरं मधुरं मनोहरतरं दोषैरपेतं हितम् ।

कण्ठीष्ठादिवचो निमित्तरहितं नो वातरोधोद्गतम् ।

स्पष्टं तत्तदभीष्टवस्तुकथकं निःशेषभाषात्मकम् ।

दूरावन्नसभं श्रुतं निरूपमं जैनं वचः पातु नः ॥१८॥

श्रीपूज्यपादकृतं शारदास्तोत्रम्

ॐ ह्रीं श्रीं मन्त्ररूपे ! विबुधजननुते ! देवि देवेन्द्रवन्द्ये !
चञ्चच्चन्द्रावदाते ! क्षपितकलमले ! हारनीहारगौरे !
भीमे ! भीमाद्रिहासे ! भयभयहरणे ! भैरवीभीरुधीरे !
ह्रीं ह्रीं ह्रूं कारनादे ! मम मनसि सदा शारदे ! तिष्ठ देवि ! ॥१॥

हा पक्षी बीजगते ! सुरवररमणीचर्चितेऽनेकरूपे !
को पं वं भ्रूयिष्ये ये ! धरितवतधरे ! योगिनी योगमार्गे !
हं सं सः स्वर्गजेश्च प्रतिदिननमिते ! प्रस्तुतालापपाठे !
दैत्येन्द्रैर्धर्षयित्वानर्मम मनसि सदा शारदे ! तिष्ठ देवि ! ॥२॥

दैत्यैर्दैत्यारिनाथैर्नमितपदयुगैर्भक्तिरिष्टैस्त्रिसन्ध्यां,
यक्षैः सिद्धैश्च नम्रैरहमहमिकया देहकान्तिश्च कान्ते !
आं इं ऊं तं अ आ आ गृडु गृडु मृडुने ! सस्वरेणो ! स्वरेणो-
त्येवं प्रीहीयमाने ! मम मनसि सदा शारदे ! तिष्ठ देवि ! ॥३॥

क्षां क्षीं क्षूं क्षः स्वरूपे ! हन विषमविषं स्थावरं जङ्गमं वा,
संसारे संश्रितानां तव चरणयुगे सर्वकालं नराणां ।

श्रद्धयक्ते ! व्यक्तरूपे ! प्रणुतनखरे ! ब्रह्मरूपे ! स्वरूपे !
 ऐं क्लीं ब्लूं योगिगम्ये ! मम मनसि सदा शारदे ! तिष्ठ देवि ! ॥४॥
 सम्पूर्ण ! विजशोभां शशिकरधवलादास्यबिम्बात्प्रसूतैः
 रम्यैः स्वच्छैः स्वकान्तैर्द्विजकरनिकरैश्चन्द्रिकाकारभासैः ।
 अस्माकीनं भवार्तं दिनमनुसततं कलमणं क्षालयन्ती,
 आं श्रीं श्रूं मन्त्ररूपे मम मनसि सदा शारदे ! तिष्ठ देवि ! ॥५॥
 भाषे ! पद्मासनस्थे ! जिनमुखनिःसृते ! पद्महस्ते प्रशस्ते !
 प्रां प्रीं प्रूं प्रः पवित्रे ! हर हर दुरितं दुष्टजं दुष्टचेष्टां !
 वाचां लाभाय भक्त्या त्रिदिश युवतिभिः प्रत्यहं पूज्यपादे !
 चण्डी चण्डी कराले ! मम मनसि सदा शारदे ! तिष्ठ देवि ! ॥६॥
 तन्मोभूतक्षितीशप्रवरमणियुते ! घृष्टपादारविन्दे !
 पद्मास्ये ! पद्मनेत्रे ! गजगतिगप्ते ! हंसयाने ! विमाने !
 कीर्तिश्रीबुद्धि चक्रे ! जय विजय जये ! गौरि ! गान्धारयुक्ते !
 ध्येये ध्येयः शरण्ये ! मम मनसि सदा शारदे ! तिष्ठ देवि ! ॥७॥
 दिव्युज्ज्वालाप्रदीप्तां प्रवरमणिमयामक्षमालां कराग्रे !,
 रम्यां वृत्ति धरित्रो दिनमनुसततं मन्त्रकं शारदं च ।
 नागेन्द्रैरिन्द्रचन्द्रैर्विजमुनिजनैः संस्तुताया च देवी,
 कल्याणं सा च दिव्यं दिशतु मम सदा निर्मलं ज्ञानरत्नं ॥८॥

करबदरसदृशमखिलां भुवनतलां यत्प्रसादतः कवयः,
पश्यन्ति सूक्ष्ममतयः सा जयतु सरस्वती देवी ॥६॥

या नाकलोकपतिमानसराजहंसी,
विद्याधरेश्वरविहारनिचारदेवी ।
मर्त्याधिपः श्वरराभूषणचारु (रत्न) वल्ली,
सा वः श्रियं वितरताज्जिनवाक् प्रसूतिः ॥१०॥

इति श्रीपादपूज्यकृतं शारदास्तोत्रं समाप्तं ।

प्रज्ञा सा स्मरतीति या तव शिरस्तद्यधत्तं ते पदे ।
जन्मादः सफलं परं भवमिदो यन्नाश्रिते ते पदे ॥
माङ्गल्यं च स यो रतस्तव मते गीः संव या त्वा स्तुते ।
ते ज्ञा ये प्रणता जनाः क्रमयुगे देवाधिदेवस्य ते ॥१॥
सुश्रद्धा मम ते मते स्मृतिरपि त्वय्यर्चनं चापि ते ।
हस्तावज्जलये कथाश्रुतिरतः कर्णोऽक्षि संप्रेक्षते ॥
सुस्तुत्यां व्यसनं शिरो नतिपरं सेवेदृशी येन ते ।
तेजस्वी सुजनोऽहमेव सुकृती तेनैव तेजःपते ! ॥२॥
जन्मारण्यशिखी स्तवः स्मृतिरपि क्लेशाम्बुधे नौःपदे ।
भक्तानां परमौ निधी प्रतिकृतीः सर्वार्थसिद्धिः परा ॥
वन्द्यभूतवतोऽपि नोन्नतिहतिर्नन्तुश्च येषां मुदा ।
दातारो जयिनो भवन्तु धरदा देवेश्वारास्तै मया ॥३॥

अष्टोत्तरशतनामस्तोत्रम्

अर्हन् ! जिन ! त्रिजगदीश्वर ! वीतराग !
सर्वज्ञ ! तीर्थङ्कुर ! शङ्कुर ! केवलाक्ष !
प्रत्यक्षविश्व ! समताभरण ! स्वयम्भू !
स्वामिन् ! अजन्ममरण ! त्रिजगच्छरण्य ! ॥१॥

त्रैलोक्यभास्कर ! महेश्वर ! सिद्ध ! बुद्ध !
ब्रह्मनन्त ! पुरुषोत्तम ! विश्वरूप !
निःस्पृहप्रकाशक ! तन्मीकृतविद्वाविश्व !
ज्योत्स्नाकर ! प्रकटविश्व ! महानिधान ! ॥२॥

विश्वोपलम्भमय ! विश्वविभूतिकोश !
विश्वेश ! विश्वभरणक्षम ! विश्वसेव्य !
विश्वातिशायिमहिमन् ! भगवन्नुपेक्ष !
शृङ्गारबोधधन ! विश्वभरोपयुक्त ! ॥३॥

दूराधिरूढ ! पयपूरितसंधकाम !
निष्काम ! निर्मल ! निरामय ! निर्विकार !
निर्मोह ! निःप्रलय ! निर्भर ! निष्कषाय !
निःसीमदृक्प्रसर ! निष्कल ! निष्कलङ्क ! ॥४॥

स्याद्वाद ! सृष्टिकर ! मुक्तिमहारसज्ञ !
सांसारपारण ! समग्रगुरोककोश !

दुर्लङ्घ्यशासन ! निरावरण ! त्रिरत्न !
निर्वाणकारण ! चराचरभावखण्ड ! ॥५॥

निर्द्वन्द्व ! निःप्रतिघ ! निःक्रिय ! निःप्रपञ्च !
निष्कर्मपास ! निरुपप्लव ! चिद्विलास !
निर्जीर्णकर्मफल ! केवलकालकाल !
कल्याणकारक ! सुदुष्कर ! कर्मकारिन् ॥६॥

आश्चर्यकोश ! कृतकृत्य ! चिदेककेतो !
केवल्यसाञ्छन् ! सनातन ! शान्ततत्त्वा !
शान्ताद्यतार ! भवभञ्जन ! शुद्धधामन् !
धास्नानिधे ! विहृतदन्धन ! सुप्रबुद्ध ! ॥७॥

सिद्धात्मतत्त्व ! गुरुचिदभर ! चिदगतोर !
चिद्वीर्य ! दुर्जय ! जयास्पद ! जैत्रतेजः !
भूतार्थसुस्थित ! सुदर्शन ! बुद्धबोध !
संविन्निधान ! समसागर ! शान्तमूर्ते ॥८॥

दिव्यैकहृद्मय ! चिदन्वय ! नित्यपूर्ण !
नित्योदिताविचलितानुभवास्वभाव !
आद्यन्तमुक्त ! सुविविक्त ! महः समस्त !
सत्तावलेह ! विहितास्त्रव ! मां पुनोहि ॥९॥

भगवत्सहस्रनाम सिद्धमेनिरचितम्

ॐ अहं ॐ नमोऽर्हते, परमात्मने, परमज्योतिषे, परम-
 परमेष्ठिने, परमवेधसे, परमयोगिने, परमेष्ठराय, तमसः
 पुरस्तात् सदोदितादित्यवर्णाय, समूलोन्मूलितरागादिसकल-
 क्लेशाय, ॐ नमो भूभुवः स्वस्त्रयीनाथमौलिमन्दारमाला-
 चितक्रपाय, सद्दीरपुरुषार्थयोनिने, निरवद्यविद्याप्रवर्तनैक-
 वीराय, नमः स्वस्ति स्वाधा स्वाहा वषडर्थैकान्तशान्तमूर्तये,
 भयद्भाविभूतभावावभासिने, कालपाशनाशिने, सत्त्वरजस्त-
 मोगुणातीताय, अनन्तगुणवाङ्मनसोऽगोचरचरित्राय, पवित्राय,
 काङ्क्षिकाय, तारणतरणाय, सात्त्विकदैवताय, तात्त्विक-
 जीविताय, निर्गन्धब्रह्महृदयाय, योगोन्द्रनाथाय, त्रिभुवन-
 मध्यकुलनित्योत्सवाय, विज्ञानानन्दपरब्रह्मैकान्तसमाधये,
 हरिहरहिरण्यगर्भविदेवतापरिकल्पितस्वरूपाय, सम्यक्ध्येयाय
 सम्यक्श्रद्धेयाय, सम्यक्शरण्याय, सुसमाहितसम्यक्स्पृहणी-
 याय, । ॐ नमो अर्हते, भगवसे, आदिकराय, तीर्थकराय,
 स्वयंबुद्धाय, पुरुषवरगन्धाहस्तिने, लोकोत्तमाय, लोकनाथाय,
 लोकप्रद्योतकारिणे लोकप्रदीपाय, अभयदाय, दृष्टिदाय,

मार्गदाय, बोधिदाय, धर्मदाय, जीवनदाय, शरणदाय,
 धर्मदेशकाय, धर्मनायकाय, धर्मसारथिने, धर्मवरचतु-
 रङ्गचक्रवर्तिने अवृत्तदुर्मने, अप्रतिहतसम्यग्दर्शनज्ञान-
 सदुर्मने । ॐ नमोऽर्हते जिनाय, ज्ञापकाय, तीर्णाय,
 बुद्धाय, बोधकाय, मुक्ताय, मोचकाय, त्रिकालविदे,
 पारङ्गताय, कर्माष्टकनिषूदनाय, शम्भवे, जगत्प्रभवे,
 स्वयम्भुवे, जिनेश्वराय, स्याद्वादिने, सार्वाय, सर्वज्ञाय,
 सर्वदर्शिने, सर्वतीर्थोपनिषवे, सर्वपाखण्डयोचिने,
 सर्वयोगरहस्याय, केवलिने, सर्वकलहमने, देवाधिदेवाय,
 वीतरागाय, । ॐ नमोऽर्हते, परमाप्ताय, परमकारु-
 णिकाय, सुगताय, ताथागताय, महाहंसाय, महाहंस-
 राजाय, महासत्त्वाय, महाशिवाय, महाबोधाय, महा-
 मेत्राय, सुनिश्चिताय, विगतद्वन्द्वाय गुणाभ्यालोक-
 नाथाय, जितमारबलाय, । ॐ नमोऽर्हते, सनातनाय,
 उत्तमलोकाय, मुकुन्दाय, गोविन्दाय, विष्णवे, जिष्णवे,
 अनन्ताय, अच्युताय, श्रीपतये, नमः विश्वरूपाय, हृषी-
 केशाय, जगन्नाथाय, भूर्भुवः स्वः समुत्तराय, मानजयाय,
 कालजयाय, नमो ध्रुवाय, अजेयाय, अजराय, अजाय,
 अचलाय, अव्ययाय, विभवे, अविन्त्याय, असङ्ख्याय,
 आदिशिवाय, महाब्रह्मणे, परमशिवाय, एकानेकान्तस्व-
 रूपिणे, भवभावविघर्जिताय, अस्तिनास्तिद्वयातीताय,

पुण्यापापविरहिताय, सुखदुःखविमुक्ताय, व्यवताध्यवत-
 स्वरूपाय, अनादिमध्यनिघ्नाय, नमो भुक्तोश्वराय ।
 ॐ नमोऽर्हते, निरन्तराय, निर्भयाय, निर्द्वन्द्वाय, निस्त-
 रङ्गाय, निर्धूमाय, निरामयाय, निष्कलङ्काय, परमदेवाय,
 सदाशिवाय, महादेवाय, शङ्कराय, महेश्वराय, महावतिने,
 महायोगिने, पञ्चमुखाय, मृत्युञ्जयाय, अष्टमूर्तये,
 भूतनाथाय, जगदानन्दाय, जगत्पितामहाय, जगद्देवा-
 धिदेवाय, जगदीश्वराय, जगदादिकन्दाय, जगद्भा-
 सिने, जगत्कमंसाक्षिणे, जगच्चक्षुषे, त्रयीतनवे,
 अमृतकराय, शान्तिकराय, ज्योतिश्चक्रचक्रिणे, महा-
 ज्योतिषे, महात्मने, पारेषु प्रतिष्ठिताय, स्वयंकर्त्रे,
 स्वयंहर्त्रे, स्वयंपालाय, आत्मेश्वराय, नमो विश्वात्मने ।
 ॐ नमोऽर्हते, सर्वदेवमयाय, सर्वरहस्यमयाय, सर्वभावा-
 भावजीवाजीवेश्वराय, अरहस्यरहस्याय, अस्पृहस्पृह-
 णीयाय, अचिन्तचिन्तनीयाय, अकामकामधेनवे, असङ्क-
 ल्पितकल्पवृक्षाय, अचिन्तचिन्तामणये, चतुर्दशरज्ज्वा-
 त्मकजीवलोकचूडामणये, चतुरशोतिजीवपोनिलक्षप्राण-
 नाथाय, पुरुषार्थनाथाय, परमार्थनाथाय, अनाथनाथाय,
 जीवनाथाय, देवदानवसिद्धसेनादिनाथाय । ॐ नमोऽर्हते,
 निरञ्जनाय, अनेककल्याणनिकेतनाय, भवार्तिकर्तनाय,
 सुगृहीतनामधेयाय धीरोदात्तधीरोद्धतधीरशान्तधीरल-

लितपुरुषोत्तमपुण्यलोकशतसहस्रलक्षकोटिवन्दितपादार-
विन्दाय, सर्वगताय । ॐ नमोऽर्हते, सर्वसमर्थाय, सर्वप्रदाय,
सर्वहिताय, सर्वाधिनाथाय, कस्मैचनक्षेत्राय, पात्राय,
तीर्थाय, पावनाय, पवित्राय, अनुत्तराय, उत्तराय,
योगाचार्याय, सम्प्रक्षालनाय, प्रवराय, अग्राय, वाचस्पतये,
माङ्गल्याय, सर्वात्मनीयाय, सर्वार्थाय, अमृताय,
सबोद्धितब्रह्मचारिणे, तापिने, दक्षणीयाय, निर्विंका-
राय, वज्रवृषभनाराचमूर्तये, तत्त्वदर्शिने, पारदर्शिने,
निरुपमज्ञानबलवीर्यतेजः शक्त्यैश्वर्यमधाय, आदिपुरुषाय,
आदिपरमेश्वराय, आदिमहेशाय, महाज्योतिस्तत्त्वाय,
महाधनेश्वराय, महामोहसंहारिणे, महासत्त्वाय, महा-
ज्ञानमहेन्द्राय, महालयाय, महाशान्ताय, महायोगीन्द्राय,
अयोगिने, महामहीयसे, महाहंसराजाय, महासिद्धाय,
शिवसचलमरुजमनन्तमक्षयाव्याबाधमपुनरावृत्तिमहानन्द-
महोदयं सर्वदुःखक्षयं केवल्यममृतनिर्वाणमक्षरं परम-
ब्रह्मनिःश्रेयसमपुनर्भवं सिद्धिगतनामधेयं स्थानं सम्प्राप्त-
वते, वरांशुपतये, नमो नमोस्तु श्रीमहावीराय, त्रिजग-
न्नाथाय । ॐ नमोऽर्हते, केवलिने, विस्फुरत्सुशुक्ल-
ध्यानाग्निनिर्दग्धकर्मबीजाय, प्राप्तानन्तचतुष्टयाय,
सौम्याय, शान्ताय, दान्ताय, माङ्गल्यवरदाय, अष्टा-
दशदोषरहिताय, मुक्तिमार्गयोगिने, विशालशासनाय,

सर्वलब्धिसम्पन्नाय निर्विकल्पाय, कल्पनातीताय, कला-
 कलापकलिताय, स्वाहा । ॐ ह्रीं श्रीं अहं नमः ।
 लोकोत्तमो विप्रतिमस्त्वमेव, तं शाश्वतं मंगलमप्यधीशं ।
 त्वमेकमर्हन् ! शरणं प्रपद्ये, सिद्धिं सद्बर्त्मयस्त्वमेव ॥१॥
 त्वं मे माता पिता नेता, देवो धर्म गुरुः परः ।
 प्राणाः स्वर्गोऽध्वर्गोऽक्ष, स त्वं तत्त्वं वसिर्वातिः ॥२॥
 जिनो दाता जिनो भोक्ता, जिनः सर्वमिदं जगत् ।
 जिनो जयति सर्वत्र, यो जिनः सोऽहमेव च ॥३॥
 यद् किञ्चित् कुर्महे देव !, सदा सुकृत दुष्कृतं ।
 तन्मे जिनपदस्थस्य, हुं क्षः क्षपयतां जिनः ॥४॥
 गुह्यातिगुह्य गोप्तास्त्वं..... ।
 सिद्धिं श्रयति मां येन, त्वत्प्रसादात्त्वयि स्थितं ॥५॥

इति सिद्धसेनकिरचितं भगवत्सहस्रनामस्तोत्रं सम्पूर्णं ।

अथसहस्रनाममाहात्म्यम्

इतीमं पूर्वोक्तमिन्द्रस्तवैकादशमंत्रराजोपनिषद्गर्भा-
 ष्टमहासिद्धिप्रदं, सर्वपापनिवारणं, सर्वपुण्यकारणं,
 सर्वदोषहरं, सर्वगुणाकरं, महाप्रभावं, अनेकसम्यग्दृष्टि-
 भट्टकदेवताशतसहस्रसुश्रूषितं, भवान्तरकृतासङ्ख्य-

पुण्यप्राप्त्यं, सम्यग्जपतां, पठतां, गुण्यतां, शृण्वतां
समनुप्रेक्षमाणानां, भव्यजीवानां, चराचरेऽपि सद्बस्तु
तथास्ति कत्करत्ने प्रणयि न भवति ॥ इति ॥ किञ्च
इतीमं पूर्वोक्तमिन्द्रस्तवेकादशमंत्रराजोपनिषद्गर्भ-
मित्यादि यावद् भव्यजीवानां भवन्तपतिव्यन्तरज्योति-
ष्कवैमानिकवासिनो देवाः सदा प्रसीदन्ति । इतीमं
भव्यजीवानां व्याधयो विलीयन्ते । इतीमं भव्यजीवानां
पृथिव्यप्तेजोवायुगगनानि भवन्त्यनुकूलानि । इतीमं
भव्यजीवानां साधवः सौमनस्येनानुग्रहपरा जायन्ते ।
इतीमं भव्यजीवानां सखाः क्षीयन्ते । इतीमं भव्यजीवानां
जलस्थलगगनचराः क्रूरजन्तवोऽपि मैत्रीमया भवन्ति ।
इतीमं भव्यजीवानां ऐहिक सर्वापि शुद्धगोत्रकलत्रपुत्र-
मित्रधनधान्यजीवितयोवनरूपाऽरोम्ययशः पुरस्तराः
सर्वजनीनाः सम्पदः परभाग्यशालिन्यः सुखसूक्तिकाश्च
सम्मुखीना भवन्ति । किं बहुना । इतीमं भव्यजीवानां
यावद्..... स्वर्गपवर्गश्रियोऽपि क्रमेण यथेच्छ
स्वयंवरेणोत्सवसमुत्सुका भवन्ति ।

इति सिद्धिध्रेयःसमुदयः

यथेन्द्रेण प्रसन्नेन, समादिष्टोऽर्हतां स्तवः ।

तथाऽयं सिद्धसेनेन लिलिखे सम्पदां पदं ॥१॥

इति शक्रस्तवः सहस्रनामापरपर्यायपठितो

महालाभाय भवतु सुपाश्वर्जिनप्रसादात् ॥

श्रीमद्विद्वच्छिरोमणि-भाषाघर-विरचितं

जिनसहस्रनामस्तवनम्

प्रभो ! भवाङ्गभोगेषु, निविण्णो दुःखभीरुकः ।
एष विज्ञापयामि त्वां, शरण्यं करुणार्णवम् ॥१॥
मुखलालसया मोहाद्, भ्राम्यन् बहिरितस्ततः ।
सुखं कहेतोर्नामाऽपि, तव न ज्ञातवान् पुरा ॥२॥
अद्य मोहप्रहावेश, शैथिल्यात् किञ्चिदुन्मुखः ।
अनन्तगुणमाप्तेभ्यस्त्वा श्रुत्वा स्तोतुमुद्यतः ॥३॥
भक्त्या प्रोत्सार्यमाणोऽपि, दूरं शक्त्या तिरस्कृतः ।
त्वां नामाष्टसहस्रेण, स्तुत्वात्मानं पुनाम्यहम् ॥४॥
जिन सर्वज्ञ यज्ञार्हं, तीर्थंकृन्नाथयोगिनाम् ।
निर्वाण-ब्रह्म-बुद्धान्त-कृतां चाष्टोत्तरैः शतैः ॥५॥

तद्यथा—

जिनो जिनेन्द्रो जिनराट्, जिनपृष्ठो जिनोत्तमः ।
जिनाधिपो जिनाधीशोः जिनस्वामी जिनेश्वरः ॥६॥
जिननाथो जिनपतिर्जिनराजो जिनाधिराट् ।
जिनप्रभुर्जिनविभुर्जिनमर्ता जिनाधिभूः ॥७॥
जिननेता जिनेशानी, जिनेनो जिननायकः ।
जिनेड् जिनपरिवृढो जिनशेवो जिनेशिता ॥८॥

जिनधिराजो जिनपो, जिनेशी जिनशासिता ।
 जिनाधिनाथोऽपि जिना-धिपतिर्जिनपालकः ॥१६॥
 जितचन्द्रो जिनादित्यो, जिनाको जिनकुञ्जरः ।
 जिनेन्दुर्जिनधीरेयो, जिनधुर्यो जिनोत्तरः ॥१७॥
 जिनवर्यो जिनाधरो, जिनसिंहो जिनोद्वहः ।
 जिगर्भो जिगृध्रो, जिनरत्नं जिनोरसम् ॥१८॥
 जिनेशो जिनशार्दूलो, जिनाग्रघं जिनपुङ्गवः ।
 जिगहंसो जिनोत्तंसो, जिननागो जिनाग्रणीः ॥१९॥
 जिनप्रवेकश्च जिन-ग्रामणीर्जिनसत्तमः ।
 जिनप्रवहः परम-जिनो जिनपुरोगमः ॥२०॥
 जिनश्रेष्ठो जिनज्येष्ठो, जिनमुख्यो जिनाग्रिमः ।
 श्रीजिनश्चोत्तमजिनो, जिनवृन्दारकोऽरिचित् ॥२१॥
 निर्विघ्नो विरजाः शुद्धो, निस्तमस्को निरञ्जनः ।
 घातिकर्मान्तकः कर्ममर्मावित् कर्महानघः ॥२२॥
 वीतरागोऽभुद्वेषो, निर्मोहो निर्मदोऽगदः ।
 वितृष्णो निर्ममोऽसङ्गो, निर्भयो वीतविस्मयः ॥२३॥
 अस्वप्नो निःश्रमोऽजन्मा, निःस्वेदो निर्जरोऽमरः ।
 अरत्यतीतो निश्चिन्तो, निर्विषादस्त्रिषष्टिजित् ॥२४॥

सर्वाज्ञ सर्ववित् सर्व-वर्णो सर्वावलोकनः ।

अनन्तधिक्रमोऽनन्त-वीर्योऽनन्तसुखात्मकः ॥१८॥

अनन्तसौख्यो विश्वज्ञो, विश्वदृष्ट्वाऽखिलार्थदृक् ।

न्यक्षदृग्विषयतश्चक्षुर्विश्वचक्षुरशेषवित् ॥१९॥

आनन्दः परमानन्दः सदानन्दः सद्बोधयः ।

नित्यानन्दो महानन्दः, परानन्दः परोदयः ॥२०॥

परमोजः परं तेजः, परं धाम परं महः ।

प्रत्पञ्ज्योतिः परं ज्योतिः, परं ब्रह्म परं रहः ॥२१॥

प्रत्यगात्मा प्रबुद्धात्मा, महात्मात्ममहोदयः ।

परमात्मा प्रशान्तात्मा, परात्मात्मनिकेतनः ॥२२॥

परमेष्ठी महिष्ठात्मा, श्रेष्ठात्मा स्वात्मनिष्ठतः ।

ब्रह्मनिष्ठो महानिष्ठो निरुद्धात्मा दृढात्मदृक् ॥२३॥

एकविद्यो महाविद्यो, महाब्रह्मपद्मेश्वरः ।

पञ्चब्रह्ममयः सार्वः, सर्वविद्येश्वरः सुभूः ॥२४॥

अनन्तधीरनन्तात्माऽनन्तशक्तिरनन्तदृक् ।

अनन्तानन्तधीशक्ति-रनन्तचिदनन्तमुत् ॥२५॥

सदाप्रकाशः सर्वार्थ-साक्षात्कारी समग्रधीः ।

कर्मसाक्षी जगच्चक्षुरलक्ष्यात्माऽचलस्थितिः ॥२६॥

निराबाधोऽप्रतर्क्यात्मा, धर्मचक्री विदांश्वरः ।

भूतात्मा सहजज्योतिर्विश्वज्योतिरतीन्द्रियः ॥२७॥

केवलो केवलालोको, लोकालोकविलोकनः ।

विविक्तः केवलोऽव्यक्तः, शरणोऽचिन्त्यवैभवः ॥२८॥

विश्वभृजिजगद्व्यापकः, विजयलभः विश्वतोमुखः ।

विश्वव्यापी स्वयंज्योति, रचिन्त्यात्माऽमितप्रभः ॥२९॥

महौदार्यो महाबोधि, महालाभो महोदयः ।

महोपभोगः सुगति, महाभोगो महाबलः ॥३०॥

॥ इति सर्वज्ञस्तवम् ॥ २ ॥

यज्ञार्हो भगवानर्हन्-महार्हो मघवाचितः ।

भूतार्थयज्ञपुरुषो, भूतार्थक्रतुपुरुषः ॥३१॥

पूज्यो भट्टारकस्तत्त्व, भवानल्लभवान् महान् ।

महामहार्हस्तत्रायु, स्ततो दीर्घायुरर्घ्यवाक् ॥३२॥

आराध्यः परमाराध्यः पञ्चकल्याणपूजितः ।

दृग्विशुद्धिगणोदयो, वसुधाराचितास्पदः ॥३३॥

सुस्वप्नदर्शो दिव्यौजाः, शचीसेवितमातृकः ।

स्यादरत्नगर्भः श्रीपूत-गर्भो गर्भोत्सवोच्छ्रितः ॥३४॥

दिव्योपचारोपचितः, पद्मभूनिष्कलः स्वजः ।

सर्वोपजन्मा पुण्याङ्गो, भास्वानुद्भूतदेवतः ॥३५॥

विश्वविज्ञातसम्भूति, विश्वदेवागमाद्भुतः ।

शचीसृष्टप्रतिच्छन्दः, सहस्राक्षहगुत्सवः ॥३६॥

नृत्यदैरावतासीनः, सर्वशक्रनमस्कृतः ।
 हर्षाकुलामरस्वगदध्वारणामितोत्सवः ॥३७॥
 व्योम विष्णुपदारक्षा, स्नानपीठायिताद्विराट् ।
 तीर्थेशमन्यदुग्धाब्धिः, स्नानाम्बुस्नातवासवः ॥३८॥
 गन्धाम्बुपूतत्रैलोक्यो, वज्रसूचीशुचिश्रवाः ।
 कृतार्थितशचीहस्तः, शक्रोद्घुष्टेष्टनामकः ॥३९॥
 शक्रारब्धानन्वनृत्यः, शचीविस्मापिताम्बिकः ।
 इन्द्रनृत्यन्तपितृको, रैदपूर्णमनोरथः ॥४०॥
 भ्राजार्थोन्द्रकृतासेवो, देवर्षोष्टशिवोद्यमः ।
 दीक्षाक्षणक्षुब्धजगद्, भूभुवःस्वःपतीडितः ॥४१॥
 कुबेरनिर्मितास्थानः, श्रीयुभ्योगीश्वरार्चितः ।
 ब्रह्मेज्यो ब्रह्मविद्वेद्यो, याज्यो यज्ञपतिः क्रतुः ॥४२॥
 यज्ञाङ्गममृतं यज्ञो, हविः स्तुत्यः स्तुतीश्वरः ।
 भावो महामहपति, महायज्ञोऽग्रयाजकः ॥४३॥
 दयाधायो जगत्पूज्यः, पूजार्हो जगदर्चितः ।
 देवाधिदेवः शक्रार्च्यो देवदेवो जगद्गुरुः ॥४४॥
 संहृतदेवसङ्घार्च्यः, पद्मयानो जयध्वजी ।
 भामण्डली चतुःषष्टि, चामरो देवकुन्दुभिः ॥४५॥
 वागस्पृष्टासनश्छत्र-त्रयराट् पुष्पवृष्टिभाक् ।
 दिव्याशोको मानमर्दो, सङ्गीताहोऽष्टमङ्गलः ॥४६॥

॥ इति यज्ञार्हणतम् ॥ ३ ॥

तीर्थकृत्तीर्थसृष्ट् तीर्थं, वास्तुतीर्थं कुतः सुदृक् ।
 तीर्थकर्ता तीर्थभर्ता, तीर्थेशस्तीर्थनायकः ॥४७॥
 धर्मतीर्थकरस्तीर्थ-प्रणोता तीर्थकारकः ।
 तीर्थप्रवर्तकस्तीर्थ-वेद्यास्तीर्थविधायकः ॥४८॥
 सत्यतीर्थकरस्तीर्थ-सेव्यस्तैर्थिकतारकः ।
 सत्यवाक्याधिपः सत्य-शासनोऽप्रतिशासनः ॥४९॥
 स्याद्वादी दिव्यगीदिव्य, ध्वनिरव्याहृतार्थवाक् ।
 पुण्यवागर्थवागर्थ, मागधीयोक्तिरिद्धवाक् ॥५०॥
 श्रनेकान्तदिगेकान्त, ध्वान्तभिद् दुर्णयान्तकृत् ।
 सार्थवागप्रयत्नोवितः, प्रतितीर्थमवधमवाक् ॥५१॥
 स्यात्कारध्वजवागीहा, पेतवागचलोष्ठवाक् ।
 अपौरुषेयवाक्छास्ता, रुद्धवाक् सप्तभङ्गिवाक् ॥५२॥
 अवर्यगिः सर्वभाषा-मयगीर्व्यक्तवर्यगीः ।
 अमोघवागक्रमवा-मवाक्यानन्तवागवाक् ॥५३॥
 अह्वैतगीः सूनृतगीः, सत्यानुभयगीः सुगीः ।
 योजनव्यापिगीः क्षीर, गौरगीस्तर्थाकृत्वगीः ॥५४॥
 भव्यैकश्रव्यगुः सद्गुश्चित्रगुः परमार्थगुः ।
 प्रशान्तगुः प्राश्निकगुः, सुगुनियतकालगुः ॥५५॥

सुश्रुतिः सुश्रुतो याज्ञय, श्रुतिः सुश्रुन्महाश्रुतिः ।
 धर्मश्रुतिः श्रुतिपतिः, श्रुत्युद्धर्ता ध्रुवश्रुतिः ॥५६॥
 निर्वाणभार्गदिग्भार्ग, देशकः सर्वमार्गदिक् ।
 सारस्वतपथस्तीर्थ, परमोत्तमतोर्थकृत् ॥५७॥
 देष्टा वाग्मीश्वरो धर्म-शासको धर्मदेशकः ।
 वागोद्भवरस्त्रयीनाथस्, त्रिभङ्गीशो गिराम्पतिः ॥५८॥
 सिद्धान्नः सिद्धवागाज्ञा, सिद्धः सिद्धैकशासना ।
 जगत्प्रसिद्धसिद्धान्तः, सिद्धमन्त्रः सुसिद्धवाक् ॥५९॥
 शुचिश्चया निरुक्तोक्तिसु, तन्त्रकृन्न्यायशास्त्रकृत् ।
 महिष्ठवाङ्महानादः, कवीन्द्रो दुन्दुभिस्थितः ॥६०॥

॥ इति तीर्थकृच्छ्रतम् ॥ ४ ॥

नाथः पतिः परिवृद्धः, स्वामी भर्ता विभुः प्रभुः ।
 ईश्वरोऽधीश्वरोऽधीशो, अधीशानोऽधीशितेशिता ॥६१॥
 ईशोऽधिपतिरीशान, इन्द्रोऽधिपोऽधिभूः ।
 महेश्वरो महेशानो, महेशः परमेशिता ॥६२॥
 अधिदेवो महादेवो, देवास्त्रिभुवनेश्वरः ।
 विश्वेशो विश्वभूतेशो, विश्वेड् विश्वेश्वरोऽधिराट् ॥६३॥
 लोकेश्वरो लोकपति, लोकनाथो जगत्पति ।
 त्रैलोक्यनाथो लोकेशो, जगन्नाथो जगत्प्रभुः ॥६४॥

पिता परः परतरो, जेता जिष्णुरतीश्वरः ।
 कर्ता प्रभूष्णुर्भ्राजिष्णुः, प्रभुविष्णुः स्वयम्प्रभुः ॥६५॥
 लोकजिद्विश्वजिद्विश्व, विजेता विश्वजित्वरः ।
 जगज्जेता जगज्जैत्रो, जगज्जिष्णुर्जगज्जयी ॥६६॥
 अग्रणीर्ग्रामण्यैर्देता, सूर्भुवःशरीरमीश्वरः ।
 धर्मनायक ऋद्धीशो, भूतनाथश्च भूतभृत् ॥६७॥
 गतिः पाता वृषो वर्यो, मन्त्रकुचक्षुभलक्षणः ।
 लोकाध्यक्षो दुराधर्षो, भव्यबन्धुनिहत्सुकः ॥६८॥
 धीरो जगद्धितोऽजयस्, त्रिजगत्परमेश्वरः ।
 विश्वाशी सर्वलोकेशो, विभवो भुवनेश्वरः ॥६९॥
 त्रिजगद्वल्लभस्तुङ्गस्, त्रिजगन्मङ्गलोदयः ।
 धर्मचक्रायुधः सद्यो, जातस्त्रैलोक्यमङ्गलः ॥७०॥
 वरदोऽप्रतिधोऽष्टेशो, दृढीयानभयङ्करः ।
 महाभागो निरीपम्यो, धर्मसाम्राज्यनायकः ॥७१॥

॥ इति नाथशतम ॥ ५ ॥

योगी प्रव्यक्तनिर्वेदः, साम्प्रारोहणतत्परः ।
 सामाधिकी सामयिकी, निःप्रमादोऽप्रतिक्रमः ॥७२॥
 यमः प्रधाननियमः स्वस्थस्तपरमासनः ।
 प्राणायामचरणः सिद्ध-प्रत्याहारो जितेन्द्रियः ॥७३॥

धारणाधीश्वरो धर्म, ध्याननिष्ठः समाधिराट् ।
 स्फुरत्समरसीभाव, एकीकरणनायकः ॥७४॥
 निर्ग्रन्थनाथो योगीन्द्रः, ऋषिः साधुर्यंतिर्मुनिः ।
 महर्षिः साधुधौरेयो, यतिनाथो मुनीश्वरः ॥७५॥
 महामुनिर्महामौनी, महाध्यानी महाव्रती ।
 महाक्षमो महाशौलो, महाशान्तो महादमः ॥७६॥
 निर्लेपो निर्भ्रमस्वान्तो, धर्माध्यक्षो दयाध्वजः ।
 ब्रह्मयोनिः स्वयम्बुद्धो, ब्रह्मज्ञो ब्रह्मतत्त्ववित् ॥७७॥
 पूतात्मा स्नातको दान्तो, भदन्तो द्योतमत्सरः ।
 धर्मवृक्षायुधोऽक्षोभ्यः, प्रपूतात्माऽमृतोद्भवः ॥७८॥
 मन्त्रभूतिः स्वसौम्यात्मा, स्वतन्त्रो ब्रह्मसम्भवः ।
 सुप्रसन्नो गुणाम्भोधिः, पुण्यापुण्यनिरोधकः ॥७९॥
 सुसंवृत्तः सुगुप्तात्मा, सिद्धात्मा निरुपप्लवः ।
 महोदको महोपायो, जगदेकपितामहः ॥८०॥
 महाकारुणिको गुण्यो, महाबलेशङ्कुशः शुचिः ॥
 अरिञ्जयः सदायोगः, सदाभोगः सदाधृतिः ॥८१॥
 परमौदासिताऽनाश्वान्, सत्याशीः शान्तनायकः ।
 अपूर्वबंधो योगज्ञो, धर्मभूतिरधर्मधक् ॥८२॥
 ब्रह्मेद् महाब्रह्मपतिः, कृत्कृत्यः कृतकृतुः ।
 गुणाकरो गुणोच्छेदी, निनिमेषो निराश्रयः ॥८३॥

सूरिः सुनयतत्त्वज्ञो, महामैश्रीमय शमोः ।
प्रक्षीणबन्धो निर्द्वन्द्वः, परमधिरनन्तगः ॥८४॥

॥ इति योगिमतम् ॥ ६ ॥

निर्वाणः सागरः प्राज्ञो, महासाधुरुदाहृतः ।
विमलामोऽथ शुद्धाभः, श्रीधरो दत्त इत्यपि ॥८५॥
अमलामोऽप्युद्धरोऽग्निः संयमश्च शिवस्तथा ।
पुष्पाञ्जलिः शिवगण, उत्साहो ज्ञानसञ्ज्ञकः ॥८६॥
परमेश्वर इत्युक्तो, विमलेशो यशोधरः ।
कूष्माणो ज्ञानमतिः शुद्ध-मतिः श्रीमद्रशान्तयुक् ॥८७॥
वृषभस्तद्वद्वजितः, सम्भवश्चामिनन्दनः ।
मुनिभिः सुमतिः पद्म-प्रभः प्रोक्तः सुपार्ष्वकः ॥८८॥
चन्द्रप्रभः पुष्पदन्तः, शीतलः श्रेय-ग्राह्यः ।
वासुपूज्यश्च विमलोऽनन्तजिद्धर्म इत्यपि ॥८९॥
शान्तिः कुन्थुररो मल्लिः, सुव्रतो नमिरप्यतः ।
नेमिः पाश्वो बर्धमानो, महावीरः सुवीरकः ॥९०॥
सन्मतिश्चाकथि मह-तिमहावीरो इत्यथ ।
महापद्मः सूरदेवः, सुप्रभश्चस्वयम्प्रभः ॥९१॥
सर्वायुधो जयदेवो, भवेदुदयदेवकः ।
प्रभादेव उदंकश्च, प्रदनकीर्तिर्जयाभिधः ॥९२॥

पूर्णबुद्धिर्निःकषायो, विज्ञेयो विमलप्रभः ।
 बहलो निर्मलश्चित्र-गुप्तः समाधिगुप्तकः ॥६३॥
 स्वयम्भूश्चापि कन्दर्पो, जयनाथ इतीरितः ।
 श्रीविमलो दिव्यवादो, जन्तवीरोऽप्युदीरितः ॥६४॥
 पुरुदेवोऽथ सुविधिः, प्रज्ञाधारमितोऽव्ययः ।
 पुराणपुरुषो धर्म-सारथिः शिवकीर्त्तनः ॥६५॥
 विश्वकर्माऽक्षरोऽष्टदमा, विश्वभूर्विश्वनायकः ।
 दिगम्बरो निरातङ्गो, गिरारण्यो भवान्तकः ॥६६॥
 दृढव्रतो नयोत्तुङ्गो, निःकलङ्कोऽकलाधरः ।
 सर्वक्लेशापहोऽक्षयः, क्षान्तः श्रीवृक्षलक्षणः ॥६७॥

॥ इति निर्वाणशतम् ॥ ७ ॥

ब्रह्मा चतुर्मुखो धाता, विधाता कमलासनः ।
 अञ्जभूरात्मभूः खण्डा, सुरज्येष्ठः प्रजापतिः ॥६८॥
 हिरण्यगर्भो वेदज्ञो, वेदाङ्गो वेदपारमः ।
 अज्ञो मनुः शतानन्दो, हंसयानस्त्रयोमयः ॥६९॥
 विष्णुस्त्रिविक्रमः सौरिः, श्रीपतिः पुरुषोत्तमः ।
 वंकुण्ठः पुण्डरीकाक्षो, हृषीकेशो हरिः स्वभूः ॥१००॥
 विश्वम्भरोऽसुरध्वन्सी, माधवो बलिबन्धनः ।
 अधोक्षजो मधुद्वेषी, केशवो विष्टरश्वाः ॥१०१॥

श्रीवत्सलाञ्छनः श्रीमानच्युतो नरकान्तकः ।
 विष्वक्सेनश्चक्रपाणिः, छद्मनाभो जनार्दन ॥१०२॥
 श्रीकण्ठः शङ्करः शम्भुः, कपाली वृषकेतन ।
 मृत्युञ्जयो विरूपाक्षो, वामदेवस्त्रिलोचनः ॥१०३॥
 उमापतिः पद्मपतिः, स्मरारिस्त्रिपुरान्तकः ।
 अर्धनारीश्वरो रुद्रो, भवो भर्गः सदाशिवः ॥१०४॥
 जगत्कर्तान्धकाराति-रनादिधनो हरः ।
 महासेनस्तारकजिह्व, गणनाथो विनायकः ॥१०५॥
 विरोचनो विष्वक्सेनः, द्वादशात्मा विभावसुः ।
 द्विजाराध्यो बृहद्मानुषिचक्रभानुस्तनूनपात् ॥१०६॥
 द्विजराजः सुधाशोषि, रौषधीशः कलानिधिः ।
 नक्षत्रनाथः शुभ्रान्धुः, सोमः कुमुदबान्धवः ॥१०७॥
 त्वेक्षर्षभोऽनिलः पुण्य, जनः पुण्यजनेश्वरः ।
 धर्मराजो भोगिराजः, प्रचेता भूमिनन्दनः ॥१०८॥
 सिंहकातनयश्छाया, नन्दनो बृहतां पतिः ।
 पूर्वदेवोपदेष्टा च, द्विजराजसमुद्भवः ॥१०९॥

॥ इति ब्रह्मसूक्तम् ॥ ८ ॥

बुद्धो दशबलः शाक्यः, षडभिज्ञस्तथागतः ।
 समन्तभद्रः सुमतः, श्रीधनो भूतकोटिदिक् ॥११०॥
 सिद्धार्थो मारजिच्छास्ता, क्षणिकं कमुलक्षणः ।
 बोधिसत्त्वो निर्विकल्पदर्शनोऽद्वयवाद्यपि ॥१११॥

महाकृपालुनैरात्म्यवादी सन्तानशासकः ।
 सामान्यलक्षणचरणः, पञ्चस्कन्धमयात्महृक् ॥११२॥
 भूतार्थभावनासिद्ध, रश्चतुर्भूमिकशासनः ।
 चतुरार्यसत्यवक्ता, निराश्रयचिदन्वयः ॥११३॥
 योगो वैशेषिकस्तुच्छा, भावभित् षट्पदार्थहृक् ।
 नैयायिकः षोडशार्थवादी पञ्चार्यवर्णकः ॥११४॥
 जानान्तराध्यक्षबोधः, समवायवशार्थभित् ।
 भुक्तैकसाध्यकर्मन्तो, निविशेषगुणामृतः ॥११५॥
 साङ्ख्यः समीक्ष्यः कपिलः, पञ्चविंशतितत्त्ववित् ।
 व्यक्ताव्यक्तज्ञविज्ञानी, ज्ञानचैतन्यभेदहृक् ॥११६॥
 अस्वसंविदितज्ञान, वादी सत्कार्यवादसात् ।
 त्रिप्रमाणोऽक्षप्रमाणः, स्याद्वाहङ्कारिकाक्षद्विक् ॥११७॥
 क्षेत्रज्ञ आत्मा पुरुषो, नरो ना चैतनः पुमान् ।
 अकर्ता निर्गुणोऽमूर्तो, भोक्ता सर्वगतोऽक्रियः ॥११८॥
 द्रष्टा तटस्थः कूटस्थोः, ज्ञाता निर्वन्धनोऽभवः ।
 बह्विकारो निर्मोक्षः, प्रधानं बहुधानकम् ॥११९॥
 प्रकृतिः ख्यातिरारुढ़, प्रकृतिः प्रकृतिप्रियः ।
 प्रधानभोज्योऽप्रकृति, विरम्यो विकृतिः कृती ॥१२०॥
 मीमांसकोऽस्तसर्वज्ञः, श्रुतिपूतः सदोत्सवः ।
 परोक्षज्ञानवादीष्ट, पायकः सिद्धकर्मकः ॥१२१॥

चार्वाको भौतिकज्ञानो, भूताभिव्यक्तचेतनः ।

प्रत्यक्षकप्रमाणोऽस्त, परलोको गुरुश्रुतिः ॥१२२॥

पुरन्दरविद्धकर्णो, वेदान्ती संविद्वयो ।

शब्दाद्वैतो स्फोटवादी, पारुष्यघ्नो नयीयगुक् ॥१२३॥

॥ इति बुद्धशतम् ॥ ९ ॥

अन्तकृत् पारकृत् तीर, प्राप्तः पारेतमः स्थितः ।

त्रिदण्डी दण्डिताराति, ज्ञानिकर्मसमुच्चयो ॥१२४॥

संहृतध्वनिरुत्सन्न, योगः सुप्तार्णवोपमः ।

योगस्नेहापहो योग, किट्टिर्निर्लेपनोद्यतः ॥१२५॥

स्थितस्थूलवपुर्योगो, गीर्मनोयोगकाश्यकः ।

सूक्ष्मवाक् चिसयोगस्थः, सूक्ष्मीकृतवपुःक्रियः ॥१२६॥

सूक्ष्मकायक्रियास्थायी, सूक्ष्मवाक्चित्तयोगहा ।

एकदण्डी च परमहन्सः, परमसम्बरः ॥१२७॥

नैःकर्म्यसिद्धः परम, निर्जरः प्रज्वलत्प्रभः ।

मोघकर्मा त्रुट्कर्म, पाशः शैलेऽयलङ्कृतः ॥१२८॥

एकाकाररसास्वादो, विश्वाकाररसाकुलः ।

अजीवन्नमृतोऽजाग्रदसुप्तः शून्यतामयः ॥१२९॥

प्रेयानयोगी चतुर, शीतिलक्षगुणोऽगुणः ।

निष्पीतानन्तपर्यायो, ऽविद्यासंस्कारनाशकः ॥१३०॥

वृद्धो निर्धनोयोऽणु, रणीयाननणुप्रियः ।

प्रेष्ठः स्थेयान् स्थिरोऽनिष्ठः, श्रेष्ठो ज्येष्ठः सुनिष्ठितः १३१

भूतार्थशूरो भूतार्थ, दूरः परमनिर्गुणः ।

व्यवहारसुषुप्तोऽति, जागरूकोऽतिसुस्थितः ॥१३२॥

उदितोदितमाहात्म्यो, निरुपाधिरकृत्रिमः ।

अमेयमहिमात्यन्त, शुद्धः सिद्धिस्वयंवरः ॥१३३॥

सिद्धानुजः सिद्धपुरी, पान्थः सिद्धगणातिथिः ।

सिद्धसङ्गोन्मुखः सिद्धा, लिङ्ग्यः सिद्धोपगूहकः ॥१३४॥

पुष्टोऽष्टादशसहस्र, शीलाश्वः पुण्यसम्बलः ।

वृत्ताप्रयुग्यः परम, शुक्ललेश्योऽपचारकृत् ॥१३५॥

क्षेपिष्ठोऽन्त्यक्षणसखा, पञ्चलद्व्यक्षरस्थितिः ।

द्वासप्ततिप्रकृत्यासी, त्रयोदशकलिप्रणुत् ॥१३६॥

अवेदोऽयाजकोऽयज्यो, स्वाज्योऽनग्निपरिग्रहः ।

अनग्निहोत्री परम, निःस्पृहोऽत्यन्तनिर्दयः ॥१३७॥

अशिष्योऽशासकोऽदीक्ष्यो, श्वीक्षकोऽदीक्षितोऽक्षयः ।

अगम्योऽगमकोऽरम्यो, श्रमको ज्ञाननिर्भरः ॥१३८॥

॥ इत्यन्तकृच्छ्रतम् ॥ १० ॥

महायोगीश्वरो ब्रह्म, सिद्धोऽदेहोऽपुनर्भवः ।

ज्ञानैकचिज्जीवघनः, सिद्धो लोकाग्रगामुकः ॥१३९॥

॥ इत्यन्ताष्टकम् ॥ १ ॥

इदमष्टोत्तरं नाम्नां, सहस्रं भक्तितोऽर्हताम् ।

योऽनन्तानामधीतेऽसौ, मुक्त्यन्तां भुवितमश्नुते ॥१४०॥

बृहत्सुप्रभातस्तोत्रम्

विद्याधरामरनरोरगयातुधान !
मिद्धासुराधिपतिसंस्तुतपादपद्म !
हेमद्युते ! वृषभनाथ ! युगादिदेव !
श्रीमज्जिनेन्द्र ! विमलं मम सुप्रभातम् ॥१॥

प्रोत्फुल्लचारु कुसुमोच्चय हेमवर्ण !
पापापनोदिकिरणकरसाभिरुद्ध !
रागादिदोषरहिताऽजित चारुमूर्ते !
श्रीमज्जिनेन्द्र ! विमलं मम सुप्रभातम् ॥२॥

प्रोद्दामदर्पमकरध्वज कृष्णवर्ण !
तापोपशान्ति निपुणोन्नतवारिवाह !
चामोकराभहत कल्मष सम्भवेश !
श्रीमज्जिनेन्द्र ! विमलं मम सुप्रभातम् ॥३॥

सद्धर्ममार्गं गहनानुगतार्थसार !
वाणीविशेषरचनाप्रहतान्धकार !
देवाभिनन्दनसुवर्णविभाभिराम !
श्रीमज्जिनेन्द्र ! विमलं मम सुप्रभातम् ॥४॥

मज्जद् भवाम्बुनिधिमध्य समस्त जन्तु,
हस्तायलम्ब ! सुमते ! निहतारिवर्ग !
विद्युच्छटाभ ! विषयेन्धनवह्निरूप !
श्रीमज्जिनेन्द्र ! विमलं मम सुप्रभातम् ॥५॥

पद्मप्रभाभिहतपद्मदलायताक्ष !
 पद्मानन ! प्रकटपादसुपद्मलक्ष्म !
 पद्मप्रभापटलपाटलवेहदीप्ते !
 श्रीमज्जिनेन्द्र ! विमलं मम सुप्रभातम् ॥६॥
 दुष्टारिकर्मकठिनोन्नतग्रन्थिबद्ध !
 सम्भेदनैकनिरतामरराजतूत !
 कीराङ्गरागरुचिराङ्ग ! विभो ! सुपाश्व !
 श्रीमज्जिनेन्द्र ! विमलं मम सुप्रभातम् ॥७॥
 चापल्यहीनकृतचित्तवितानयोगि !
 चिन्ताधिगम्य विमलाखिलधारुमूर्ते !
 चन्द्रप्रभाभिविमलेन्दुकलावदात !
 श्रीमज्जिनेन्द्र ! विमलं मम सुप्रभातम् ॥८॥
 रागान्धदेवकृतशासननाशनैक !
 ध्यानाग्निदग्धदुरितोषतमोवितान !
 प्रालेयशैलशिखरप्रभपुष्पदन्त !
 श्रीमज्जिनेन्द्र ! विमलं मम सुप्रभातम् ॥९॥
 निर्वर्णिसौख्यकरदुर्लभवस्तुभूत !
 रत्नत्रयाभिरतमानवकामधेनो !
 हेमप्रभाभिघनशीतलशीतलांशो !
 श्रीमज्जिनेन्द्र ! विमलं मम सुप्रभातम् ॥१०॥

हेमाश्ललाभ ! भयवर्जित ! सौम्यमूर्ते !
 श्रेयश्च शर्ममयशान्तविकारभाष !
 लोकाग्रसारपद्मदीस्थिर संस्थितात्मन् !
 श्रीमज्जिनेन्द्र ! विमलं मम सुप्रभातम् ॥११॥
 सन्ध्योपरागरुचिराङ्ग ! सहस्रमानो !
 तेजोऽधिकाखिल जगत् प्रतियन्ध्यमान !
 दुर्वारवैरिबलमर्दन ! वासुपूज्य !
 श्रीमज्जिनेन्द्र ! विमलं मम सुप्रभातम् ॥१२॥
 गन्धर्वयक्षक्षत्रोरगदेत्यनाथ !
 सत्पूजिततुङ्गिप्रदुधातोसमहाटकाभ !
 ध्वस्तारिवर्ग ! विमलामलचारुरूप !
 श्रीमज्जिनेन्द्र ! विमलं मम सुप्रभातम् ॥१३॥
 स्वर्गापवर्गसुखसङ्गमसंविधान !
 शुद्ध ! प्रबुद्ध ! सदनस्त ! मुनीन्द्रचन्द्र !
 राजीवकेशरपरांगहस्यैवदात !
 श्रीमज्जिनेन्द्र ! विमलं मम सुप्रभातम् ॥१४॥
 धर्मप्रसिद्धसकलागमवस्तुभूत !
 यत्नोपलभ्य ! नवमानुसमानधीप्तो !
 मात्सर्यहीन ! नरकान्तक ! कामशत्रो !
 श्रीमज्जिनेन्द्र ! विमलं मम सुप्रभातम् ॥१५॥

शान्त ! प्रशान्त ! सकलाहितशान्तिनाथ !
 देवाधिराजनुतपाद युगारविन्द !
 तक्षानलाभ ! भवनिर्भयनेकभाव !
 श्रीमज्जिनेन्द्र ! विमलं मम सुप्रभातम् ॥१६॥
 कुन्थो ! कुतीर्थकरदेवमतङ्गजौध !
 विद्रावणाभिरतिकेसरिशक्तिसार !
 सन्तमचारु तपनीयसमानदीप्ते !
 श्रीमज्जिनेन्द्र ! विमलं मम सुप्रभातम् ॥१७॥
 देवाधिनाथ ! मनुजेश्वर ! नागराज !
 सन्दोहशुभ्रतरसंविहितापत्र !
 हेमप्रभाभ ! रतिनायकदर्पहारिन् !
 श्रीमज्जिनेन्द्र ! विमलं मम सुप्रभातम् ॥१८॥
 मात्सर्यमानमदमोहजराविराम !
 जन्मामयारिपरिवर्जितचित्तवृत्ते !
 जाम्बूनदाभ ! भुवनेश्वर ! मल्लिनाथ !
 श्रीमज्जिनेन्द्र ! विमलं मम सुप्रभातम् ॥१९॥
 क्षोणारिवर्ग ! मुनिसुव्रत ! सुव्रतेश !
 संसारसागरसमुत्तरणैकसेतो !
 भिन्नेन्द्रनील बहूलोलसिताङ्गराग !
 श्रीमज्जिनेन्द्र ! विमलं मम सुप्रभातम् ॥२०॥

कारुण्यसार ! वरधर्मरथ त्रिलोक ! ।
 चेतोभिलष्यफलपुष्पसुकल्पवृक्ष ! ॥
 मायाविहीन ! नमिनाथ ! सुवर्णवर्ण ! ।
 श्रीमज्जिनेन्द्र ! विमलं मम सुप्रभातम् ॥२१॥
 दुर्भेदकर्मदलनोन्नतरिष्ठनेमि ।
 नाथावतंस कुसुमाम सुभव्यमूर्ते ! ॥
 नष्टारिवर्ग ! यदुवंशनभोमृगाङ्क ! ।
 श्रीमज्जिनेन्द्र ! विमलं मम सुप्रभातम् ॥२२॥
 प्राग्दुष्टकष्ट कमठासुरदर्पदाह ! ।
 दाहोपघातकर ! निर्वृत ! पार्ष्वनाथ ! ॥
 चारुप्रियङ्गुसमवर्णविराजिताङ्ग ! ।
 श्रीमज्जिनेन्द्र ! विमलं मम सुप्रभातम् ॥२३॥
 सर्वार्थसाधक ! समुद्रगभीर ! धीर ! ।
 चामीकरस्फुरदनिन्दितकायकान्ते ! ॥
 चिन्तामणो ! भुवनभूषण ! वर्द्धमान !
 श्रीमज्जिनेन्द्र ! विमलं मम सुप्रभातम् ॥२४॥
 विद्यत्प्रभातकलिकामणिकं स्वरूपम् ।
 कण्ठेन शुद्धगुणसंग्रथितं क्रमेण ॥
 ये धारयन्ति मनुजा जिननाथभक्त्या ।
 निर्वाणपादपफलं खलु ते लभन्ते ॥ २५॥

लघुसुप्रभातस्तोत्रम्

(श्रीवारमठाचार्यविरचित) नैमिनिर्वाणतृतीयसंगत उद्धृतं

‘सिद्धिप्रयातमतिदीर्घतरैस्तपोभिः’^१

संस्मृत्य मन्त्रभिर्व यं सहसा जनोऽयम् ।

विशिलष्यते ^३कलुषदोषविषेण देवः,

स श्रीजिनो जनयतान्मम सुप्रभातम् ॥ १ ॥

१ प्राप्त २ द्वादशविधतपश्चरणीः पक्षे मन्त्रसाधन कथितैस्तपोभिः

३ कलुषं पापं दोषा रागद्वेषादयः कलुषं च दोषाश्च कलुषदोषं समाहार इन्द्रत्वाद् एकवचनं तदेव विषं तेन । पक्षे कलुषं चित्तस्फेदः दोषा वात-पित्तादयः कलुषेण उपलक्षिता दोषा यस्मात् विषात् तत्कलुषं च दोषं च तदेव विषं तेन ।

द्यत्रत्रयं विशदशारदचन्द्रचारु,

यस्य व्यनक्ति × भुवनत्रितयप्रभुत्वम् ।

‘सर्वप्रभावविभवप्रभवप्रभावान् ,

स श्रीजिनो जनयतान्मम ^५सुप्रभातम् ॥ २ ॥

× प्रकटयति ४ समस्त माहात्म्य विभूत्युद्भवभामण्डलयुक्तः

५ सुशोभनं प्रभातं ।

भामाण्डलेन वदनेन च भूरिधाम्ना,

यः ‘शोभमानविमलाकृतिरेति’ ^१लक्ष्मीम् ।

आस^३न्नमानुशशिनः ^५कनकाचलस्य,

स श्रीजिनो जनयतान्मम सुप्रभातम् ॥ ३ ॥

१ एति गच्छति प्राप्नोतीत्यर्थः २ शोभा ३ निकटसूर्यचन्द्रस्य ४ मेरोः

यं वीक्ष्य विस्मयविधायिवपुःस्वरूप-
 'मत्यन्तविस्मृतशिलीमुखमोक्षकर्मा'^१ ।
 कामं 'कराकलितकामुक एव तस्यौ'^२,
 स श्रीजिनो जनयतान्मम सुप्रभातम् ॥ ४ ॥

१ बाणस्य २ कर्ममोक्षनक्रिया यस्य स तथोक्तः ३ हस्तधृतचापः
 ४ संस्थितः ।

यत्पा'दपद्युगसन्ततसन्निधाना-
 दाक्षीदशेभ्य इति कीर्तिपदं ह्रस्वोऽपि ।
 आलम्बनं 'निरयमापततां जनानां,
 स श्रीजिनो जनयतान्मम सुप्रभातम् ॥ ५ ॥

१ यच्चरणाकमलयुगलनिरन्तरसमीपात् २ नरक ।

'भास्वत्प्रदीपनिभधर्मकथोपदेश-
 दीपेन यस्य दलिते'^१ तमसाप्रसङ्गे ।
 पश्यन्ति मुक्तिपदवीं मुनयः सुखेन,
 स श्रीजिनो जनयतान्मम सुप्रभातम् ॥ ६ ॥

१ सूर्यप्रदीपसमानपुण्यवार्ता कथनप्रकाशेन २ अज्ञानानां पक्षे मन्ध-
 काराणां सम्पर्कः ।

यः 'कूपदेशपतितं जन'^१मन्धमेव-
 'मभ्युद्धरत्यलघुवाग्गुणवैभवेन ।
 निष्कारणैककरुणाकरता'^२ दधानः,
 स श्रीजिनो जनयतान्मम सुप्रभातम् ॥ ७ ॥

१ कुत्सितोपदेशपतित पक्षे कूपस्य देशः प्रदेशः मध्यविभागः जग पतितं ।
 २ सम्यग्दृष्टिरहित मिथ्यात्वसहितमित्यर्थः पक्षे नेत्ररहितं । ३ दीर्घं
 वचन गुण प्रभावेन पक्षे वागेव गुणः दीरक वाग्गुणः अलघुश्चासी
 वाग्गुणश्च तस्य वैभवेन । ४ करुणां करोतीति करुणाकरस्तस्य
 भावः करुणाकरता ताम् । अथवा करुणायाः आकरः उत्पत्ति स्थानं
 तस्य भावः करुणाकरता तां पक्षे करुणा एव करः हस्तस्तस्य भावः
 करुणाकरता ताम् ।

सुप्रभाताष्टकम् ।

निःशेषावरणद्वयस्थितिनिशाप्रान्तेऽन्तरायक्षयाद्,
द्योते मोहकृते गते च सहसा निद्राभरे दूरतः ।
सम्यग्ज्ञानदृग्भिर्युग्ममभितो विस्फारितं यत्र तत्,
लब्धं यैरिह सुप्रभातमचलं तेभ्यो जिनेभ्यो नमः ॥ १ ॥

यत्सच्चक्रसुखप्रदं यदमलं ज्ञानप्रभामासुरं,
लोकालोकपदप्रकाशनविधिप्रौढं प्रकृष्टं सकृद् ।
उद्भूते सति यत्र जीवितमिव प्राप्तं परं प्राणिभिः,
त्रैलोक्याधिपतेर्जिनस्य सततं तत्सुप्रभातं स्तुवे ॥ २ ॥

एकान्तोद्धतवादि कौशिकशतैर्नष्टं भयादाकुलैः,
जातं यत्र विशुद्धखेचरनुतिव्याहारकोलाहलम् ।
यत्सद्धर्मविधिप्रवर्धनकरं तत्सुप्रभातं परं,
मन्येऽहत्परमेष्ठिनो निरुपमं संसारसन्तापहृत् ॥ ३ ॥

सानन्दं सुरसुन्दरीभिरभितः शक्रैर्यदा गीयते,
प्रातः प्रातरधीश्वरं यदतुलं वैतालिकैः पठ्यते ।
यच्चाध्रावि नभश्चरैश्च फणिभिः कन्याजनाद् गायतः,
तद्वन्दे जिनसुप्रभातमखिल त्रैलोक्यहर्षप्रदम् ॥ ४ ॥

उद्योते सति यत्र नश्यति तरां लोकेऽघर्चोरोऽचिरं,
दोषेशोऽन्तरतीव यत्र मलिनो मन्दप्रभो जायते ।

यशानीतितमस्ततेर्विघटनाज्जाता दिशो निर्मला,
 वन्द्यं नन्दतु शारवतं जिनपतेस्तत्सुप्रभातं परम् ॥ ५ ॥
 मार्गं यत्प्रकटीकरोति हरते दोषानुषङ्गस्थितिं,
 लोकानां विदधाति दृष्टिमचिरा-दर्थीवलोकक्षमाम् ।
 कामासक्तधियामपि कुशयति प्रीतिं प्रियायामिति,
 प्रातस्तुल्यतयाऽपिकोऽपि सद्दिनापूर्वः रगतोऽर्हदाह ॥ ६ ॥
 यद्भानोरपि गोचरं न गतवान् चित्ते स्थितं तत्तमो,
 भव्यानां दलयत्तथा कुवलये कुर्याद्विकाशश्रियम् ।
 तेजः सौख्यदत्तेरकर्तुं यदिदं नक्तञ्चराणामपि,
 चेमं वो विदधातु जैनमसमं श्रीसुप्रभातं सदा ॥ ७ ॥
 भव्याम्भोरुहानन्दिकेवलरविः प्राप्नोति यत्रोदयं,
 दुष्कर्मोदयनिद्रया परिहृतं जागर्ति सर्वं जगत् ।
 नित्यं यैः परिपठ्यते जिनपतेरेतत्प्रभाताष्टकम्,
 तेषामाशु विनाशमेति दुरितं धर्मः सुखं वर्धते ॥ ८ ॥

दर्शनपाठः

दर्शनं जिनपतेः शुभावहं, सर्वपापशमनं गुणास्पदं ।
 स्वर्गसाधनमुशन्ति साधवो, मोक्षकारणमतः परं च किं ? ॥ १ ॥
 दर्शनं जिनरवेः प्रतापवत्, चित्तपद्मपरमप्रकाशकम् ।
 दुष्कृतैकतिमिरापहं शुभं, विघ्नवारिपरिशोषकं सदा ॥ २ ॥

दर्शनं जिननिशापतेः परं, जन्मदाहश्चमनं प्रशस्यते ।

पुण्यनिर्मलसुधाप्रवर्षणं, वर्धनं सुखपयोनिधेः सतः ॥ ३ ॥

दर्शनं जिनगुणलङ्घनरूढः, कल्पितं हि जगत्ता प्रदूषयेत् ।

सर्वलोकपरितापनाशनं, पम्पलीति फलतो महीतले ॥ ४ ॥

दर्शनं जिनसुकामगौरलं, कामितं भवति यत्प्रसादतः ।

दोग्धि दुग्धमपि वित्तकाम्यया, शुद्धमेव मन इत्युदाहृतं ॥ ५ ॥

दर्शनं जिनपयोनिधेर्भृशं, सौख्यमौक्तिकसमूहदायकं ।

सद्भनं गुणगभीरमुत्तमं, ज्ञानवारिविपुलप्रवाहकम् ॥ ६ ॥

अद्याभवत्सफलता नयनद्वयस्य, देव ! त्वदीयचरणामनुजवीक्षणेन
अद्यत्रिलोकतिलक ! प्रतिभासते मे, संसारवारिविरयंचुलुकप्रमाणम् ७

किसलयितमनल्पं त्वद्विलोकाभिलाषात्,

कुसुमितमतिसान्द्रं त्वत्समीपप्रयाणात् ।

मम फलितममन्दं त्वन्मुखेन्दोरिदानीम्,

नयनपथमवाप्तात् देव ! पुण्यद्रुमेण ॥ ८ ॥

शर्वरीषु शशिना प्रयोजनं, भास्करेण दिवसे किमीश्वर !

त्वन्मुखेन्दुदलिते तमस्तते, भूतलेऽत्र तकयोस्तु का स्तुतिः ॥ ९ ॥

अमितगुणगणानां त्वद्भगतानां प्रमाणं,

भवति समधिगन्तुं यस्य कस्याऽपि बाबून्ना ।

प्रथममपि स तावद् व्योमकत्यङ्गुलानी-

त्यनघ ! सुभम ! सङ्ख्याभ्यासमङ्गीकरोतु ॥ १० ॥

देव ! त्वदङ्घ्रिघनखमण्डल दर्पणेऽस्मिन् ,
 अर्घ्ये निसर्गरुचिरे चिरदत्तदृष्टिः ।
 श्रीकीर्तिकान्तिधृति-सङ्गमकारणानि,
 भव्यो न कानि लभते शुभमङ्गलानि ॥ ११ ॥
 त्वद्दर्शनं यदि ममास्ति दिने दिनेऽस्मिन् ,
 देव ! प्रशस्तफलदायि सदा प्रसन्नं ।
 कल्पद्रुमार्णवसुरष्ट्रहमन्त्रविद्या-
 चिन्तामाणप्रभृतिभिर्नाहि कार्यमस्ति ॥ १२ ॥

शरीरिकायस्थितिसङ्गदर्शिनं, निरञ्जनं निर्दुरितं निरामयं ।
 अमोघचिद्यं निरवधयोगिनं, शरण्यतां यामि तमद्य शान्तये ॥ १३ ॥
 समस्तवस्तुप्रतिभासमूर्तये, जगत्त्रयानन्दनिकेतकीर्तये ।
 जिनाय सर्वेप्सितकामधेनवे, नमस्तमोर्ध्वसविधातभानवे ॥ १४ ॥
 मोहध्वान्तविदारणं विशदविश्वोद्भासिदीप्तिश्रियम्,
 सन्मार्गप्रतिभासकं विबुधसन्दोहामृतापादकम् ।
 श्रीषादं जिनचन्द्रशान्तिशरणं सद्भक्तिमानेमि ते,
 भूयस्तापहरस्य देव ! भवतो भूयात्पुनर्दर्शनं ॥ १५ ॥

दर्शनपाठः पद्मनन्दिविरचितः

त्रिभुवनगुरो ! जिनेश्वर ! परमानन्दैककारण ! कुरुष्व ।
 मयि किङ्करेऽत्र करुणा यथा तथा जायते मुक्तिः ॥ १ ॥

निर्विण्णोऽहं नितरामर्हन् ! बहुदुःखया भवस्थित्या ।
 अपुनर्भवाय भवहर ! कुरु करुणामत्र मयि दीने ॥ २ ॥
 उद्धर मां एतितमतो विषमाद् भवकूपतः कृपां कृत्वा ।
 अर्हन्नलमुद्धरणे त्वमसीति पुनः पुनः वच्मि ॥ ३ ॥
 त्वं कारुणिकः स्वामिन् ! त्वमेव शरणं जिनेश ! तेनाहं ।
 मोहरिपुदलितमानः फूत्करणं तव पुरः कुर्वे ॥ ४ ॥
 ग्रामपतेरपि करुणा परेण केनाप्युपहृते पुंसि ।
 जगतां प्रभो ! न किं तव जिन ! मयि खलकर्मभिः प्रहृते ॥ ५ ॥
 अपहर मम जन्म दयां कृत्वाचेत्येकवचसि वक्तव्ये ।
 तेनातिदग्ध इति मे, देव ! बभूव प्रलापित्वम् ॥ ६ ॥
 तव जिनवर ! चरणाब्जयुगं, करुणामृतसङ्गशीतलं यावत् ।
 संसारतापतप्तः, करोमि हृदि तावदेव सुखी ॥ ७ ॥
 जगदेकशरण ! भगवन् ! नौमि श्रीपद्मनन्दितगुणौघ ।
 किं बहुना ? कुरु करुणामत्र जने शरणमापन्ने ॥ ८ ॥

दर्शनपाठः

दृष्टे त्वयि जिनाधीश ! भवाम्भोधिमतारिषम् ।
 आप्तमभ्युदयं सर्वं निःश्रेयसमशिश्रयम् ॥ १ ॥
 दृष्टे त्वयि जगद्वन्द्य ! दृष्टो दुःखाम्बुयेस्तटः ।
 दृष्टश्चाभ्युदयोपायो दृष्टः पन्थाश्च निर्वृतेः ॥ २ ॥

दृष्टे त्वयि जगन्नाथ ! दृष्टाशेषजगत्त्रय !
 धन्योऽस्मि पुण्यवानस्मि पूतोऽस्मि महितोऽस्म्यहम् ॥ ३ ॥
 दृष्टे त्वयि जगत्तात ! जन्ममृत्युजरापह !
 जन्म मे सफलं सद्यः सफले मम चक्षुषी ॥ ४ ॥
 दृष्टे त्वयि महौदार्य ! दृष्टः कल्पमहीरुहः ।
 दृष्टा कामदुघा धेनुर्दृष्टश्चिन्तामणिः स्फुटम् ॥ ५ ॥
 दृष्टे त्वयि महिष्ठोक्ते ! दृष्टिस्त्रैलोक्यदुर्लभा ।
 स्पष्टीभवति ये देव ! दृष्टैः किं कलुषाणि नीतिः ॥ ६ ॥
 दृष्टे त्वयि परंज्योतिर्मिथ्यात्वध्वान्तसन्ततिः ।
 प्रध्वंसं प्रतिपन्नैव दुःखसन्तानकारणम् ॥ ७ ॥
 दृष्टे त्वयि जगन्मित्र ! जातो मे पुण्यशासन !
 जन्मजन्मकृताशेषघोरपापक्षयोऽधुना ॥ ८ ॥
 दृष्टे त्वयि निराबाध ! दुष्टा दुर्गतिराक्षसी ।
 न द्रक्ष्यति सुखं जातु मदीयं सवृगतिप्रद ! ॥ ९ ॥
 दृष्टे त्वयि प्रभो ! तिर्यग्गतिकारागृहादहम् ।
 निर्गतः पुनरावृत्त्या निसर्गाद् युगदुःखतः ॥ १० ॥
 दृष्टे त्वयि भवाशेष ! मानुष्यादिभवावर्तयः ।
 न स्युर्मै दैन्यचिन्ताद्यास्तमासीषार्कदर्शिनः ॥ ११ ॥
 दृष्टे त्वयि महादेव ! कुदेवभवदुर्दशा ।
 मया सहानवस्थानविरोधं प्रतिपत्स्यते ॥ १२ ॥

दृष्टे त्वयि जिन ! प्राप्तं यन्त्रधारागृहं मया ।
 संसारग्रीष्मघमशुतप्तेनातितरां चिरम् ॥ १३ ॥
 दृष्टे त्वयि महोपाय ! दृष्टः कारुणिको भिषक् ।
 चिरं भवमहाव्याधिबाधितेन मयाऽधुना ॥ १४ ॥
 दृष्टे त्वयि जगत्पूज्य ! प्राप्तं राज्यमिदं मया ।
 आजवज्जयदारिद्र्यदह्यमानेन सन्ततम् ॥ १५ ॥
 दृष्टे त्वयि महाविद्य ! सद्देयं सद्विपाककम् ।
 शुभायुर्नामगोत्राणि सञ्चितान्येव साम्प्रतम् ॥ १६ ॥
 दृष्टे त्वयि जगज्येष्ठ ! शिष्टाभीष्टफलप्रद !
 दृष्टार्थसिद्धिरेवाद्य दृष्टा साक्षादनेकधा ॥ १७ ॥
 दृष्टे त्वयि महादानं दत्तं कल्पमहाद्रुम !
 स्वभोगकर्मभूभाविविविधाभ्युदयश्रियः ॥ १८ ॥
 दृष्टे त्वयि महाब्रह्मन् ! ननुभावपराक्रमैः ।
 न हि मे दुर्लभः सार्व ! सार्वभौमादिसम्भवः ॥ १९ ॥
 दृष्टे त्वयि त्रिलोकीश ! भुवनप्रयजामराः ।
 शोच्या एव मम श्रान्तेः का कथा स्वचराधिपाः ॥ २० ॥
 दृष्टे त्वयि व्युत्थानन्त ! नित्यानन्दपदप्रद !
 इन्द्राहमिन्द्रसम्पत्तिं बहुमन्ये न नश्वरीम् ॥ २१ ॥
 दृष्टे त्वयि गुणाम्भोधे ! गुणानां महतां गणः ।
 शीलानां निचयः सद्यो मयाऽऽसादि दुरासदः ॥ २२ ॥

दृष्टे त्वयि मुनिस्तुत्य ! मुनीनां विविधर्द्धयः ।
 तदप्यचिन्त्यमार्हन्त्यं समापन्नं हि मे प्रभो ! ॥ २३ ॥
 दृष्टे त्वयि पुमर्थस्य परां काष्ठामधिष्ठित !
 नैः श्रेयसं सदा सौख्यं शस्तं हस्ते कृतं मया ॥ २४ ॥
 यो मव्यो भगवन् ! पश्येत् सर्वदा भक्तिनिर्भरः ।
 तस्य यद् दुर्लभं सौख्यं नाभून्नास्ति न भावितम् ॥ २५ ॥
 ततस्त्वमेव लोकानां मनिमिशैकबान्धवः ।
 त्वमेव सर्वलोकैक हितधर्मोपदेशकः ॥ २६ ॥
 त्वामेव मोक्षमार्गस्य नेतारं कर्मभूभृताम् ।
 मेतारं विश्वतत्त्वानां ज्ञातारं मृनयो विदुः ॥ २७ ॥
 त्वया योगाग्निना घाति-गहनं भस्मसात्कृतम् ।
 त्वयाप्तं विश्वविश्वैक सारानन्तचतुष्टयम् ॥ २८ ॥
 नमस्तुभ्यं चतुस्त्रिंशत्प्रवरातिशयास्पद !
 नमस्तुभ्यं महाप्राति-हार्याष्टकपरिष्कृत ! ॥ २९ ॥
 नापरस्त्वदृते देवो नापरोऽस्ति महेश्वरः ।
 नापरस्त्वदृते ब्रह्मा नापरः पुरुषोत्तमः ॥ ३० ॥
 त्वयैव सत्यस्तत्त्वोप-देशः स्यात्पदलाञ्छितः ।
 त्वयैव मतमार्याणां स्वर्मोक्षापादनक्षमम् ॥ ३१ ॥
 त्वय्येवानन्यसामान्य-पञ्चकल्याणसम्पदः ।
 त्वय्येवानन्यसम्भाव्य-नव केवललब्धयः ॥ ३२ ॥

ज्ञापिताशेषवेदार्थभपितारातिशासन !
 सज्ज्ञान ! ज्ञाननेत्राणामज्ञानं हर मे हर ! ॥ ३३ ॥
 जयाखिलजगज्ज्योतिः स्वरूपानन्दमन्दिर !
 जय त्रैलोक्यराज्याधिपतित्वमहिमास्पद ! ॥ ३४ ॥
 जय विश्वमयत्वादिगुणनामोपलक्षित !
 जय स्वबोधमुकुरप्रतिबिम्बितभूत्रय ! ॥ ३५ ॥
 जय सप्तास्यधर्मोपदर्शिभामण्डलाञ्जित !
 जय सर्वजगद्दिदिव्यबाहुमयदर्पण ! ॥ ३६ ॥
 जय लोकत्रयाराध्य ! जय लोकैकमङ्गल !
 जय लोकशरण्यार्हन् ! जय लोकोत्तम ! प्रभो ! ॥ ३७ ॥
 जयानन्तगुणाधार ! जय वाचामगोचर !
 जय भक्तजनस्तुत्य ! जय भक्तवरप्रद ॥ ३८ ॥
 यस्त्वां पश्यति विश्वलोकतिलक ! श्रीमज्जिनेन्द्रप्रभो !
 भक्त्या भव्यवरः स एव सुकृती प्राज्ञः कृतार्थः कृती ।
 विद्याविक्रमकीर्तिपुण्यनिलयो भोगोपभोगानसौ,
 भुक्त्वा मुक्तिमृपैति सप्तपरमस्थानक्रमेण ध्रुवम् ॥ ३९ ॥
 देवाद्वितीयबहुसद्गुणरत्नराशे !
 देवासुराधिपतिपूज्य ! शुभैकलभ्यम् ।
 त्वद्दिव्यपादकमलं जिन ! पश्यतो मे,
 त्वग्येष भक्तिरचला भवतु प्रभृता ॥ ४० ॥

दर्शनपाठः

दृष्टं श्रीमदिदं जिनेन्द्रसदनं स्याद्वादविचारस-

स्यादाह्लादमुषाम्बुधिप्लवलसङ्गमव्यूषकलृप्तोत्सवम् ।

अत्रासाद्य सपद्यवधमिदुरां चित्तप्रसप्तिं परां,

संभक्तुं एषोऽपि सद्दृशमलं मृक्तिश्रियः शम्फलीम् ॥१॥

उत्पादव्ययनित्यतात्म सदिति न्यक्षेपिवाग्बेदना-

दभ्यासप्रतिबन्धकभयसुखप्रग्राहितानुग्रहात् ।

यः सांसिद्धिकबोधमाप्य परमं पश्यन् समग्रं समं,

हस्तस्थाऽमलकोपमं प्रदिशति स्याद्वादमव्यात् स माम् ॥२॥

अर्हद्देव ! नमो नमः समरसीभावाऽनुभावात्स्फुरत्-

चिच्छक्तिं प्रचयोच्छ्रित ! जय जय प्रोद्बुद्धबोधैक्षण ! ।

दृग्दानेन मयि प्रसीद भगवन् ! बद्धस्व सुकृत्यङ्गना-

श्रूमङ्गोत्सव ! नन्द नन्द वरद ! स्वान्तं पुनीतान्मम ॥३॥

दृष्टः स त्वमशेषसत्त्वकरुणाकूपार ! सारस्वत-

श्रीषारङ्गप्रबुद्धयस्त्रिजगतां यं प्राणमेकं विदुः ।

तन्नूनं सुदिनोऽहमद्य परमा हस्ते रमाथैव मे,

प्राप्तोऽस्म्यद्य भवार्णवान्तमनघं सानाध्यमयैव मे ॥४॥

उच्चैः स्फूर्जद्बीजयोगभिदुना घातिसितीध्रानुरूपं,

भिस्त्वानन्तमहिम्नि धाम्नि भमिव व्योम्न्येकमालोकयन् ।

लोकालोकमृषीन्द्रचक्रिमहितस्तीर्थं चतुस्त्रिंशता,

कुर्वाणोऽतिशयैः सतामसिगतिः सत्प्रातिहार्याष्टकैः ॥५॥

देव ! श्रीजिन ! राजराजसदृशाः केचित्स्वयीमे ज्वलज्-
 ज्योतिष्पुद्गदमिष्टितो यदि हठाद्भोग्याः श्रिया तेन किम् ।
 यन्लात्वा पुनरुद्भिदेलिमचिरा, नन्दामृतस्रोतसि,
 ब्रह्मज्ञाः त्वयि न स्फुरन्ति हिरुकुत् तत्कस्य वाग्गोचरः ॥६॥
 शब्दब्रह्ममयूखमालिनो जगत्कर्मप्रभाशालिनि,
 प्रस्थास्तुः पुरुषायुषो भवविषदुदैत्यच्छिदं त्वां प्रति ।
 श्रीमत्सिद्धरसेन्द्र ! मोहशिखरिग्रस्तेऽत्र दोषोदयात्,
 सीदेयं यदि तर्हि तात ! तनुतात् स्वे नाम्नि वाचालताम् ॥७॥
 निष्कानोऽपि समूलघातमसकृद् योगास्त्रपातैर्द्विषा-
 मापद्धयन्पुष्पास्थ च श्रमफलालाभात् स्वयं यायिनी ।
 युक्तं क्षाम्यति पुण्यदूतवृषभे शस्त्रं यथोदक्षितं,
 मुक्तास्त्रेष्वपि तेषु मुञ्चसि विभो ! कः क्षत्रधर्मस्तव ॥८॥
 पुण्योद्रेकविषकिग्रमं निरुपमं भावत्कमेतद्रुपुः,
 पश्यद्भिर्गणशो युनक्ति सुकृतं यद्भाक्तिकैस्तत्क्षमम् ।
 सन्तानानतिवर्त्तनाज्जिनपते ! यत्त्वेतदेवेति तै-
 र्दृष्टस्त्वं सुकृतान्यपि क्षपयते चित्रीयतेऽतीव तत् ॥९॥
 यः श्रायःपथिकैर्महर्षिभिरपि स्तुत्यः कथञ्चित्प्रभो !
 शास्तस्यैव तव स्तवे मुखरयन् गल्मेय नाहं कथम् ।
 मित्रेवा क्रियदेश काममभवद्भक्तिर्भक्तुंसायते,
 तल्लोकोत्तममङ्गलोऽसि शरणं त्वार्हन् ! प्रपन्नोऽञ्जसा ॥१०॥

पञ्चपरमेष्ठिस्तवनम्

धातिप्रक्षयजाक्षयोजिति महा, धी सौख्यहक् द्वक्तयः ।
कल्याणानि महन्ति पञ्च परम, श्रीप्रातिहायाष्टकम् ॥
प्राप्ता ये भुवनत्रयै रतिशयै, युक्ताश्चतुस्त्रिंशता ।
तानर्हाम्यमर्हत्स्त्रिजगती, साम्राज्यलक्ष्मीपतीन् ॥ १ ॥
ब्राह्माभ्यन्तरहेतुजातसुदृशः पूर्वश्रुतैरादिमा-
ल्लुक्कलध्यानयुगाद्विजित्य दुरितं लब्ध्वा सयोगिश्रियम् ।
प्राप्यायोगिपदं परेण सकलं निर्जित्य कर्मोत्करम्
शुक्लध्यानयुगेन सिद्धसुगुणान्सिद्धान्समारावये ॥ २ ॥
कुमततिमिरसूर्यान् सारगम्भीरधैर्यान् ।
परहितनिजकार्यान् पञ्चभेदोद्धर्ष्यान् ॥
विनयनवधिवीर्यान् पूजयाम्यादृतार्यान् ।
मुनिजनपरिवार्यान् श्रीमदाचार्यवर्यान् ॥ ३ ॥
दुःखावर्तसहस्रदुस्तरमहा, संसारघोराभ्युधि-
क्षिप्रप्रोत्तरणार्थसार्थजिनवाक्यामोषप्रोतप्रदान् ।
नित्यानन्दनिवासनिश्चलचिदात्मात्मानिशाभ्यासतः
स्वोभ्यासीभवदक्षयामृतपदान् श्रीपाठकार्यान्यजे ॥ ४ ॥
त्यक्त्वा संगमशेषमक्षयपदोत्कण्ठास्तपोदुष्करम् ।
कुर्वन्तः प्रतिसंहतेन्द्रियमरुत्स्वान्तः स्फुरञ्चेतनाः ॥
ध्यानं धर्म्यमथापि शुक्लमपि ये कुर्वन्ति सर्वर्द्धयः ।
सर्वान्व्यानिह सर्वसंयमगुणास्तान्सर्वसाधून्यजे ॥ ५ ॥

अर्हत्स्तुतिः

जय जय जिनराज ! ध्वस्तदुर्मोहराज !
प्रहतमदनराज ! प्रहृतदेवराज !
रुचिरतरविराज ! स्तुत्यशक्ताहिराज !
प्रचुरसुगुणराजन् ! नच्युताधीशराज ! ॥ १ ॥
जय जय जिनधीर ! गङ्गाजन्माब्धिपार !
प्रथितविभवसार ! प्रौढतीर्थवितार !
प्रहृतहतकमार ! प्रोद्गुगतानन्दपूर !
प्रहसितशतशूर ! प्रप्रकृष्टांशुभार ! ॥ २ ॥
जय जय जिनमित्र ! ध्वान्तविध्वंसमित्र !
स्वतिशयगुणगात्र ! ज्ञानविस्फूर्तिपात्र !
परमपदपवित्र ! प्रोन्नतसद्देवयात्र !
प्रवरशरण ! चात्र प्राणिनामप्यमुत्र ॥ ३ ॥
जय जय जिनजैत्र ! क्षमात्रयारामचैत्र !
त्रिदशविधृतवेत्र ! श्वेतचित्रातपत्र !
निरतिशयचरित्र ! श्रीमदर्थोक्तसूत्र !
स्वदुरघतरुदात्र ! श्रापसश्रीकलत्र ! ॥ ४ ॥
जय जय जिनतात ! त्रातरत्यन्तपूत !
स्थिरतरसुखदातः ! कर्मसङ्घातघात !
कुमतजलदवात ! ह्येयजातप्रमात !
प्रवचनरथसूत ! ख्यातदेवाभिनुत ! ॥ ५ ॥

जय जय जिनचन्द्र ! छिन्नदुर्मोहतन्द्र !
 प्रणतसुरनरेन्द्र ! स्वात्मलक्ष्मिन् ! सुनीन्द्र !
 स्वतिशयगुणरुन्द्र ! प्रीणितप्राणिमन्द्र !
 प्रवचनसरिदिन्द्र ! स्फीटभासान्द्रचन्द्र ! ॥ ६ ॥
 जय जय जिनसेव्य ! त्राससुप्रीतभव्य !
 त्रिभुवनमहितव्य ! स्वात्मसम्भावितव्य !
 स्मृतपथनिहितव्य ! श्रेयसे भावितव्य !
 वरदनमसितव्य ! प्रत्यहं कीर्तितव्य ! ॥ ७ ॥
 जय जय जिननाथ ! ज्ञातसम्पत्सनाथ !
 प्रतिहतरतिनाथ ! प्रास्तमोहाघनाथ !
 नतसुरनरनाथ ! श्रीदलोकाधिनाथ !
 श्रुतिकजदिननाथ ! श्रीविधूप्राणनाथ ! ॥ ८ ॥
 नमदनिमिषखण्ड ! खण्डितानङ्गकाण्ड !
 हसितलसिततुण्ड ! ध्यानधीराग्निकुण्ड !
 सुगुणमणिकरण्ड ! जन्मवार्धौतरण्ड !
 जिनमतचिदखण्ड ! श्रायसानन्दपिण्ड ! ॥ ९ ॥
 जिनरूपं जिनलक्षणं जिनपदद्वन्द्वं जिनास्याम्बुजं,
 जिननाम जिनमन्दिरं जिनकथालापं जिनोक्तागमं ।
 जिनबोधं जिनदर्शनं जिनमहावीर्यं जिनश्रीसुखं,
 जिनधर्मं जिनशासनं जिनगुणस्तोत्रं जगन्मङ्गलं ॥ १० ॥
 इत्यर्हत्स्तुतिः ।

अर्हत्स्तुतिः

कृतार्चनस्ततः स्तोतुं प्रारंभेऽसौ महामतिः ।
अध्यामिः स्तुतिभिः साक्षात्कृत्य स्तुत्यं जिनेश्वरम् ॥ १ ॥
नमो जिनेशिने तुभ्यं अनन्यस्तदुराधये ।
त्वामद्वाराधयामीश ! कर्मशत्रुभिर्मित्तया ॥ २ ॥
अनन्तास्त्वद्गुणाः स्तोतुं अशक्या गणपैरपि ।
भक्त्या तु प्रस्तुवे स्तोत्रं भक्तिः श्रेयोऽनुबन्धिनी ॥ ३ ॥
त्वद्भक्तः सुखमभ्येति लक्ष्मीस्त्वद्भक्तमश्नुते ।
त्वद्भक्तिर्भुक्तये पुंसां मुक्तये या स्थवीयसी ॥ ४ ॥
अतो भजन्ति मव्यास्त्वां मनोवाकायशुद्धिभिः ।
फलार्थिभिर्भवान् सेव्यो व्यक्तं कल्पतरूयते ॥ ५ ॥
त्वया प्रवर्षता धर्मं वृष्टिं दुष्कर्मधर्मतः ।
प्रोदन्यद्भवभृद्धारिस्पृहां नवघनायितम् ॥ ६ ॥
त्वया प्रदर्शितं मार्गं आसेवन्ते हितैषिणः ।
मास्वता द्योतितं मार्गमिव कार्यार्थिनो जनाः ॥ ७ ॥
संसारोच्छेदने बीजं त्वया तत्त्वं निदर्शितम् ।
आत्रिकाशुत्रिकार्थानां यतः सिद्धिरिहाङ्गिनाम् ॥ ८ ॥
लक्ष्मीसर्वस्वमुज्जित्वा साम्राज्यं प्राज्यवैभवम् ।
त्वया चित्रमुद्घासौ मुक्तिश्रीः स्पृहयालुना ॥ ९ ॥

दयावल्लीपरिधक्तो महोदको महोन्नतिः ।
 प्रार्थितार्थान् प्रपुष्पाति भवान् कल्पद्रुमो यथा ॥ १० ॥
 त्वया कर्ममहाशत्रून् उच्चैरुच्छेत्तुमिच्छता ।
 धर्मचक्रं तपोधारं पाणीकृतमसम्भ्रमम् ॥ ११ ॥
 न वदो अकुटिन्यासो न ददौष्ठं दुःखाभ्युजम् ।
 न भिन्नसौम्यं स्थानं व्यरव्यरिजये त्वया ॥ १२ ॥
 दयालुनापि दुःसाध्य मोहशत्रुजिगीषया ।
 तपःकुठारे कठिने त्वया व्यापारितः करः ॥ १३ ॥
 त्वया संसारदुर्बल्ली रुढाऽज्ञानजलोक्षणैः ।
 नानादुःखफला चित्रं वर्द्धितापि न वर्द्धते ॥ १४ ॥
 प्रसीदति भवत्पाद-पद्मे पद्मा प्रसीदति ।
 विमुखे वाति वैमुख्यं भवन्माध्यस्थमीदृशम् ॥ १५ ॥
 प्रातिहार्यसयीं भूतिं त्वं दधानोऽप्यनन्यगाम् ।
 बीतरागो महांश्वासि जगत्प्रेतजिनाद्भुतम् ॥ १६ ॥
 तवायं शिशिरच्छायो भात्यशोकतरुर्महान् ।
 शोकमाश्रितभव्यानां विद्रमपहस्तयन् ॥ १७ ॥
 पुष्पवृष्टिं दिवो देवाः किरन्ति त्वां जिनाभितः ।
 परितो मेरुमुत्कुञ्जा यथा कल्पमहीरुहाः ॥ १८ ॥
 दिव्यभाषा तवाशेष भाषाभेदानुकारिणी ।
 विकरोति मनोष्वान्तं अवाचामपि देहिनी ॥ १९ ॥

प्रकीर्णकयुगं भाति त्वां जिनोभयतो धृतम् ।
 पतञ्जलसंवादि शशाङ्करनिर्मलम् ॥ २० ॥
 चामीकरविनिर्माणं हरिभिर्धृतमासनम् ।
 गिरीन्द्रशिखरस्पर्द्धिं राजते जिनराज ! ते ॥ २१ ॥
 ज्योतिर्मण्डलमुत्सर्पत् तवालङ्कुरुते तनुम् ।
 मार्तण्डमण्डलद्वेषि विधुन्वज्जगतां तमः ॥ २२ ॥
 तवोद्धोषयतीदृशैः जगतामेकभर्तृताम् ।
 दुन्दुभिस्तनितं सन्द्रभ् उच्चरत्पाथि धीर्धुचाम् ॥ २३ ॥
 तवाविष्कुरुते देव ! प्राभवं भुवनातिमम् ।
 विधुबिम्बप्रतिस्पर्द्धिं छत्रत्रितयमुच्छ्रितं ॥ २४ ॥
 विभ्राजते जिनैतत्ते प्रातिहार्यकदम्बकम् ।
 त्रिजगत्सारसर्वस्वमिवैकत्र समुच्चितम् ॥ २५ ॥
 नोपरोद्धमलं देव ! तव वैराग्यसम्पदम् ।
 सुरैर्विरचितो भक्त्या प्रातिहार्यपरिच्छदः ॥ २६ ॥
 करिकेतुरिदावाहिनिषादविषमाब्धयः ।
 रोगा बन्धाराच शाम्यन्ति त्वत्पदानुस्मृतेर्जिन ! ॥ २७ ॥
 करटभरदुहाममदाम्बुकृतदुर्दिनम् ।
 गजमाधातुकं मर्त्या जयन्ति त्वदनुस्मृतेः ॥ २८ ॥
 करीन्द्रकुम्भनिर्भेदकठोरनखरो हरिः ।
 क्रमेऽपि पतितं जन्तुं न हन्ति त्वत्पदस्मृतेः ॥ २९ ॥

नोपद्रवति दीप्ताचिरप्यचिष्मान् समुत्थितः ।
 त्वत्पदस्मृतिशीताम्बुधाराप्रशमितोदयः ॥ ३० ॥
 फणी कृतफणो रोषात् उद्गिरन् गरमुख्यणम् ।
 त्वच्छायादसंस्मृन्वा सद्यो यदति निर्दिषः ॥ ३१ ॥
 बने प्रचण्डलुण्टाक कोदण्डरव भीषणे ।
 सार्थाः सार्थाधिपाः स्वैरं प्रयान्ति त्वत्पदानुगाः ॥ ३२ ॥
 अपि चण्डानिलाकाण्ड जृम्भणाघूर्णितार्णसम् ।
 तरन्त्यर्णवमुद्वेलं हेलया त्वत्क्रमाश्रिताः ॥ ३३ ॥
 अप्यस्थानकृतोत्थान तीव्रव्रणरुजो जनाः ।
 सद्यो भवन्त्यनातङ्गाः स्मृतत्वत्पदभेषजाः ॥ ३४ ॥
 कर्मबन्धविनिर्मुक्तं त्वामनुस्मृत्य मानवः ।
 दृढबन्धनबद्धोऽपि भवत्याशु विशृङ्खलः ॥ ३५ ॥
 इतिविधिनतविघ्नार्घं भक्तिनिघ्नेन चेतसा ।
 पर्युपासे जिनेन्द्र ! त्वां विघ्नवर्गोपशान्तये ॥ ३६ ॥
 त्वमेको जगतां ज्योतिः त्वमेको जगतां पतिः ।
 त्वमेको जगतां बन्धुः त्वमेको जगतां गुरुः ॥ ३७ ॥
 त्वमादिः सर्वविद्यानां त्वमादिः सर्वयोगिनाम् ।
 त्वमादिधर्मतीर्थस्य त्वमादिगुरुरङ्गिनाम् ॥ ३८ ॥
 त्वं सार्वः सर्वविद्येशः सर्वलोकानलोकथाः ।
 स्तुतिवादस्तवैतावान् अलमास्तां सविस्तरः ॥ ३९ ॥

— वसन्ततिलकम् —

त्वां देवमित्थमभिवन्द्य कृतप्रणामो,
नान्यत्फलं परिमितं परिमार्गयामि ।
त्वय्येव भक्तिमचलां जिने ! मे दिश त्वं,
सा सर्वमभ्युदयश्रुतिफलं प्रसूते ॥ ४० ॥

— भोगनिन्दा —

संसारे स्त्रीसमासङ्गाद् अङ्गिनां सुखसङ्गमः ।
तदभावे कुतस्तेषां सुखमित्यत्र चर्च्यते ॥ १ ॥
निर्द्वन्द्ववृत्तितामसाः शमुशन्तीह देहिनाम् ।
तत्कुतस्त्यं सरागाणां द्वन्द्वोपहतचेतसाम् ॥ २ ॥
स्त्रीभोगो न सुखं चेतः संमोहाद् गात्रसादनात् ।
तृष्णानुबन्धात् सन्तापरूपत्वाच्च यथा ज्वरः ॥ ३ ॥
मदनज्वरसन्तप्तः तत्प्रतीकारवाञ्छया ।
स्त्रीरूपं सेवते श्रान्तः यथा कटूवपि मेषजम् ॥ ४ ॥
मनोऽविषयासेवा तृष्णायै न वितृप्तये ।
तृष्णार्चिषा च सन्तप्तः कथं नाम सुखी जनः ॥ ५ ॥
रुजां यन्मोपघाताय तदौषधमनौषधम् ।
यन्मोदन्याविनाशाय नाञ्जसा तञ्जलं जलम् ॥ ६ ॥
न विद्वन्त्यापदं यच्च नार्थतस्तद्धनं धनम् ।
तथा तृष्णाञ्छिदे यन्न न तद्विषयजं सुखम् ॥ ७ ॥

रुद्रामेष प्रतीकारो यत्स्त्रीसम्भोगर्जं सुखम् ।
 निवर्षाधिः स्वास्थ्यमापन्नः कुरुते किन्तु मेषजम् । ८।
 परं स्वास्थ्यं सुखं नैतद् विषयेष्वनुरागिणाम् ।
 ते हि पूर्वं तदात्वे च पर्यन्ते च विदाहिनः ॥९॥
 मनोनिर्वृतिमेवेह सुखं वाञ्छन्ति कोविदाः ।
 तत्कुतो विषयान्धानां नित्यमापस्तचेतसाम् ॥१०॥
 विषयानुभवे सौख्यं यत्पराधीनमङ्गिनाम् ।
 साबाधं सान्तरं बन्ध-कारणं दुःखमेव तत् ॥११॥
 आपातमात्ररसिका विषया विषदारुणाः ।
 तदुद्भवं सुखं नृणां कण्डुकण्डूयनोपमम् ॥१२॥
 दग्धव्रणे यथा सान्द्रचन्दनद्रवचर्चनम् ।
 किञ्चिदाश्वासजननं तथा विषयर्जं सुखम् ॥१३॥
 दुष्टव्रणे यथा क्षारशस्त्रपाताद्युपक्रमः ।
 प्रतीकारो रुद्रां जन्तोः तथा विषयसेवनम् ॥१४॥
 प्रियाङ्गनाङ्गसंसर्गाद् यदीह सुखमङ्गिनाम् ।
 ननु षष्मिृगादीनां तिरश्चामस्तु तत्सुखम् ॥१५॥
 शुनीमिन्द्रमहे पूतिव्रणीभूतकुयोनिकाम् ।
 अवशं सेवमानः श्वा सुखी चेत् स्त्रीजुषां सुखम् ॥१६॥
 निम्बद्रुमे यथोत्पन्नः कीटकस्तद्रसोपभुक् ।
 मधुरं तद्रसं वेत्ति तथा विषयिणोऽप्यमी ॥१७॥

सम्भोगजनिताखेदं श्लाघमानः सुखास्थया ।

तत्रैव रतिमायान्ति मवावस्करकीटकाः ॥१८॥

विषयानुभवात् पुंसां रतिमात्रं प्रजायते ।

रतिश्चेत् सुखमायातं नन्वमेध्यादनेऽपि तत् ॥१९॥

यथामी रतिमासाद्य विषयाननुभुञ्जते ।

तथा श्वश्रुकरकुलं तद्रत्यैवास्थमेधकम् ॥२०॥

गूथकृमेर्यथा गूथ-रससेवा परं सुखम् ।

तथैव विषयानीप्सोः सुखं जन्तोविगर्हितम् ॥२१॥

विषयाननुभुञ्जानः स्त्रीप्रधानान् सवेपथुः ।

श्वसन् प्रस्विन्नसर्वाङ्गः सुखी चेदसुखीह कः ॥२२॥

आयासमात्रमत्राङ्गः सुखमित्यभिमन्यते ।

विषयाशाविमूढात्मा श्वेवास्थि दशनैर्दशन ॥२३॥

ततः स्वाभाविकं कर्म क्षयात्तत्प्रशमादपि ।

यदाह्लादनमेतत् स्यात् सुखं नान्यं व्यवाश्रयम् ॥२४॥

परिवारद्विसामग्र्यां सुखं स्यात् कल्पवासिनाम् ।

तदभावेऽहमिन्द्राणां कुतस्त्यमिति चेत् सुखम् ॥२५॥

परिवारद्विसौख्यं किं सुखं किमु तद्वताम् ।

तत्सेवा सुखमित्येवम् अत्र स्याद् द्वितथी गतिः ॥२६॥

सान्तः पुरो धनद्वीव परिवारो ज्वरी नृपः ।

सुखी स्याद्यदि सन्मात्राद् विषयात् सुखमीप्सितम् ॥२७॥

तत्सेवासुखमित्यत्र दत्तमेवोत्तरं पुरा ।
 तत्सेवी तीव्रमायस्तः कथं वा सुखभाग् भवेत् ॥२८॥
 पश्यैते विषयाः स्वप्नभोगाभा विप्रलम्भकाः ।
 अस्थायुकाः कुतस्तेभ्यः सुखमार्त्तधियां नृणाम् ॥२९॥
 विषयानर्जयन्नेव तावद् दुःखं महद् भवेत् ।
 तद्रसाचिन्तने भूयो भवेदत्यन्तमार्त्तधीः ॥३०॥
 तद्वियोगे पुनर्दुःखम् अपारं परिवर्तते ।
 पूर्वानुभूतविषयान् स्मृत्वा स्मृत्वावसीदतः ॥३१॥
 अनाशितम्भवानेतान् विषयान् धिगपयायिनः ।
 येषामासेवनं जन्तोः न सन्तापोपशान्तये ॥ ३२ ॥
 वह्निरिन्धनैः सिन्धोः स्रोतोभिरिव सारितैः ।
 न जातु विषयैर्जन्तोः उपशुक्तैर्वितृष्णता ॥३३॥
 क्षारमम्बु यथा पीत्वा तृष्यत्यतितरां नरः ।
 तथा विषयसम्भोगैः परं सन्तर्पमृच्छति ॥३४॥
 अहो विषयिणां व्यापसञ्चेन्द्रियवशात्मनाम् ।
 विषयामिषगृह्णूनाम् अचिन्त्यं दुःखमापुषाम् ॥३५॥
 वने वनगजास्तुङ्गा यूथपाः प्रोन्मदिष्णवः ।
 अवपातेषु सीदन्ति करिणीस्पर्शमोहिताः ॥३६॥
 सरन् सरसि सम्फुल्लकह्लारस्त्रादुवारिणि ।
 मत्स्यो वडिशमांसार्थी जीवनाशं प्रणश्यति ॥३७॥

मधुव्रतो मदामोदम् आजिघ्रन् मददन्तिनाम् ।
 मृत्युमाह्वयते गुञ्जन् कर्णतालाभिताडनैः ॥३८॥
 पतङ्गः पवनालोलदीपार्चिषि पतन् मुहुः ।
 मृत्युमिच्छत्यनिच्छोऽपि मषिसाद्रूतविग्रहः ॥३९॥
 यथेष्टगतिका पुष्टा मृदुस्वादुतृणाङ्कुरैः ।
 गीतासङ्गान्मृतिं यान्ति मृगयोर्मृगयोपितः ॥४०॥
 इत्येकशोऽपि विषये बह्वषायो निषेवितः ।
 किं पुनर्विषयाः पुमां सामस्त्येन निषेविताः ॥४१॥
 हृतोऽयं विषयैर्जन्तुः स्रोतोभिः मरितामिव ।
 श्वश्रे पतित्वा गम्भीरे दुःखावर्तेषु सीदति ॥४२॥
 विषयैर्विप्रलब्धोऽयम् अधीरतिधनायति ।
 धनायाभासितो जन्तुः क्लेशानाप्नोति दुस्सहान् ॥४३॥
 क्लिष्टोऽसौ मुहुरार्क्षः स्याद् इष्टालाभे शुचं गतः ।
 तस्य लाभेऽप्यसन्तुष्टो दुःखमेवानुधावति ॥४४॥
 ततस्तद्रागतद्वेषदूषितात्मा जडाशयः ।
 कर्म बध्नाति दुर्मोचं येनामुत्रावसीदति ॥४५॥
 कर्मणानेन दौस्थ्यं दुर्गतावनुसंश्रितः ।
 दुःखामिकामवाप्नोति महतीमतिगर्हिताम् ॥४६॥
 विषयानीहते दुःखी तत्प्राप्तावतिगृद्धिमान् ।
 ततोऽतिदुरन्तुष्टानैः कर्म बध्नात्यशर्मदम् ॥४७॥

इति भूयोऽपि तेनैव चक्रकेण परिभ्रमन् ।
 संसारापारदुर्वाद्धौ पतत्यत्यन्तदुस्तरे ॥४८॥
 तस्माद् विषयजामेनां भवदानर्थपरम्पराम् ।
 विषयेषु रतिस्त्याज्या तीव्रदुखानुबन्धिषु ॥४९॥
 कारीषाग्नीष्टकापाकतार्णाग्निसदृशा मताः ।
 त्रयोऽमी वेदसन्तापाः तद्वाञ्छन्तुः कथं सुखी ॥५०॥

चतुर्विंशतितीर्थङ्कराणां स्तुतिः

शुद्ध्या सर्वजिनेश्वरान् शिवप्रियान् संशर्मलीनान् स्तुवे,
 लेखाधीशसमर्चितान् मुनिवरैः सम्बन्धनीयान् सदा ।
 वीरान्तान् वृषभादिकान् शिवप्रदान् भव्यौघसन्तारकान्,
 अंतस्थाघविहानये हतयलान् संसाररत्नाकरात् ॥ १ ॥
 नाभेयं जिननायकं मुनिपतिमिक्ष्वाकुवंशोद्भवं,
 चेडेऽहं मरुदेविजं शिवपदं सद्भर्मदेहप्रभं ।
 आद्यं श्रीपुरुषोत्तमं वगवृषचिह्नान्वितं सुन्दरं,
 सद्भक्त्या शिवसिद्धये शरशत कोदण्डदेहोन्नतं ॥ २ ॥
 संस्तोष्येऽजितमेव दुःखरहितं संसारपातप्रदं,
 श्रीमन्तं विजयासुतं जिनपतिं दन्तावलाङ्गं सुदा ।
 सज्जाम्बूनदवत्प्रभं युगशतं सार्द्धं च चापोन्नतं,
 श्रीराजाजितशत्रुजं हतभयमीक्ष्वाकुवंशोत्थितं ॥ ३ ॥

वन्देऽहं भववर्जितं जिनवरं श्रीसम्भवं शम्भवं,
 श्रीमद्भूपट्टेति नाम तनुजं श्री श्रीसुषेणोद्भवं ।
 गाङ्गेयप्रभसत्प्रभं शतचतुश्चापोन्नतं निर्मलं,
 वाज्यङ्गं भवदुःखराशिमथकमिह्वाकुवंशोद्भवं ॥ ४ ॥
 सन्नन्दादिकरं जिनोत्तममहं चामीकरसत्प्रभं,
 कीशाङ्गं वरसंवगाधिपभवं मिदार्थिकानन्दनं ।
 संशुद्ध्या अभिनन्दनं गुणशतं सार्द्धं च चापोन्नतं,
 मोक्षाप्त्यै भवसिन्धुवारकमथो संनौमि पूज्यं सुरैः ॥ ५ ॥
 श्रीमन्तं सुमतिं जिनेश्वरमहं सद्बुद्धिदं पावनं,
 मेघाभनृपजं मुनीन्द्रमहितं श्रीमङ्गलापुत्रकं ।
 हेमाभं प्रणमाम्यहं शिवप्रदं सच्चक्रवाङ्माङ्कितं,
 सन्नृणां भवपारदं शतत्रयं कोदण्डदेहोन्नतं ॥ ६ ॥
 जैनेन्द्रं जितकर्मरोषनिचयं पद्मप्रभं शर्मदं,
 सत्पद्मागणदायकं वरप्रतिष्ठभूषणं निर्मलं ।
 सत्पद्माङ्गधरं सुरक्तमणिभं श्री श्रीसुसीमासुतं,
 सार्द्धं द्विशतं चापदेहकलितं वन्दे सदा भावतः ॥ ७ ॥
 स्वस्य पार्श्वप्रदं मनोभशमकं श्रीधर्मसंघर्षकं,
 नीलाभं शिवमार्गदं वरमहासेनाख्यभूषोद्भवं ।
 सन्नाम्ना च सुपार्श्वकं वरधरा मुक्तं सुस्वस्त्यङ्कितं,
 ईडेऽहं जिननायकं करशतसत्कार्मुकोर्ध्वं विभुं ॥ ८ ॥

संसाराब्धुधिपारदं जिनपतिं चन्द्रप्रभं मोक्षदं ,
सुग्रीवाभिधभूपजं गणपतिं सल्लक्षणानन्दनं ।
शुभांशुच्छविराजितं वरशिवयोधारतं निर्मलं,
वन्दे चापशतैक चार्द्धप्रमकं वर्ष्मं मृगाङ्गाङ्कितं ॥ ९ ॥

सद्गौराभिधदीप्तिदेहसुभगं श्रीपुष्पदन्तं जिनं,
संसेव्ये दृढभूपजं शतधनुर्देहोन्नतं शर्मदं ।
त्रातारं शरणार्थिनां च प्रथुरोमाकेतुयुक्तं वरं,
श्रीरामातनयं विशुद्धपदकं चेक्ष्वाकुवंशोद्भवं ॥ १० ॥

रुक्मभां विमलारूपभूपतनुजं नन्दासुतं नन्ददं,
श्रीवृक्षाङ्गधरं जिनेश्वरमहं श्रीशीतलं तारकं ।
भव्यानां भवसिन्धुदुःखनिचयात् कर्मातिसंहारकं,
संवन्दे नवतिशरासनप्रभं सद्विग्रहं निर्मदं ॥ ११ ॥

खड्गाङ्कं वरहाटकोपमतनुं श्रेयांसनाथं जिनं,
विष्णुदेविसुनन्दनं कृतवृषभूपोद्भवं सच्छिष्ये ।
लेखाधीशगणैः सदैवमहितं चाशीतिचापोन्नतं,
स्तौमि प्रार्थितशर्मदं वरमुदा सन्मङ्गलार्थं सदा ॥ १२ ॥

श्रीराजा वसुपूज्यजं भवहरं सत्पद्मरागप्रभं,
पूज्यं सन्मृनिपुङ्गवैर्जिनवरं श्रीवासुपूज्यं विश्वं ।
कर्मारतिहरं जयासुतमहं वाहाङ्कितं संस्तुवे,
मोक्षार्थं वरचापसप्ततिप्रभं देहोन्नतं सर्वदा ॥ १३ ॥

भूदारध्वजराजितं वर सुरभ्यापुत्रमीडे जिनं,
 श्रीराजाहरिसेनं शिवप्रदं सज्जनरूपद्युतिं ।
 दोषाष्टादशवर्जितं च विमलं सत्पट्टिचापोन्नतं,
 वैमन्यार्थकरं सदैव विमलं तत्सिद्धये कामदं ॥ १४ ॥

मास्वद्वूपसमुद्भवं वरजयश्यामासुतं पावनं,
 पापाचारनिवर्हणार्थमनघ-स्थानाय चेडे जिनं ।
 पञ्चाशद्वरकार्मुकोपमतनुं भर्मद्युतिं शर्मदं,
 चानन्तं गुणमन्दिरं हरितुतं सेवाङ्कितं सुन्दरं ॥ १५ ॥

राजा भानुभवं जिनोत्तममहं श्रीसुव्रतानन्दनं,
 वज्राङ्कं तपनीयभं शुभप्रदं श्रीधर्मनाथं सदा ।
 सद्धर्माय भजे समर्थपददं त्रैलोक्यभूपार्चितं,
 पञ्चाब्धिर्धनुराजितं हतमलं दुष्पापहान्यै मुदा ॥ १६ ॥

सधामीकरवर्मदीप्तिभुक्तं श्रीशान्तिनाथं प्रभुं,
 श्रीराजारवितेजदेहप्रभवं स्तुत्यं सदा कौरवैः ।
 ऐरादेविसुतं भवाब्धिमथकं चातायुचिह्नान्वितं,
 स्वाब्धिचापतनुं सुरेश्वरव्रजैर्वन्द्यं समीडे विभुं ॥ १७ ॥

संसारातपवर्जितं जिनवरं श्रीकुन्धुनाथं प्रभुं,
 सद्धर्मच्छविराजितं भयहरं लक्ष्मीमतिनन्दनं ।
 श्रीराजाशुभदर्शनोद्भवमहं वन्दे स्तभाङ्कं मुदा,
 पञ्चाग्निप्रमकार्मुकोपमतनुं सत्कौरवाणां मणिं ॥ १८ ॥

सद्ब्रह्मेभाममहं जिनेश्वरमथो पाठीनलक्ष्माङ्कितं,
मित्रादेविसुतं सुकुम्भनृपजं भव्योत्तमैः संस्तुतं ।
श्रीमत्कोरववंशजं शिवप्रदं प्रिंशच्च चापोषतं,
लेखाधीशगणैः सदैव महितं वैचारनाथं मुदा ॥ १९ ॥

कुम्भाङ्कं जिननायकं सुरवरैः श्रीभारतीनन्दनं,
वन्द्यं श्रीविजयोद्भवं भवहरं कारीस्वरामं शुभं ।
मोक्षावासकरं सदैव सुखदं श्रीमद्भिनाथं भजे,
संसारोदधिपारदं शरकरसञ्चापवर्ष्मन्निभं ॥ २० ॥

श्रीमदञ्जनभूधरोपमप्रभं सद्ब्रह्मचन्दं शर्मदं,
श्रीमन्तं सुनिसुव्रतं जिनपतिं कूर्माङ्गमीडे विभुं ।
पद्मादेविसुतं सुमित्रनृपजं भव्याब्जसूर्योपमे,
श्रीयादवकुलमण्डनं नभकरसञ्चापदेहोन्नतं ॥ २१ ॥

श्रीवप्रातनयं सुधारणनृपदेहोद्भवं निर्मलं,
कंत्वाद्यारिहरं नमामि शिरसा दुर्भाविबिध्वंसकं ।
जैनेन्द्रं नमिनायकं शतवृद्धचिह्नं जरावर्जितं,
सत्यं चेन्दुशरासनोच्छ्रिततनुं सत्स्वर्णवर्ष्मद्भवि ॥ २२ ॥

श्रीमद्यादववंशमण्डनमणिं श्रीनेमिचन्द्रं प्रभुं,
सद्भक्त्या वरकम्युलक्ष्मकलितं सत्प्रयाममूर्तिं स्तुवे ।
शेवादेविसुतं सुसिन्धुविजयभूपोद्भवं निस्तुषं,
मालाकार्मुकदेहमानविशदं वन्द्यं च देवोत्तमैः ॥ २३ ॥

चाश्वसेननरेन्द्रदेहप्रभवं श्रीपार्श्वनाथं प्रभुं,
 हृद्यश्मगर्भद्युतिं जिनेश्वरमहं सदुग्रवंशोज्ज्वलं ।
 नागेन्द्रादिसुरेन्द्रवारमहितं काकोदराङ्कं मुदा,
 वामादेविसुतं भजे नवकरसन्मानदेहाङ्कितं ॥ २४ ॥

श्रीमन्तं भवपारदं जिनपतिं श्रीवर्द्धमानं स्तुवे,
 सिद्धार्थनृपजं सुरेन्द्रमहितं श्रीनाथवंशोज्ज्वलं ।
 पञ्चास्याङ्कमहं विशुद्धमनसा सप्तैव हस्तोन्नतं,
 संतप्तकनकोज्ज्वलं मुनिनुतं ज्येष्ठास्वसानंदनं ॥ २५ ॥

नानाशर्मप्रदाः निलम्पपतिभिश्चाचार्याश्च योगीश्वरैः,
 स्तुत्याः सद्गुणराजिताः शिवप्रियाः सद्गुणमाना जिनाः ।
 चेमे श्रीवृषभादिकाः भयहराः पापौघनिर्नाशकाः,
 भव्यानां भवपारदाः शिवकरं यच्छन्तु नो मङ्गलं ॥ २६ ॥

श्रीजिनेन्द्रगुणौघपुष्पनिचिताः सद्भक्तिसुप्रार्पिता,
 यः कण्ठे वरभक्तितः शिवप्रदा सद्ग्रन्थिता निर्मलाः ।
 माला दुर्भवतापहा सुमतिना श्रीनेमिचन्द्रेण वै,
 यास्यत्येव शिवे मुनीन्द्रमहिते संस्थापयिष्यत्यहो ॥ २७ ॥

श्रीवीरनन्दिप्रणीतचतुर्विंशतिस्तवनम्

श्रियः प्रियः सङ्गतविश्वरूपः, सुदर्शनश्छिन्नपरावलेपः ।
 दद्यादनंतः प्रणतामरेन्द्रो, रमां ममाद्यः परमां जिनेन्द्रः ॥ १ ॥

जयत्यनन्ताप्रतिमप्रबोध-प्रद्योतविद्योतितविश्वतत्त्वः ।

प्रत्यस्तकर्मोक्तमःप्रतानः, प्रोद्बृद्धभक्त्याब्जवनोऽजितेनः ॥२॥

श्रीसम्भवंभजत सञ्चितपुष्पराशेर्ज्येन भीकरतरस्य भवाम्बुराशेः

लीलासमुत्तरणकारणयानपात्रं, प्रोक्तं गुणोत्करनिरास्रवणं चरित्रं

वन्दे मुदा श्रीशजिनाभिनन्दनं, शश्वत्पदानभ्रमुखाभिनन्दनम् ।

तपः स्फुरद्बहिनिमग्नमन्मथं, विनेयसन्दर्शितमुक्तिसत्त्वधम् ॥४॥

सद्बुद्धिः सुमतिः पतिस्त्रिजगतां नेता विमुक्तेः सृते-

र्यस्यात्यद्भुतचित्तशक्तिहुतभुग्ज्वालाकलापैरलम् ।

तन्मार्गानुगमार्गवन्धनमहासङ्घातिनिर्वधनः,

प्लुष्टो दुष्टपरीषहोद्भटभटः सोऽयं जिनः पातु नः ॥ ५ ॥

पद्मप्रभं कोकनदोदरप्रभं पद्माविनोदायतनं सनातनम् ।

सर्वात्मनीनोरुदयं महोदयं जिनेश्वरं नमि विशुद्धधीश्वरम् ॥६॥

श्रीमांस्त्रिलोक्या कृतपादसेवो यः सर्वसत्त्वामृतदिव्यरावः ।

स्तादिष्टदः सोऽनुपमप्रभावः सुपार्श्वदेवो भवकक्षदावः ॥७॥

यत्कांतकांतिः कुमुदं वितन्वती तनोत्यलं तत्कमलोत्सवं नवः ।

निरस्तदोषाऽभ्युदयाक्षयश्रियं क्रियात्स चन्द्रप्रभदेववल्लभः ॥८॥

श्रियं त्रिलोकीपतिपुष्पदन्तः पुण्यादनंतः प्रियमुक्तिकांतः ।

दुरंतमिध्यात्वतमस्तमोरिर्जिनो मनोजद्विरदद्विपारिः ॥९॥

यद्वाक्यामृतमाज्जवंजवद्वोराप्तात्मनामात्मनां,

नानैनश्चिततापलोपनपरं श्रीशीतलः शीतलम् ।

यस्याङ्गस्य मरीचिमण्डलमिलानंदेन्दिरामंदिरम्,
पायात्पार्वणशीतरश्मिरुचिरः सोऽयं जिनाधीश्वरः ॥ १० ॥

श्रेयोनाथ ! सरस्वतीश्वरतया रत्नाकरत्वेन तु,
शास्त्रीर्णेन गणेन निर्लेखतया वाद्विसर्गोस्तु त्वया ।
किं वन्द्या जलधेः सदा प्रमुदितत्रैलोक्यसंसेव्यता,
लक्ष्मीश्चाक्षयसङ्गमाऽस्ति परमा मूर्तिमनोहारिता ॥ ११ ॥

द्यत्रत्रयं यस्य जगत्त्रयस्य, स्वामित्वसङ्गकीर्तिपरं रराज ।
सन्मङ्गलं नः स जिनोऽस्तु देवः, श्रीवासुपूज्यो भुवनत्रयेऽहयः ॥ १२ ॥
श्रियं ममैनस्तिमिरक्षयोज्ज्वलां सन्मार्गगः श्रीविमलः क्रियात्सदा
जिनो निजानंतवरैर्गुणोत्करैर्विराजमानो जनताब्जभास्करः ॥ १३ ॥

श्रीमान्नः परमां रमां निरुपमां दद्यादनंतो जिनो,
विज्ञानातिशयेन येन दुरितात्मानौ विभिन्नौ कृतौ ।
सम्पृक्तां प्रतिपक्षहीनममितं प्राप्तं सदावस्थितं,
शर्मानक्षजमक्षयं स्वतिशयं शुद्धात्मजातं नुतम् ॥ १४ ॥
सद्वंशजः पेशलविश्वशीलः शिलष्टो गुणैर्पुष्टतरैर्विशिष्टैः ।
दुरतदुःकर्महरः कृतार्थो धर्मो जिनः स्ताद्विजयश्रिये नः ॥ १५ ॥

प्रणतभुवननाथो धर्मतीर्थाधिनाथः,
ग्रहतदुरितवर्गः प्रोक्तसन्मुक्तिमार्गः ।
प्रशमितजनतार्त्तिः शुद्धदृग्ज्ञानमूर्तिः,
प्रवरकनककांतिः श्रेयसे वोऽस्तु शांतिः ॥ १६ ॥

चक्रं विक्रममानमर्दनमुरुज्यां प्राज्यराज्यं, च यः,
 कुंयुग्रं धविरागतातिशयतस्त्यक्त्वात्मरूपासये ।
 तत्प्राप्ती तु परं क्षमादिकमरं तद्धर्मचक्रं दधद्,
 वन्द्योऽभूद्भुवनत्रयस्य तदिदं चित्रं चरित्रं मुनेः ॥ १७ ॥
 श्रीमान् जिनः सम्भृतधर्मचक्रः श्रुतैर्युतः सारगुणैरवक्रः ।
 मनोरथान्त्यै हतचक्रिचक्रो भूयादरः पालितधर्मचक्रः ॥ १८ ॥
 ज्ञानं यदीयं विगतोपमानं सर्वं यदन्तः परमाणुखर्वम् ।
 पायात्स सर्वावृतिजादपायान्नाथस्त्रिलोक्या वरमस्त्रिनाथः ॥ १९ ॥
 नमोस्तु तस्मै मुनिमुद्रताय साक्षात्कृत्यक्षवन्द्यो यः ।
 व्रतानि सत्त्वैकहितानि यस्य सन्ति क्रमप्रह्वजगत्त्रयस्य ॥ २० ॥
 नमिर्वरश्रीप्रणयैकभूमिर्जिनः स नः पातु दयानिधानः ।
 अलं गलत्यर्जितकर्मजालं यस्येक्षणान्मङ्गलु महोदयस्य ॥ २१ ॥
 प्रोन्निर्यत्करनीलरत्नरुचिरो दाराङ्गचेतो हरः,
 पूर्णोदीर्णसदाश्रयान्तरमहाभोगास्पदाशोत्करः ।
 गम्भीरास्तसमस्तदोषमधुरध्वानोधदानन्दनः,
 सर्वोर्वीसुखसम्पदेऽस्त्वमृतदो नेमिर्धनः पावनः ॥ २२ ॥
 श्रियः पदं सर्वविदः पदाम्बुजं नमस्त्रिलिम्पालिमिलिन्दमन्दिनं ।
 सन्मानसोद्भासिनस्त्राशुकेसरं पार्श्वस्य नः स्ताद्वरदं जिनेशिनः २३
 लक्ष्मीं वीरजिनेश्वरः पदनवानन्तामराधीश्वरः,
 पद्मासन्नपदाम्बुजः परमचिह्नीलाचतत्त्वव्रजः ।

विद्यानद्युदयाचलोऽमितबलः शान्ताखिलैर्नोमलो,
दद्यान्नस्त्रिजगन्नतिं गुणमणिवातोज्ज्वलालङ्कृतिम् ॥ २४ ॥

श्रीआदिनाथस्तोत्रम्

अनादिनिधने नाथ ! संसारे दुःखसागरे ।
चञ्चले विषमे भीमे, अगाधे पारवर्जिते ॥ १ ॥
जन्ममृत्युजरातोये, तृष्णामकरसङ्कले ।
अज्ञानासंकताकीर्णे, मायादाषतरङ्गके ॥ २ ॥
क्रोधमानभयावर्ते, लोभत्वबहुबानले ।
कामरागसिते फेने, रतिशोकभयानके ॥ ३ ॥
महामोहवृहन्मीने, चिन्तावातेन क्षोभिते ।
दुर्गत्यानामवेलायां वृद्धिं याति, सविस्तरं ॥ ४ ॥
एवम्भूते महाभीमे, संसारे दुःखसङ्कटे ।
भ्रमणं च मया चक्रे, प्राप्तं दुःखं निरन्तरं ॥ ५ ॥
नारकाणां महादुखं, तिर्यञ्चां च महद्भयं ।
देवानां मानसं दुःखं, मनुष्याणां वियोगजं ॥ ६ ॥
एतैश्च विविधाकारैः, दुःखजालैः पुनः पुनः ।
आवृतोऽहं जगत्स्वामिन् ! यस्मिंस्तस्मिन्भवान्तरे ॥ ७ ॥
काममोहवशीभूतैः, पुत्रदारैस्तु कारणैः ।
कृतानि बहुपापानि, अज्ञानतमसावृतैः ॥ ८ ॥

प्राणानिपातितः पूर्वं, मृषावचनभाषितं ।

हृतानि परद्रव्याणि, परदायाः सुखेयिता ॥१॥

मद्यमांसमधुभक्षैः, बह्वारम्भपरिग्रहैः ।

लुब्धबुद्ध्या मया नाथ ! कृतं पापं सुदारुणं ॥१०॥

तेन पापेन सम्बेष्ट्य, बहुशः बहुजन्मनि ।

प्राप्तं दुखं मया नाथ ! ह्यधुना शरणं गतः ॥११॥

संसारदुःखसंघस्त, आगतोऽस्मि महामुने !

नान्यच्छरणमस्तीति, मया ज्ञातं सुनिश्चितं ॥१२॥

त्वं प्राता भवभीरूणां, प्राणिनां दुःखभागिनां ।

दाता स्वर्गापवर्गस्य, त्वमेकः परमो गुरुः ॥१३॥

दयासत्यादिसंयुक्तं, सुधर्मं परमं शुभं ।

कथितं सिंहनादेन, त्वमेकः परमोदयः ॥१४॥

त्वं मे भगवन् ! स्वामी त्वं माता त्वं पितामहः ।

त्वं च बन्धुरबन्धूनां, त्वमेकः पुरुषोत्तमः ॥१५॥

ब्रह्मस्थाने स्थितो यस्मात्, स ब्रह्मा परिगीयते ।

विष्णुत्वं च त्वया प्राप्तं, व्याप्तं ज्ञानार्करश्मिभिः ॥१६॥

रुद्रस्त्वं रौद्रकर्माणि, हत्वा ध्यानवह्निना ।

दिव्यैश्वर्यसमायुक्तं, ईश्वरत्वमुपागतः ॥१७॥

दाता सुखं च भूतानां, शङ्करत्वं प्रतिष्ठितः ।

महाव्रतोपदेशेन, महादेवोपगम्यते ॥ १८ ॥

प्रजानां हितदेशत्वात्, त्वं च देव ! प्रजापतिः ।
 महामोहाभिभूतानां, बोधने बुद्धतां गतः ॥१९॥
 त्रैलोक्यलोचने ज्ञानं, त्वं च स्वामिन् ! त्रिलोचनः ।
 हिरण्यगर्भतां प्राप्तः, वसुधारा प्रपातनै ॥ २० ॥
 चतुर्दिक्षु महाभाषा, सर्वभूतानुगामिनी ।
 प्रवर्तिता यतस्तेन, चतुरास्यो विधीयते ॥ २१ ॥
 श्रिया परमया युक्तः, श्रीधरत्वमुपागतः ।
 अनन्तैः संस्तुतो देवैः पुरुदेवो मतो जनैः ॥२२॥
 महापूजां यतः प्राप्तो, अर्हतो नामतः प्रभो ! ।
 महामोहरिपुञ्जेता, तेन त्वं जिनतां गतः ॥२३॥
 नमस्ते दोषनिर्मुक्त, लोकानां हितदेशकः ।
 समाधिं बोधिलाभं च वरं देहि मम प्रभो ! ॥२४॥

इति श्रीआदिनाथस्तोत्रम्

श्रीऋषभाष्टकस्तोत्रम्

गृहीतं जीवानां परमहितबुद्धयैव जननं,
 प्रजारक्षोपायारसमितशुभा येन कथिताः ।
 तमोहारी ज्ञानी रविशशिनिभो यश्च जगतः,
 स शान्तिं सर्वेभ्यो दिशतु शुभः कर्मविजयी ॥१॥
 सती भार्या पृथ्वी जलधिजलचीरा प्रणयिनी,
 उमे त्यक्ते येन प्रशमरसरूप्यैव विभृता ।

कृतश्चात्मा पूर्णो विपुलमतिना योगवलिना,
 स शान्तिं सर्वेभ्यो दिशतु वृषभः कर्मविजयी ॥२॥
 तपस्या कैचिच्च स्वसुतसुरलोकार्थमानिशं,
 स्फुटं कुर्वन्ति त्वं भवततिविनाशाय कृतवान् ।
 यदीया वाग्गङ्गा सुरमनुजमान्या प्रथमतः,
 स शान्तिं सर्वेभ्यो दिशतु वृषभः कर्मविजयी ॥३॥
 स्वयम्भूर्ब्रह्मासि प्रशमरसशान्तेश्च भवनं,
 सुखोद्भूता वाणी श्रवणसुभगा नित्यसुखदा ।
 चरित्रं यस्याहो सकलहितरूपं विजयते,
 स शान्तिं सर्वेभ्यो दिशतु वृषभः कर्मविजयी ॥४॥
 महातुङ्गो दानी क इह भुवने देवसदृशः,
 वरं त्वं निर्ग्रन्थस्तदपि भजनं तेऽस्ति सफलम् ।
 अनीरादद्रेहि प्रभवति नदी पूर्णसलिला,
 स शान्तिं सर्वेभ्यो दिशतु वृषभः कर्मविजयी ॥५॥
 न रोचन्ते तद्वद्विबुधमनसे चन्द्रकिरणाः,
 तथा मुक्तामाला न च भवति तेषां हृदि मुदे ।
 यथा भातीदं ते शमजलभृतं तत्त्वकथनं,
 स शान्तिं सर्वेभ्यो दिशतु वृषभः कर्मविजयी ॥६॥
 निजा दोषा दग्धाः प्रबलतपसा येन सकलाः,
 चतुर्लक्ष्मीस्वामी समरिपुसखः शान्तिशिवदः ।

प्रियः कान्तो मुक्तोरधिगुणबलाद् यश्च बलवान् ,
 स शान्तिं सर्वेभ्यो दिशतु वृषभः कर्मविजयी ॥७॥
 त्वया मुक्तेः पन्थाः कुशलमतिभव्याय कथितः,
 कृता पूर्णा वर्षा विमलजिनधर्मस्य भवता ।
 अतोऽर्चामः सर्वे वयमिह भवन्तं प्रमुदिताः,
 स शान्तिं सर्वेभ्यो दिशतु वृषभः कर्मविजयी ॥८॥
 दयाब्धेर्जयचन्द्रस्य प्रेरणां प्राप्य भक्तितः ।
 कृतं गोविन्दरायेण महारौनीनिवासिना ॥ ९ ॥

पुरुदेवाष्टकम्

पुरा यज्जन्माङ्ग प्रचितसुकृतख्यातिकुशलान् ।
 लुलोके सुस्वप्नानुपमि जननी षोडशकलान् ॥
 ववर्षः श्रीनामेः सदसि धनदो रत्ननिचयं ।
 श्रियै जायेताऽसौ प्रथमजिनदेवः पुरुषतिः ॥ १ ॥
 सुरद्रूणां लोपे महनतरशोकाब्धिपतित-
 प्रञ्जनामालम्बप्लव इव बभौ यस्य धिषणा ॥
 समुन्मीलज्ज्ञानत्रिक विचकिल स्वान्तकमलः ।
 श्रियै जायेतासौ प्रथमजिनदेवः पुरुषतिः ॥ २ ॥
 नटन्त्या नीलाया झटिति निधनं प्रेक्ष्य बलवद् ।
 विरागाविर्भावोऽजनि मनसि यस्य द्रुततरम् ॥

परित्यक्तं राज्यं निखिलभवमोहाद् विरहितः ।
 श्रियै जायेताऽसौ प्रथमजिनदेवः पुरुषतिः ॥ ३ ॥
 बटच्छायाञ्जत्रं निरवधिधरैवासनमभून् ।
 मरुत्पानं कृत्वा प्रणिधिनिरतो वातरश्मनः ॥
 अपद्रोहं तस्थुः खगमृगराणां यं च परितः ।
 श्रियै जायेताऽसौ प्रथमजिनदेवः पुरुषतिः ॥ ४ ॥
 अभङ्गत्वा यं नैव व्रजति कृतपुण्योऽपि कुशलं ।
 कठोरः पाशोऽयं भवति बलवान् कर्मजनितः ॥
 हतीवार्धं वर्षं क्षुधित इव बभ्राम भुवनं ।
 श्रियै जायेताऽसौ प्रथमजिनदेवः पुरुषतिः ॥ ५ ॥
 अहो ! बोधिप्राप्त प्रभुरिति विभाव्यात्मनि हरिः ।
 द्रुतं नन्तुं यस्मै स्वयमुपससारानतशिराः ॥
 बभाषे यः क्षेमं समवसरणे दिव्यगिरया ।
 श्रियै जायेताऽसौ प्रथमजिनदेवः पुरुषतिः ॥ ६ ॥
 द्रुतं कर्मरिण्यं भवकरसपत्नाश्च विजिताः ।
 परिष्वक्ता गाढं स्थिरसुखदनिर्वाणमहिला ॥
 त्रिकालच्छन्दानां युगलपदलोकोऽप्यधिगतः ।
 श्रियै जायेताऽसौ प्रथमजिनदेवः पुरुषतिः ॥ ७ ॥
 प्रभो ! स्वामिन् ! नाथ ! त्रिभुवनपते ! मुक्तिकमला ।
 परिष्वङ्गशलाघ्य ! स्वसमय ! निजात्मैकरसिक ! ॥

सहस्राब्द्याब्जद्वन्दः स्तुतिशिखरिणी यस्य विमला ।
 श्रियै जायेताऽसौ प्रथमजिनदेवः पुरुषतिः ॥ ८ ॥
 विद्यानन्देन मुनिना निर्मितोऽयं पुरुस्तवः ।
 पठतां भव्यसत्त्वानां भूयात् सर्वसुखावहः ॥ ९ ॥
 इति पुरुदेवाष्टकम्

शान्तिस्तवनम्

चिद्रूपभावमनवद्यमिदं त्वदीयं,
 ध्यायन्ति ये सदुपधिव्यतिहारमुक्तं ।
 नित्यं निरञ्जनमनादिमनन्तरूपं,
 तेषां मह्यं भुवनत्रितये लसन्ति ॥ १ ॥
 ध्येयस्त्वमेव भवपञ्चतया प्रसार !
 निर्नाशकारणविधौ निपुणत्वयोगात् ।
 आत्मप्रकाशकृतलोक तदन्यभाव,
 पर्यायविस्फुरणकृत् परमोऽसि योगी ॥ २ ॥
 त्वन्नाममन्त्रघनमुज्ज्वलजन्मजातं,
 दुष्कर्मदायमभिशम्य शुभाङ्गुराणि ।
 व्यापादयत्यतुलभक्तिसमृद्धिभाञ्जि,
 स्वामिन् ! यतोऽसि शुभदः शुभकृत्यमेव ॥ ३ ॥
 त्वत्पादताम्रसकोषनिवासमास्ते,
 चिचद्विरेफमुकृती मम यावदीश !

शायन् संसृतिज्ज्वलिवपदापगत्यः,
स्थानं मयि क्षणमपि प्रतियाति कश्चित् ॥ ४ ॥
त्वन्नाममन्त्रमनिशं रसनाग्रवर्ति,
यस्यास्ति मोहमदयूर्णननाशहेतुः ।
प्रस्यूहराजिलगणोद्भवकालकूट !
भीतिर्हि तस्य किमु सन्निधिमेति देव ! ॥ ५ ॥
तस्मात्त्वमेव शरणं तरणं भवाब्धौ,
शान्तिप्रदः सकलदोषनिवारणेन ।
जागर्ति शुद्धमनसा स्मरतो यतो मे,
शान्तिचयं करतले रभसाभ्युपैति ॥ ६ ॥
इति शान्तिस्तवनम्

चतुर्विंशतितीर्थङ्करस्तवनम्

यः प्राक् सोऽव्यात् ॥ १ ॥
जिनोऽजितः पुनातु नः ॥ २ ॥
शम्भव शङ्कर, शं कुरु शारवतम् ॥ ३ ॥
मनोऽभिनन्दनो जिनः, पुनातु नः सनातनः ॥ ४ ॥
कुमतशतभ्रमणजितं, सुमतिजिनं नमत सदा ॥ ५ ॥
पद्मप्रभमुखपद्मप्रभतनु, पद्मप्रभजिन एषां प्रवितर ॥ ६ ॥
अथ सुपार्वजिनः प्रथितनित्यसुखं,
प्रथयतात् प्रचलं मन्मथदूरभितः ॥ ७ ॥

परमचन्द्रनाथसञ्चरणपङ्कजद्वयं ।

स्मरतघस्मरस्मय, स्मरशरासनापहं ॥ ८ ॥

पुष्पबाणमदमर्दने, पुष्पदन्तसमदीधितौ ।

पुष्पदन्तपदपङ्कजे पुष्पलिङ् भवतु मन्मथः ॥ ९ ॥

जातिजरातङ्कातुरस्वेदात् कौतुकभीतिप्रीतिविषादात् ।

पातकपाकात् जातनिदार्घं शीतलनाथः पातु बुधौघं ॥ १० ॥

श्रेयः पथघोतकमेकरूपं, श्रेयस्करं शाश्वतबोधसौख्यं ।

श्रेयः समृद्ध्यर्थमहं नमामि, श्रेयांसमर्हन्तमनाद्यनन्तम् ॥ ११ ॥

जिनो वासुपूज्यो मनीषिप्रपूज्यः,

स्वनिर्दोष निर्वेष नित्यप्रकाशः ।

तनोतु सुवेषाभिलाषोत्सुकानां—

मनोदोषनिः शेषनिष्पेक्ष्यवेषः ॥ १२ ॥

पत्युस्ते विमलजिनेन्द्र ! विष्टवानां,

नित्यश्रीसदनममं पदारविन्दम् ।

प्रीत्याहं प्रतिदिनमानतोऽस्मि—

साक्षात्प्रत्यक्षीकृतसकलार्थसिद्धयै ॥ १३ ॥

चिन्ताविषादमदस्वेदजराकृतान्तं,

सन्तापदूरममवं भुवनैककान्तं ।

चिन्तामणिं दिविजभृतमनाद्यनन्तं,

शान्तं निरन्तरमहं प्रणमाम्यनन्तं ॥ १४ ॥

द्युतिजितदिननाथः सर्वविद्यासनाथः,
प्रतिहतरतिनाथः श्रीबधूग्राणनाथः ।
शतनखस्तनाथः साङ्गधूम्रनाथः,
कृतहितगणनाथः पातु मां धर्मनाथः ॥ १५ ॥

शान्तिजिनमहं नमामि, शान्तमन्तकान्तकं,
कान्तिविजितसोमसूर्यलक्षकोटिदीधितम् ।
शान्तिकरमनन्तबोधवीर्यसौख्यमक्षयं,
आन्तिरहितभव्यसेव्यपादपङ्कजद्वयं ॥ १६ ॥

ग्रन्थग्रन्थिग्लपनरहितं धीमतां यस्य रूपं ,
पन्थाः साक्षाजगति विदुषां श्रेयसो यस्य धर्मः ।
मन्थादीन्द्रः श्रुतशतसुधावारिधेर्यस्य तर्कः,
कुन्धुः पायाजिनपतिरयं सर्वगीर्वाणवन्द्यः ॥ १७ ॥

देवदुन्दुभिपुष्पवृष्टिसितातपत्रसुचामरैः ।
भाविशेषमृगेन्द्रपीठसुनादपिण्डमभूरूहैः ॥
यो विभाति निरञ्जनो निरुपाधिबोधसुधानिधिः ।
सोऽवतात् परमेश्वरोऽरजिनेश्वरो जगदीश्वरः ॥ १८ ॥

कामक्रोधकलङ्ककर्मकपटक्रीडाकृतान्तक्षयः ।
क्षामक्षेत्रकषायकुञ्जरघटासञ्चारपञ्चाननः ॥
हेमक्षमाधररम्य षण्डुकशिलाजन्माभिषेकोल्लस-
च्छ्रीमान् मल्लिजिनेश्वरो दिशतु नः श्रेयःपदं शाश्वतम् १९

हस्तशरासनाऽचलविलासपरिक्षयपाकशासनो ।
 वीक्षसुशोभनीर्यसुखवारिधिबद्धनशीतदीधितिः ॥
 मोक्षमनस्विनीनिविडपीनपयोधरकुम्भपल्लवो ।
 रक्षतु रक्षिताऽखिलमुनिप्रकरो मुनिसुव्रतेश्वरः ॥२०॥
 नमिजिनकर्मदूर निजतत्त्वनिराहतपूर्वभाक्पते ! ।
 शमिधनशर्मसार यजनस्व विराजितसर्वदक्पते ! ॥
 दमिधन धर्मधीर विजयस्व धरार्जितसर्ववाक्पते ! ।
 नमिजिन नम्राचारसुजनस्वमराधित सर्ववाक्पते ! ॥२१॥
 प्रमदाभ्यः पातकेभ्यः पवनशिखिजलक्षमाम्बराकस्मिकेभ्यः
 समरेभ्यः शत्रवेभ्यः स्वपरकृतहजादुःखशास्त्राहतिभ्यः
 कुमतिभ्यो कण्टकेभ्यः कुपितनरसुरक्रूरसत्त्वाननेभ्यः
 कुमतेभ्यो भीतजीवानवतु शिवसुखश्रीपतिर्नेमिनाथः ॥२२॥
 योगसौगतेन्द्रसांख्यभाट्टबौद्धगोचरं भवोपसर्गवर्जितम् ।
 नागराजपद्मिनीघृतातपत्रचामरादिशोभमानवैभवम् ।
 योगियोगगम्यशुद्धसिद्धचिन्मयप्रमाणसाधुसाधितम् ।
 रागरोषदोषदूर ! पार्श्वनाथमहं नमामि शाश्वतश्रियै ॥२३॥
 कुमतकुञ्जरमृगाधिपं कुमुदचन्द्र संस्तुतसमग्रशासनम् ।
 स्वमतवार्द्धि विधुमाघनन्दिमुनिनाथवन्दितलसत्पदाम्बुजम् ॥
 नमदशेषनरनागनाकरमणारविन्दचयकोटिदीधितिम् ।
 शमदमादिपतिवर्द्धमानजिनपं नमाम्यहमनारतश्रियै ॥२४॥

नमो नम्रजनानन्द, स्यन्दिने भाषनन्दिने ।
जगत्प्रसिद्धसिद्धान्तवेदिने चित्प्रमोदिने ॥ २५ ॥
इति चतुर्विंशतितोर्थहृरस्तवनं समाप्तम् ॥

शान्तिनाथस्तोत्रम्

त्रैलोक्याधिपतित्वसूचनपरं लोकेश्वरैरुद्धतं,
यस्योषधुं परीन्दुमण्डलनिभं छत्रत्रयं राजते ।
अश्रान्तोद्गतकैवलोज्ज्वलरुचा निर्भर्त्सितार्कप्रभं,
सोऽस्मान् पातु निरञ्जनो जिनपतिः श्रीशान्तिनाथः सदा ॥ १ ॥
देवः सर्वविदेव एष परमो नान्यस्त्रिलोकीपतिः,
सन्त्यस्यैव समस्ततत्त्वविषया वाचः सतां सम्मताः ।
एतद् घोषयतीव यस्य विबुधैरास्फालितो दुन्दुभिः,
सोऽस्मान् पातु निरञ्जनो जिनपतिः श्रीशान्तिनाथः सदा ॥ २ ॥
दिव्यस्त्रीमुखपङ्कजैकमुकुरप्रोल्लासिनानामणि-
स्फारीभूतविचित्ररश्मिरचितानम्राभरेन्द्रायुधैः ।
सच्चित्रीकृतवातवर्त्मनि लसत् सिंहासने यः स्थितः,
सोऽस्मान् पातु निरञ्जनो जिनपतिः श्रीशान्तिनाथः सदा ॥ ३ ॥
गन्धाकृष्टमधुव्रतव्रजहृतैर्व्यापारिता कुर्वती,
स्तोत्राणीव दिवः सुरैः सुमनसां घृष्टिर्यदग्रेऽभवत् ।
सेवायातसमस्तविष्टपपतिस्तुत्याश्रयस्पर्धया,
सोऽस्मान् पातु निरञ्जनो जिनपतिः श्रीशान्तिनाथः सदा ॥ ४ ॥

खद्योतौ किमुतानलस्य कणिके शुभ्राभ्रलेशावध,
 सूर्याचन्द्रमसाविति प्रगुणितौ लोकाभियुग्मैः सुरैः ।
 त्वर्येते हि यदग्रतोऽतिविशदं तद्यस्य भामण्डलं,
 सोऽस्मान् पातु निरञ्जनो जिनपतिः श्रीशान्तिनाथः सदा॥५॥
 यस्याशोकतरुर्विनिद्रसुमनोगुच्छप्रसक्तैः क्वणद्,
 भृङ्गैर्भक्तियुतैः प्रभोरद्वरद्वर्गायन्निवास्ते यशः ।
 शुभ्रं साभिनयो मरुचललतापर्यन्तपाणिश्रिया,
 सोऽस्मान् पातु निरञ्जनो जिनपतिः श्रीशान्तिनाथः सदा॥६॥
 विस्तीर्णाखिलवस्तुतत्त्वकथनापारप्रवाहोज्ज्वला,
 निःशेषार्थिनिषेविताऽतिशिशिरा शैलादिवोसुक्लतः ।
 प्रोद्भूता हि सरस्वती सुरनुता विश्वं पुनाना यतः,
 सोऽस्मान् पातु निरञ्जनो जिनपतिः श्रीशान्तिनाथः सदा॥७॥
 लीलोद्वेलितबाहुकङ्कणरणस्कारप्रहृष्टैः सुरैः,
 चञ्चलचन्द्रमरीचिसञ्चयसमाकरैश्चलच्चामरैः ।
 नित्यं यः परिवीज्यते त्रिजगतां नाथस्तथाऽप्यस्पृहः,
 सोऽस्मान् पातु निरञ्जनो जिनपतिः श्रीशान्तिनाथः सदा॥८॥
 निःशेषश्रुतबोधषट्पद्धमतिभिः राज्यैरुदारैरपि,
 स्तोत्रैर्यस्य गुणार्णवस्य हरिभिः पारो न सम्प्राप्यते ।
 भव्याम्भोरुदनन्दिकेवलरविर्भक्त्या मयाऽपि स्तुतः,
 सोऽस्मान् पातु निरञ्जनो जिनपतिः श्रीशान्तिनाथः सदा॥९॥

श्रीपार्ष्वनाथस्तोत्रम्

यच्छुद्धबोधजलधिं समुपास्य भास्वद् ,
रत्नत्रयं शिवसुखाय समाससाद् ।
लोके विलोकितसमस्तपदार्थसार्थं,
श्रीपार्ष्वनाथमनघं तमहं नमामि ॥ १ ॥

उत्पत्तिभर्त्ता जलधिशशिकौमुदभावा,
नो बान्धवाभ्युररिषोर्वसतिर्न वधः ।
यस्याः करे न कमलकमलामुदं सा,
पार्ष्व प्रभो ! विशदबोधमयी विदध्यात् ॥ २ ॥

येनात्मनात्मनि निवेश्य सुनिःप्रकम्प-
मालोकितं दृगवबोधमयं स्वरूपं ।
व्यामोहविभ्रमभिदेलिमशक्तिधाम,
पार्ष्वप्रभुः प्रभवताड्यतापशान्त्यै ॥ ३ ॥

अस्त्रं विनाऽपि मदनाऽरिमपाचकार,
यः शीलशैलशिखरासनसंस्थितान्तः ।
अध्यात् स दिव्यजनताजनितोरुधर्म,
सन्धर्महर्म्यमपहस्तितकर्मधर्मः ॥ ४ ॥

यस्याप्र विंशति शक्ति रसना प्रसिद्धा,
तस्याऽपि शक्तिरसती भुजगेश्वरस्य ।

यत्संस्तवे विबुधसंस्तुतपादपद्मं,
तं संस्तुवन्कथमहं न हि हास्यधामा ॥ ५ ॥

वैयात्यमेत्य जिननाथ ! तथापि किञ्चित्,
शक्तिच्युतोऽपि तव भक्तिभरैः करिष्ये ।
किं वा न शैलशिखरोच्चगृहाग्रभागं,
निश्रेणिकाभिरधिरोहति वामनोऽपि ॥ ६ ॥

यस्ते गुणौघगणनां गुणरत्नराशेः,
सम्यक् चिकीर्षति हृषीकविघातकस्य ।
पाथोनिधेः स पयसां कलशैः प्रमाण-
भभ्यस्तु प्रतिदिनं प्रयतान्तरङ्गम् ॥ ७ ॥

शान्तं पुराणपुरुष परमार्थसार-
मानन्दमेदुरमनन्तसुखं विरागम् ।
चिद्रूपमुज्झितसमस्तजगत्प्रपञ्चं,
त्वां नौमि नित्यमजरं प्रसरत्प्रतापम् ॥ ८ ॥

संसारपारग ! महेश्वर ! विश्वरूप ! ।
विश्वप्रकाश ! पुरुषोत्तम ! सिद्ध ! बुद्ध !
ब्रह्मन्ननन्त ! महिमन् ! भगवन् ! जिनार्क !
मां रक्ष रक्ष शरणागतरक्षदक्ष ! ॥ ९ ॥

निःकाय ! निःक्रिय ! निरामय ! निःकलङ्क !
निर्द्वन्द्व ! निर्मल ! निरञ्जन ! निर्विकार !

निर्मोह ! निष्कल ! निरावरणस्वभाव !
निर्वाणकारण ! दयां कुरु देवदेव ! ॥ १० ॥

वन्दारुसुन्दरसुरेन्द्रशिरःकिरीट,
माणिक्यरश्मिचयविच्छुरिताङ्घ्रियुग्मे ।
सस्त्रोपकारिणि जगत् त्रितयैकनाथे,
सज्ज्ञानशालिनि निवेदिततत्त्वसार्थे ॥ ११ ॥

चित्तं प्रसीदति न यस्य भवत्यधीशे,
नृत्वेऽपि किं स जडधीर्द्विपदः पशुर्न ।
देवाधिदेव ! विमुखास्त्वयि धर्मतीर्थे,
स्वर्गश्रियो जडधियो विमुखा न किं ते ॥ १२ ॥

लोको यथाऽवहितमानसवृत्तिरेष,
चित्तो विचिन्तयति राज्यकलत्रपुत्रम्,
त्वत्पादपद्मयुगलं विमलं तथा चेत्,
किं स्यान्न मुक्तिरमणीरमणोऽतिवेमात् ॥ १३ ॥

रूपं जगन्नयननन्दनमन्तरङ्गं,
नीरागमाऽऽस्यमभितः प्रमदोत्तरङ्गं ।
लोकोपकारिवचनं चरणं च शुद्धं,
किं तेन तद्यदिह विस्मयकृन्न देव ! ॥ १४ ॥

याऽगोचरा शशधरस्य च सप्तसप्तो—
निलुप्तदृष्टिरसमा प्रशमैकधाम ।

ध्वान्ताऽऽवलिर्जनमनः शयने शयाना,
 सा शुद्धबोधमहसा भवता निरस्ता ॥ १५ ॥
 मित्रोदये समुपयासि न कालिमानं,
 सच्चक्रमत्र नयसे न वियोगिभावं ।
 दोषाकरत्वमुररीकुरुषे न यच्च,
 तत्कोऽप्यसि क्षितितले त्वमपूर्वचन्द्रः ॥ १६ ॥
 निःश्रीकृतं कुवलयं नयसे न देव !
 शोभाच्युतं च न कलानिधिमातनोषि ।
 तापं करोति जगतो न कदाचिदत्र,
 तत्कोऽप्यसि त्रिभुवने त्वमशीतरश्मिः ॥ १७ ॥
 स्थैर्येण देवगिरिणा सदृशस्त्वमीश !
 सूर्येण भूरिमहसा शशिना च कान्त्या ।
 देवोपमानमिति यत्तदयुक्तमुक्तं,
 तुल्यः किमम्बुनिधिना जलविन्दुरेकः ॥ १८ ॥
 संसारसागरमपारमशेषजन्तून् ,

तस्या यियासुराचिराजिननाथ ! पार-
 भावम्बतां तव नवोक्तितरी मनुष्यः ॥ १९ ॥
 वन्द्यास्त एव गुणिनो भुवने त एव ,
 नामाऽपि ये त्रिभुवनेश्वर ! ते स्मरन्ति ।

ध्यायन्ति ये पुनरशेषहृषीकसौख्यं,
मुक्त्याभवन्तमजरं किमु वक्षि तेषाम् ॥ २० ॥

नृत्यद्विराशुगवशात् सरलैश्च शाखा-
हस्तेमृदङ्गनिनदैः श्रुतिसौख्यकृद्भिः ।
भक्त्या नयं चन्द्रेणैव भवतः पुरश्चरः,
पूजाकृते जिन ! समाह्वयतीव लोकान् ॥ २२ ॥

वल्गजलाऽनलकरालमृगारिबीर,
मातङ्गमारिभुजगाऽमयबन्धनोत्थम् ।
सर्वं भयं यदि विनाशमुपैति देव !
युष्मत्पदस्मरणतोऽत्र किमद्भुतं तत् ॥ २२ ॥

स्वस्त्यस्तु देव ! भवते विजितस्मराय,
स्वस्त्यस्तु देव ! भवते वरशासनाय ।
स्वस्त्यस्तु देव ! भवते भवनाशनाय,
स्वस्त्यस्तु देव ! भवते परमेश्वराय ॥ २३ ॥

तुभ्यं नमः शमसुखाऽमृतसागराय,
तुभ्यं नमो भुवननीरजभास्कराय ।
तुभ्यं नमो निहतमोहमहाग्रहाय,
तुभ्यं नमो विमलकेवलविग्रहाय ॥ २४ ॥

वन्दारुत्रिदशेन्द्रसुन्दरशिरः कोटीरहीरप्रभा,
भास्वत्पादपयोजमुज्ज्वललसत्कैवल्यलक्ष्मीगृहम् ।

श्रीमद्रावणपत्तनाधिपमसुं श्रीपार्श्वनाथं जिनं,

भक्त्या संस्तुतवाननिन्धचरितः श्रीपद्मनन्दी मुनिः ॥२५॥

इति श्री प्रद्युम्नन्याचार्यविरचितपार्श्वनाथस्तोत्रम् सम्पूर्णं ।

श्रीचिन्तामणिपार्श्वनाथस्तोत्रम्

किं कर्पूरमयं सुधारसमयं किं चन्द्ररोचिमयं,

किं लावण्यमयं महामणिमयं कारुण्यकैलीमयं ।

विश्वानन्दमयं महोदयमयं शोभामयं चिन्मयं,

शुक्लध्यानमयं वपुर्जिनपतेर्भूयाद् भवालम्बनम् ॥ १ ॥

पातालं कलयन् धरां धवलयन् आकाशमापूरयन्,

दिक्चक्रं क्रमयन् सुरासुरनरश्रेणिं च विस्मापयन् ।

ब्रह्माण्डं सुखयन् जलानि जलथेः फेनछलालोलयन्,

श्रीचिन्तामणिपार्श्वसम्भवयशो हंसश्चिरं राजते ॥२॥

पुण्यानां विषणिस्तमो दिनमणिः कामेभकुम्भे सृणिः,

मोक्षे निःसरणिः सुरद्रुसरणिः ज्योतिःप्रकाशारणिः ।

दाने देवमणिर्नतोत्तमजनश्रेणी कृपासारिणिः,

विश्वानन्दसुधाधृतिर्भवभिदे श्रीपार्श्वचिन्तामणिः ॥३॥

श्रीचिन्तामणिपार्श्वविश्वजनता सञ्जीवनत्वं मया,

दृष्टतात ! ततश्चियः समभवन्नाशक्रमा चक्रिणाम् ।

मुक्तिः क्रीडति हस्तयोर्बहुविधं सिद्धं मनोवाञ्छितं,

दुर्दैवं दुरितं च दुर्दिनभयं कष्टं प्रणष्टं मम ॥ ४ ॥

यस्य प्रौढतमः प्रतापतपनः प्रोदामधाभाजगजू,
 जङ्घालः कलिकालकैलिदलनो मोहान्धविध्वंसकः ।
 नित्योद्योतपदं समस्तकमलाकैलिगृहं राजते,
 स श्रीपार्श्वजिनो जगद्धितकरश्चिन्तामणिः पातु माम् ॥५॥
 विश्वव्यापितमो दिनस्तितरणिर्वालोऽपि कल्पाङ्कुरो,
 दारिद्र्याणि गजावलि हरिशिशुः काष्ठानि बह्नेक्षणः ।
 षीयूषस्य लवोऽपि रोगनिवहं यद्वत्तथा ते विभोः,
 मूर्तिः स्फूर्तिमती सती त्रिजगतां कष्टानि हर्तुं क्षमा ॥६॥
 श्रीचिन्तामणिमन्त्रमोङ्कृतियुतं ह्रीङ्कारसाराश्रितम्,
 श्रीमहूनमिऊणपासकलितं त्रैलोक्यवश्यावहम् ।
 द्वेधाभूतविषापहं विषहरं श्रेयः प्रसादाश्रयम्,
 सोल्लासं वृषभाङ्कितं त्रिनकुलिङ्गानन्दनं देहिनां ॥ ७ ॥
 ह्रीं श्रींकारवरं नमोऽक्षरपरं ध्यायन्ति ये योगिनो,
 हृत्पद्मे विनिवेश्य पार्श्वमधिपं चिन्तामणीसंज्ञकम् ।
 भाले वामभुजे च नाभिकरयोर्भूयो भुजे दक्षिणे,
 पश्चादष्टदलेषु ते शिवपदं द्वित्रैर्भयैर्यान्त्यहो ॥ ८ ॥
 नो रोगा नैव शोका न कलहकलना नारिमारिप्रचारा,
 नैवान्ध्यं नासमाधिं न च दरदूरिते दुष्टदारिद्र्यता नो ।
 नो शाकिन्यो ग्रहा नो न हरिकरिगणा व्यालवेतालज्वाला,
 जायन्ते पार्श्वचिन्तामणिनतिवशतः प्राणिनां भक्तिभाजा ॥९॥

गीर्वाणद्रुमकामधेनुमणयस्तस्याङ्गणे रञ्जिणो,
 देवा दानवमानवा सविनयं तस्यैहितध्यायिनः ।
 लक्ष्मीस्तस्य वशा वशेव गुणिनां ब्रह्माण्डसंस्थायिनी,
 श्रीचिन्तामणिपार्श्वनाथमनिशं संस्तोति यो ध्यायति ॥१०॥

इति जिनपतिगर्भं पार्श्वपार्श्वस्थं यक्षः,
 प्रक्षपितदुरितौघः प्रीणितः प्राणिसङ्घः ।
 त्रिभुवनजनवाञ्छा दानचिन्तामणीकः,
 शिवपदतरुबीजं बोधिबीजं ददातु ॥११॥

श्रीपार्श्वजिनस्तोत्रम्

(शृङ्खलायमकालङ्कृतम्)

त्रोटक छन्द

अमरेश्वरकीर्तितकीर्तिभरं, भरतेश्वरकारितविम्बवरम् ।
 वरवाणिज्जलौद्धतपापमलं, मलवर्जितदेहमहाधवलम् ॥ १ ॥
 बलगर्वितमोहमहारिहरं, हरकण्ठविनीलशरीररुचम् ।
 रुचिराकृतिहारितविष्णुमतं, मतमानसमूहसमन्व्यमहम् ॥ २ ॥
 महनीयपदं हतमानमदं, पदनम्रमयङ्कुरपञ्चमुखम् ।
 मुखदर्पणरोपितपूर्णविभुं, विधुरीकृतलोमभुजङ्गगरम् ॥ ३ ॥
 करपल्लवतोलितकोकनदं, नरदेवमहामदनाशकरम् ।
 कृपणासुमतां कृतसौख्यगणं, गणनोज्झितसद्गुणधामपरं ॥ ४ ॥

परतीर्थिकमुञ्चितमूढपदं, पदरोपणहर्षितभोगधरम् ।
 धरणेन्द्रफणौघनिरुद्धजलं, जलजाहितकोमलश्रीचरणम् ॥५॥
 रणरागनिवारितदुर्यवनं, वनकुञ्जरगर्जितभीमभुवम् ।
 भुवनत्रयचारुविकासकरं, अधपूरितदैत्यविलौक्यहरम् ॥६॥
 हरशुम्भितमौलिविलासध्रुवं, ध्रुवशक्रसमर्चितस्तोत्रमहम् ।
 महपार्श्वजिनेश्वरमोदरतं, नरक्षोभितपापविशुद्धकरम् ॥७॥
 वरमोक्षसुखास्पदप्राप्तिकर, वरसम्पदमत्रसुयोगसुखम् ।
 सुखमष्टककाव्यमहामतिदं, त्रिदशं भज पार्श्वजिनेश्वरम् ॥८॥

श्रीपार्श्वनाथस्तोत्रम्

त्वज्जन्माभिषवोत्सवे सुरगिरौ स्वोच्छ्वासनिःश्वासजैः ।
 स्वर्गेशान्मृशयानयस्त्वमनिलैरान्दोललीलां मुहुः ॥
 किं कुर्याच्च तदृशोऽयममरस्त्वत् क्षान्तिलब्धोदयः ।
 पाठीनो जलधेरिवेत्यभिनुतः पार्श्वो जिनः पातु नः ॥१॥
 निष्कम्पं तव शुक्लतामुपगतं बोध पयोधिर्महा-
 वातोद्धूततनुर्विनीलसलिलः प्राप्नोति दूराभतम् ।
 ध्यानं ते वत वाचलस्य मरुतां श्वासानिलाद्बामरात्,
 क्षोभः कः कथमित्यमीष्टुतिपतिः पार्श्वप्रभुः पातु नः ॥२॥
 तीर्थेशाः सदृशो गुणैरनणुभिः सर्वेऽपि धैर्यादिभिः ।
 सन्त्यज्येवमधीश ! विश्वविदितास्ते ते गुणाः ग्रीणनाः ॥

तत्सर्वं कमठात्तथाहि महतां शत्रोः कृतापक्रियात् ।

ख्यातियां महती न जातुचिदसौ मित्रात्कृतोपक्रियाद् ॥३॥

दूरस्थामरविक्रियस्य भवतो, बाधा न शान्तात्मनो ।

न क्रोधो न भयञ्च तेन न बुधैः, सोढेति संस्तूयसे ॥

माहात्म्यप्रशमौ तु विस्मयकरौ, तौ तेन तीर्थेशिनः ।

स्तोतव्यं किमिति स्तुतो भवतु नः, पार्श्वोभवोच्छ्रितये ॥४॥

पश्यैतौ कृतवेदिनौ हि धरणौ, धर्म्यावितीडाङ्गतौ ।

तावेवोपकृतिर्न ते त्रिभुवनक्षेमैकभूमेस्ततः ॥

भृशृत्पातनिषेधनं ननु कृतं चेत्प्राक्तनोपद्रवाः ।

कैर्नासन्निति सारसंस्तुतिकृतः पार्श्वो जिनः पातु नः ॥५॥

भेदोऽद्रेः फणिमण्डपः फणिवधू, लज्जं क्षतिर्धातिनां ।

कैवल्याप्तिरथातु देहमहिमा, हानिर्भवस्यामरी ॥

भीतिस्तीर्थकृदुद्गमोऽपगमनं, विघ्नस्य चासन्समं ।

भर्तुर्यस्य स सन्ततान्तकमयं, हन्तूग्रवंशाग्रणीः ॥ ६ ॥

किं ध्यानात्फणिनः फणीन्द्रयुवतेः क्षान्तेर्महेन्द्रात्स्वतः ।

तन्त्रामन्त्रविजृम्भणाद् वत रिपो, भीतेरयम्योदयात् ॥

कालाद्घातिहतेरिदं शममभू, दिव्यध्वहस्तैः सुरै-

राशङ्क्यामरविघ्नविद्युतिरघं, हन्यात्म धीराग्रणीः ॥ ७ ॥

श्रुत्वा यम्य वचोऽमृतं श्रुतिसुखं, ह्यं हितं हेतुमन् ।

मिथ्यात्वं दिविजोऽवमीद्विषमिव, व्याविद्वधैरोद्धुरम् ॥

यं स्तौति स्म च तादृशोऽप्युपनत, श्रेयः स पार्श्वो विभु-
विघ्नौघं हरिसन्ध्यासलक्षिराशब्दास्य सिद्धोहतात् ॥ ८ ॥

जातः प्राङ्मरुभूतिरन्विभपतिर्देवः सहस्रारजो ।

विघ्नेशोऽच्युतकल्पजः क्षितिभृतां श्रीवज्रनाभिः पतिः ।

देवो मध्यममध्यमे नृपगुणैरानन्दनामाऽऽनते ।

देवेन्द्रो हतघातिसंहतिर-ब्रह्मस्मान्म पार्श्वेश्वरः ॥ ९ ॥

इति श्रीपार्श्वनाथस्तोत्रम्

श्रीगौतमस्तोत्रम्

श्रीइन्द्रभूतिं वसुभूतिपुत्रं, पृथ्वीभवं गौतमगोत्ररत्नं ।

स्तुवन्ति देवाः सुरमानवेन्द्राः, स गौतमो यच्छतु वाञ्छितं मे ।

श्रीवर्धमानात् समवाप्य दीक्षां, सुहूर्तमात्रेण कृतानि येन ।

अङ्गानि पूर्वाणि चतुर्दशानि, स गौतमो यच्छतु वाञ्छितं मे ।

श्रीवीरनाथेन पुरा प्रणीतं, मन्त्रं महानन्दमुक्ताय यस्य ।

ध्यायन्त्यमी सूरिवराः समग्राः, स गौतमो यच्छतु वाञ्छितं मे ।

यस्याभिधानं मुनयोऽपि सर्वे, गृह्णन्ति भिक्षां भ्रमणस्य काले ।

मिष्टान्नपानादिभिः पूर्णकामाः, स गौतमो यच्छतु वाञ्छितं मे ।

अष्टापदाङ्गौ गगने स्वशक्त्या, ययौ जिनातां पदवन्दनाय ।

निशम्य तीर्थातिशयं सुरेभ्यः, स गौतमो यच्छतु वाञ्छितं मे ।

त्रिपञ्चसङ्ख्याशततापसानां तपः कृशानामपुनर्भवाय ।

अक्षीणलब्ध्या परमाब्जदाता स गौतमो यच्छतु वाञ्छितं मे ।

शिवं गते भर्तारि वीरनाथे युगप्रधानत्वमिहेव मत्वा
 पट्टाभिषेको विहितः सुरेन्द्रैः स गौतमो यच्छतु वाञ्छितं मे ॥७॥
 श्रीगौतमस्याष्टकमादरेण प्रमोदकाले मुनिपुङ्गवा ये ।
 परुन्ति ते सूरिपदं च देवा-नन्दं लभन्ते नितरां क्रमेण ॥८॥

श्रीमहावीरस्तोत्रम्

जननजलधिसेतुर्दुःखविध्वंसहेतुः,
 निहतमकरकेतुर्मारितनक्रकेतुः ।
 यमजननसमस्तोऽनिष्टनिषेधधातुः,
 जगति जयति चन्द्रो वर्धमानो जिनेन्द्रः ॥१॥

शमदमयमधर्ता असारसंसारहर्ता,
 सकलध्रुवनभर्ता भूरिकन्याणकर्ता ।
 परमपदसुधर्ता सर्वसन्देहहर्ता,
 जगति जयति चन्द्रो वर्धमानो जिनेन्द्रः ॥२॥

कुमतिपथविजेता मोक्षमार्गस्य नेता,
 सकलप्रकृतिहन्ता शुद्धतत्त्वस्य ज्ञाता ।
 अधोगतिपरिहन्ता मोक्षमार्गैरमन्ता,
 जगति जयति चन्द्रो वर्धमानो जिनेन्द्रः ॥३॥

सजलजलदनादौ निर्जिताशेषवादः,
 नरपतिनुतपादो वस्तुतत्त्वं जगाद ।

सुरपमहितपादः क्रोधदावाग्निकन्दः,
 जगति जयति चन्द्रो वर्धमानो जिनेन्द्रः ॥४॥
 प्रबलबलविशालो मुक्तिकान्तारसालः,
 विमलगुणविशालो नीतिकल्लीलमालः ।
 अतुलमुखनिवासो भूरिसन्तापकालः,
 जगति जयति चन्द्रो वर्धमानो जिनेन्द्रः ॥५॥
 विषयविषविनाशो भूरिभाषानिवासः,
 हतभवभयपाशः दीप्तिस्मृतिरिताशः ।
 शममुखविनिवासो कीर्तिवल्लीनिवासः,
 जगति जयति चन्द्रो वर्धमानो जिनेन्द्रः ॥६॥
 मदनमदविदारी चारुचारित्रधारी,
 नरकगतिनिवारी मोक्षमार्गवितारी ।
 नृसुरगमनकारी केवलज्ञानधारी,
 जगति जयति चन्द्रो वर्धमानो जिनेन्द्रः ॥७॥
 वचनसहनधीरः पापधूलिसमीरः,
 कनकनिकरगौरः क्रूरकर्मारिशूरः ।
 कलुषदहननीरः पातितानङ्गवीरः,
 जगति जयति चन्द्रो वर्धमानो जिनेन्द्रः ॥८॥

वीरस्तवनम्

अमानुमेयं तिमिरं नराणां, संसारसंज्ञं सहसा निगूहणम् ।
 अस्माकमाविष्कृतमुक्तिवर्त्मा, श्रीवर्धमानः शिवमातनोतु ॥९॥

आयतदिव्यशरीरं शिवसौख्यकरं सुदृग्भिराशास्थम् ।

रतिरागहीनपीडेऽपूर्वं श्रीवर्द्धमानकन्दर्पम् ॥ २ ॥

संसारदाशनलमेघनीरं सम्मोहधूलीहरणे समीरः ।

मायारसादारणसारसीरं नमामि वीरं गिरिराजधीरम् ॥ ३ ॥

यो भूतभव्यभवदर्थयथार्थवेदी,

देवासुरेन्द्रमुकुटार्चितपादपद्मः ।

विद्यानदीप्रभवपर्वत एक एव,

तं क्षीणकल्मषगणं प्रणमामि वीरम् ॥ ४ ॥

जरां जरत्या स्मरणीयमीश्वरं,

स्वयंवरी भूतमनश्चरश्चियः ।

निरामयं वीतमयं भवच्छिदं,

नमामि वीरं नृसुरासुरैः स्तुतम् ॥ ५ ॥

स्वहस्तरेखासदृशजगन्ति,

विश्वानि विद्वानपि वीर्यमूर्तिः ।

अश्रान्तमूर्तिर्भगवान्स वीरः,

पुष्पातु नः सर्वसमीहितानि ॥ ६ ॥

यदाननेन्दोर्त्रिबुधैकसेव्या दिव्यागमव्याजसुवास्रवन्ती ।

भव्यप्रवेकान्सुखसात्करोति पायादसौ वीरजिनेश्वरो नः ॥ ७ ॥

श्रियं परां प्राप्तमनन्तबोधं मुनीन्द्रदेवेन्द्रनरेन्द्रवन्द्यं ।

निरस्तकन्दर्पगजेन्द्रदर्पं नमाम्यहं वीरजिनं पवित्रं ॥ ८ ॥

अनेकान्तमयं यस्य मतं मतिमतां मतं ।
 सन्मतिः सन्मतिं कुर्यात् सन्मतिर्वो जिनेश्वरः ॥९॥
 परसमयतिमिरतरणिं भवसागरवारितरणवरतरणिं ।
 रागपरागसमीरं, वन्दे देवं महावीरम् ॥ १० ॥
 भगवन् ! भवरोगेण भीतोऽहं पीडितः सदा ।
 त्वय्यकारणवैद्येऽपि सहया किं तस्य कारणा ॥११॥
 त्वं सार्वः सर्वविद्देव ! सर्वकर्मणि कर्मठः ।
 भव्यश्चाहं कुतो वा मे भवरोगो न शाम्यति ॥१२॥
 निर्मोह ! मोहदावेन देहजीर्णोरुकानने ।
 दह्यमानतया शाश्वन्मुह्यन्तं रक्ष रक्ष माम् ॥१३॥
 संसारविषवृक्षस्य, सर्वापत्फलदायिनः ।
 अङ्कुरं रागमुन्मूलं वीतराग ! विधेहि मे ॥ १४ ॥
 कर्णधार ! भवाणोधेर्मव्यतो मज्जता मया ।
 कृच्छ्रेण बोधिनीर्लब्धा भूयान्निर्वाणधारणा ॥ १५ ॥

अथ बाहुबल्यष्टकम्

(पं० श्रीपन्नालालसाहित्याचार्यरचितम्)

विजित्याग्रजं यो रणे स्वात्मवीर्याद् ।
 विरक्तो बभूव क्षितौ प्राप्तराज्यात् ॥
 तपस्यानिलीनं विलीनाहसे वै ।
 सुनन्दासुतं तं सदाऽहं नमामि ॥ १ ॥

तपस्यां चरन् यो महाशीतवातं ।
 खरांशुप्रतापं महाम्भोदवृष्टिम् ॥
 प्रसेहे स्थिरं स्वात्मचित्तायुतम् वै ।
 सुनन्दासुतं तं सदाऽहं नमामि ॥ २ ॥
 गृहीत्वा तपो येन मुक्तं न जातु ।
 जलं नैव पीतं पिपासातुरेण ॥
 विवृद्धो व्यधायि स्वकीयो गुणौघः ।
 सुनन्दासुतं तं सदाऽहं नमामि ॥ ३ ॥
 यदीये सुदेहे गिरीन्द्रेण तुन्ये ।
 घनाः श्यामलाभाः सुलग्ना बभूवुः ।
 सदा ध्यानमग्नं महामोक्षलग्नं ।
 सुनन्दासुतं तं सदाऽहं नमामि ॥ ४ ॥
 यदीपाङ्गलग्नं लतातन्तुजातम् ।
 अकुर्वन् विदूरं सुरीस्त्रैचराद्याः ॥
 युतं पत्रिवृन्दैः कुलायस्थितै वै ।
 सुनन्दासुतं तं सदाऽहं नमामि ॥ ५ ॥
 निमग्नं सदा स्वात्मसंचेतनायां ।
 विलग्नं सदा मुक्तिकान्तानुबन्धे ।
 दहन्तं सदा कर्मदावं सहान्तं ॥
 सुनन्दासुतं तं सदाऽहं नमामि ॥ ६ ॥

सुराः स्वेचराश्वानमन्ति स्म नित्यं ।
 स्थितं ध्यानमध्ये गिरीन्द्रोपमानम् ॥
 महाबोधकैवल्यलक्ष्म्या लसन्तं ।
 सुनन्दासुतं तं सदाऽहं नमामि ॥ ७ ॥
 विधूयाष्टकं यो विधीनां विदुष्टं ।
 बभूवापवर्गेश्वरः क्षिप्रमेव ॥
 नुतं देवष्टन्दैः स्तुतं साधुसंघैः ।
 सुनन्दासुतं तं सदाऽहं नमामि ॥ ८ ॥
 बाहुबल्यष्टकं नित्यं पठेद् यः शुद्धचेतसा ।
 सोऽनन्तबलमाप्नोति नियमेन निरन्तरम् ॥ ९ ॥
 इति बाहुबल्यष्टकं सम्पूर्णं ।

श्रीबाहुबलिस्तोत्रम्

सकलनृपसभाजे, दृष्टिमल्लाम्बुयुधै-
 विजितभरतकीर्ति, र्यः प्रवत्राज मुक्त्यै ।
 तृणमिव विगणय, प्राज्यसाम्राज्यभारं,
 चरमतनुधराणामग्रणीः सोऽवतादः ॥ १ ॥
 भरतविजयलक्ष्मीर्जाज्वलच्चक्रमूर्त्या,
 यमिनमभिसरन्ती भत्रियाणां समक्षं ।
 चिरतरमबधूतापत्रपापात्रमासी-
 दधिगत गुरुमार्गः सोऽवताद् दोर्वली वः ॥ २ ॥

स जयति जयलक्ष्मी, सङ्गमाशामबन्ध्या,
विदधदधिकधामा सन्निधौ पार्थिवानाम् ।

सकलजगद्गार-व्याप्तकीर्तिस्तपस्या-

समञ्जत यशसे यः क्षुराद्यस्य धातुः ॥ ३ ॥

जयति भुजबलीशो बाहुवीर्यं स यस्य,
प्रथितमभवदग्रे क्षत्रियाणां नियुद्धे ।

भरतनृपतिनाऽमा यस्य नामाक्षराणि,
स्मृतिपथमुपयान्ति पाणिबुद्धं तुनन्ति ॥ ४ ॥

जयति भुजगवक्त्रोद्धान्तनिर्यदुगराग्निः,
प्रशममसकृदापत् प्राप्य पादौ यदीयौ ।

सकलभुवनमान्यः खेचरस्त्रीकराग्रोद्,
प्रथितविततवीरुद्वेष्टितो दोर्वलीशः ॥ ५ ॥

जयति भरतराज प्रांशुमौल्यग्ररत्नो-
पललुलितनखेन्दुः स्रष्टुराद्यस्य सूनुः ।

भुजगकुलकलापैराकुलैर्नाकुलत्वं,
धृतिबलकलितो यो, योगभृन्नैव मेजे ॥ ६ ॥

शितिभिरलिकुलाभैराभुजं लम्बमानैः,
पिहितभुजविटङ्को मूर्धजैर्वेष्टिताग्रैः ।

जलधरपरिरोध-ध्याममूर्द्धेव भूधः,
श्रियमपुष-दनूनां दोर्वली यः स नोऽव्यात् ॥ ७ ॥

स जयति हिमकाले यो हिमानीपरीतः,
 वपुरचल इवोच्चैर्विभ्रदाविर्भूव ।
 नवघनसलिलौघैर्यश्च धौतोऽब्दकाले,
 खरघृणिकिरणा-नप्युष्णकाले विषेहे ॥ ८ ॥

जगति जयिनमेनं योगिनं योगिवर्यं—
 रश्मिगतमहिमानं मानितं माननीयैः ।
 स्मरति हृदि नितान्तं यः स शान्तान्तरात्मा,
 भजति विजयलक्ष्मी-माशु जैनीमजय्या ॥ ९ ॥

इति श्रीबाहुबलिस्तोत्रम्

वीतरागस्तोत्रम्

कल्याणकीर्तिविरचितम्

शान्तं शिवं शिवपदस्य परं निदानं,
 सर्वज्ञमीशममलं जितमोहमानम् ।
 संसारनीरनिधिमन्थनमन्दराऽगं,
 पश्यन्ति पुण्यरहिता न हि वीतरागम् ॥ १ ॥

अव्यक्तमुक्तिपदपङ्कजराजहंसं,
 त्रिश्वाऽवतंसममरैर्विहितप्रशंसम् ।
 कन्दर्पभूमिरुद्भञ्जनमसनागं,
 पश्यन्ति पुण्यरहिता न हि वीतरागम् ॥ २ ॥

संसारनीरनिधितारणयानपार्श्व,
 ज्ञानैकपात्रपतिमात्रमनोहृगात्रम् ।
 दुर्वारमारघनपातनवातरागं,
 पश्यन्ति पुण्यरहिता न हि वीतरागम् ॥३॥

दान्तं नितान्तमतिक्रान्तमनन्तरूपं,
 योगीश्वरं किमपि संविदितस्वरूपम् ।
 संसारमारवपथाद्भुतनिर्भराऽगं,
 पश्यन्ति पुण्यरहिता न हि वीतरागम् ॥४॥

दुष्कर्मभीतजनताशरणं सुरेन्द्रैः,
 निःशेषदोषरहितं महितं नरेन्द्रैः ।
 तीर्थङ्करं भविकदापितमुक्तिमार्गं,
 पश्यन्ति पुण्यरहिता न हि वीतरागम् ॥५॥

कल्याणवल्लिवनपल्लवनाऽम्बुवाहं,
 त्रैलोक्यलोकनयनैकसुधाप्रवाहम् ।
 सिद्धयङ्गनावरविलासनिबद्धरागं,
 पश्यन्ति पुण्यरहिता न हि वीतरागम् ॥६॥

लोकावलोकनकलाऽतिशयप्रकाशं,
 व्यालोककीर्तिवरनिर्जितकम्बुहास्यम् ।
 बाणीतरङ्गनवरङ्गलसत्तडागं,
 पश्यन्ति पुण्यरहिता न हि वीतरागम् ॥७॥

कल्याणकीर्तिरचिताऽऽलयकल्पवृक्षं,
 ध्यानाऽनले दलितपापमुदात्तपक्षम् ।
 नित्यं भगवत्पुण्यधरशेषनाशं,
 पश्यन्ति पुण्यरहिता न हि वीतरागम् ॥८॥
 श्रीजैनसूरिविनतक्रमपद्यसेनं,
 हेलविनिर्दलितमोहनरेन्द्रसेनम् ।
 लीलाविलङ्घितभवाऽम्बुधिमध्यभागं,
 पश्यन्ति पुण्यरहिता न हि वीतरागम् ॥९॥
 इति वीतरागस्तोत्रम्

श्रीपद्मनन्दिरचितं वीतरागस्तोत्रम्

स्वात्मावबोधविशदं परमं पवित्रं,
 ज्ञानैकमूर्तिमनवद्य-गुणैकपात्रं ।
 अस्वादिताक्षयसुखामृतसत्यरागं,
 पश्यन्ति पुण्यसहिता भुवि वीतरागं ॥१॥
 उद्योतयस्तपनशोषितपापपङ्कजं,
 चैतन्यचित्तमचलं विमलं विशङ्कं ।
 देवेन्द्रवृन्दमहितं करुणालताङ्गं,
 पश्यन्ति पुण्यसहिता भुवि वीतरागं ॥२॥
 जागृद्विशुद्धमहिमावधिमस्तशोकं,
 धर्मोपदेशविधिबोधितमन्यलोकं ।

आचारबन्धुरमितं जनता-सुरागं,
 पश्यन्ति पुण्यसहिता भुवि बीतरागं ॥३॥
 कन्दर्पसर्पमदनाशनवैनतेयं,
 पापापहारजगदुत्तमनामधेयं ।
 संसारसिन्धुपरिमन्थनमन्दरागं,
 पश्यन्ति पुण्यसहिता भुवि बीतरागं ॥४॥
 निर्वाणकमलारसिकं विदम्भं ।
 बर्द्धिष्णु सद्ब्रतचयामृतपूर्णकुम्भं ।
 बालाद् विमोहतरुखण्डनचण्डनागं,
 पश्यन्ति पुण्यसहिता भुवि बीतरागं ॥५॥
 आनन्दकन्दमुररीकृतधर्मपक्ष,
 ध्यानाग्निदग्धनिखिलोद्धतकर्मकक्षं ।
 व्यस्ताक्षवाज्रगव्घातविधायि योगं,
 पश्यन्ति पुण्यसहिता भुवि बीतरागं ॥६॥
 स्वच्छोच्छलदूधनिविवर्जिन्मेघनादं,
 स्याद्वादवादिनमपाकृतिसद्विघातं ।
 निःसीमसंयमसुधारससच्चडागं,
 पश्यन्ति पुण्यसहिता भुवि बीतरागं ॥७॥
 सम्यक्प्रमाणकुमुदाकरपूर्णचन्द्र !
 माङ्गल्यकारणमनन्तगुणं वितन्द्रं ।

इष्टप्रदानविधिपोषितभूमिभागं,
पश्यन्ति पुण्यसहिता भुवि वीतरागं ॥८॥
श्री पद्मनन्दिरचितं किल वीतरागं,

यः कोमलेन वचसा विनयादधीते,
स्वर्गापवर्गकमला तमलं वृणीते ॥९॥

इति श्रीवीतरागस्तोत्रं सम्पूर्णं

श्रीवीतरागस्तोत्रम्

गणेन्द्रसेव्यं मुनिवृन्दवन्यं, देवेन्द्रपूज्यं भुवनेन्द्रव्येयं ।
त्रैलोक्यनाथं त्रिजगच्छरण्यं, श्रीवीतरागं प्रणमामि नित्यं ॥१॥
सर्वभूमेकं विगताभिमानं, श्रीदर्शनं केवलिनमयुक्तं ।
सौख्याकरं वीर्यगुणं विशालं, श्रीवीतरागं प्रणमामि नित्यं ॥२॥
सत्प्रातिहाय्यातिशयं गरिष्ठं, सिंहासनस्थं समशत्रुमित्रं ।
दिव्यध्वनिपोषितभव्यलोकं, श्रीवीतरागं प्रणमामि नित्यं ॥३॥
श्रीशान्तिरूपं नयनोत्पलं वै, श्रीदीप्तिमूर्ति गतसर्वसङ्गं ।
निरायुधं निर्मयरत्नयुक्तं, श्रीवीतरागं प्रणमामि नित्यं ॥४॥
निर्भूषणं रागविकारहीनं, भव्यैकधीरं हतपापवीरं ।
कर्माघशत्रुं हतमोहपाशं, श्रीवीतरागं प्रणमामि नित्यं ॥५॥
श्रीशुक्तिनाथं भुवनैकसारं, जिनोत्तमं कीर्तिवरं महन्तं ।
सदोदयं तारितसर्वलोकं, श्रीवीतरागं प्रणमामि नित्यं ॥६॥

विद्याप्रयं धर्मकरं विमारं, यतेन्द्रियं श्रीऋषिनायकं तं ।
 स्वयं गुरुं भूतपतिं विदोषं, श्रीवीतरागं प्रणमामि नित्यं ॥ ७ ॥
 दिगम्बरं धर्ममयं सुधीरं, शतेन्द्रवन्द्यं जगदेकतीर्थं ।
 अपारसंसारसमुद्रपोतं, निर्ग्रन्थनाथेन नुतं जिनेन्द्रं ॥ ८ ॥

अखिलगुणसमुद्रं देवदेवैः प्रपूज्यं,
 मुनिगणधरसेव्यं भव्यसत्त्वैकबन्धुम् ।
 रहितनिखिलदोषं वीतरागं श्रियाप्य,
 सकलविमलकीर्त्या संस्तुवे तद्गुणाय ॥ ९ ॥

आत्मभावनाष्टकम्

अनुपमगुणकोशं, द्विजलोभादिपाशम्,
 वनभवनसमानं, कैवलज्ञानमानम् ।
 विनमदमरवृन्दं, सच्चिदानन्दकन्दम्,
 जिनबलसमतत्त्वं, भावयाम्यात्मतत्त्वम् ॥ १ ॥
 रहितसकलमोहं, मुक्तसंसारदाहं,
 प्रहृतविततमार्गं, क्षीणनोकर्ममार्गं ।
 सहजचरणसारं, जन्मवाराशिपारं,
 स्वहितपरिणतत्त्वं, भावयाम्यात्मतत्त्वं ॥ २ ॥
 अमृतसुखमनन्तं, निश्चलं मुक्तिकान्तं,
 शमितखलकषायं, लब्धमुक्त्यभ्युपायम् ।

दमितकरणदन्ति, प्राप्तदुष्कर्मशान्तिम्,
भ्रमणविरहितत्वं, भावयाम्यात्मतत्त्वं ॥३॥

अकुटिलगतिपुक्तं, भावकर्मातिरिक्तं,
सकलविमलबोधं, ध्वस्तसंसारबाधं ।
प्रकटितमिदधर्मं, नित्यचैतन्यधर्मं,
विकृतिविरहितत्वं, भावयाम्यात्मतत्त्वं ॥४॥

प्रवरगुणकदम्बं, द्रव्यकर्माद्रिशम्भं,
भववननिधिपोतं, शुद्धचित्तस्वभावं ।
शिवसुखसुचरित्रं, घातिधर्मीलविश्रं,
नवमरसकतत्त्वं, भावयाम्यात्मतत्त्वं ॥५॥

स्मरकमलशशाङ्कं, शुष्कदुष्कर्मपङ्कं,
करणतिमिरभातुं, मुक्तिशैलेन्द्रसातुं ।
स्थिरतरसुखरूपं, नष्टकामोग्रतापं,
विरहितपरतत्त्वं, भावयाम्यात्मतत्त्वं ॥६॥

अजरअमरमेकं, विश्वलोकावलोकम्,
निजरुचिमणिदीपं शान्तकर्माग्नितापं ।
सुजनजनवसन्तं, मोक्षलक्ष्मीनिकेतं,
त्रिजगतिपरमतत्त्वं, भावयाम्यात्मतत्त्वं ॥७॥

त्रिदशनुतमनिन्द्यं, जैनयोगीन्द्रबन्धं,
मधुरयमलदूरं, शाश्वतानन्दधूरं ।

चिदमलगुणमूर्तिः, बालचन्द्रोहकीर्तिः,
विदितसकलतत्त्वं, भावयाम्यात्मतत्त्वं ॥८॥

इति आत्मभावनाष्टकं सम्पूर्णं ।

उपयोगाष्टकम्

अथ शुभमशुभं वा सत्यमस्ति क्रियाया-
फलमपद्यनभाजां निष्फलं नैव कर्म । ?
निरवधिपरिशुद्धब्रह्मगम्भीरमूर्तिः,
स जयति परमात्मा निष्फला यस्य सेवा ॥९॥
ननु शुभ-उपयोगः पुण्यबन्धस्य हेतुः,
प्रभवति खलु पापं तत्र यत्राशुभोऽसौ ।
तदुभयमपि न स्याद् देव ! शुद्धोपयोगाद्,
वरमिह तव सेवा यत्र तस्य प्रसूतिः ॥१॥
ध्रुवमयमशुभः स्याद् द्वेषसन्मोहरागैः,
अभिसरति शुभत्वं केवलं धर्मरागात् ।
निजमहिमनि रागः द्वेषमोहैरपोढः,
परिवृढदृढभावं याति शुद्धौ यदा स्यात् ॥२॥
यदभिरुचितमस्मै मन्यते तद्धि पुण्यं,
यदनभिरुचितं तु प्राह तत्पापमज्ञः ।
प्रविलसति सदेतद् द्वैतमद्वैतमेव,
स्फुरति हृदयगर्भे तावकं यस्य तेजः ॥३॥

इह हि भवति पुण्यं कारणं भोगवल्क्याः,
 प्रभवति खलु तस्याः पुष्कला मोहवल्ली ।
 इहमपि च विधत्ते पापवल्लीं दुरन्तां,
 द्वयमिदमविशिष्टं हेतुमद्हेतुभावः ॥५॥
 समभवमहमिन्द्रोऽनन्तशोऽनन्तवरान्,
 पुनरपि च निगतेतोऽनन्तशोन्तर्विवृष्टः ।
 किमिह फलममुक्तं तद्यदद्यापि बोधये ?
 सकलफलविधत्ते कारणं देव ! देया ॥६॥
 चमति क्षमिति रागं प्राप्य शुद्धोपयोगं,
 भवति शमसुखानां पात्रमस्तान्तरागः ।
 प्रशमसुखरसज्ञो ज्ञानमाप्नोत्यनन्तं,
 भवति वरदजीवन्नेवमुक्तस्तदात्मा ॥७॥
 अपगतफलकामो निष्फलं प्राप्तुकामः,
 त्वयि निरवधि बोधेऽत्यन्तमाबद्धलक्ष्यः ।
 स्वयमपि हि जनोऽयं पुण्यपापोपमर्दा-
 दनुभवति विशुद्धब्रह्मभासिस्वरूपम् ॥८॥
 इत्युपयोगाष्टकम् ।

श्रीवादिराजसूरिविरचितम्

अध्यात्माष्टकम् भुजङ्गप्रयातं लुब्धः

विभावाद्यभावात् स्वभावं वहन्तं ।

सुबोधिप्रकर्षा-दबोधं दहन्तं ॥

नयातीतरूपं नयाम्भोधिचन्द्रं ।

भजेऽहं जगज्जीवनं श्रीजिनेन्द्रम् ॥१०॥

दयादेयभावादनादेय दूरं ।

गुणानामभावाद् गुणाम्भोधिपूरम् ॥

सुचारित्र चर्येक्षणातीतनिद्रं ।

भजेऽहं जगज्जीवनं श्रीजिनेन्द्रं ॥२॥

शुभं वाऽशुभं कर्म कैकं समस्तं ।

नयान् निश्चितं बन्धनदं निरस्तं ॥

स्वभावातिहास्य सत्यं चात्यन्तद्वन्द्वं ।

भजेऽहं जगज्जीवनं श्रीजिनेन्द्रं ॥३॥

द्वयं चाद्वयं वस्त्वनित्यं च नित्यं ।

त्रिधा लभ्यसेतत्त्ववक्तव्य चिन्त्यम् ॥

लसत् सप्त भङ्गोर्मिमाला समुद्रं ।

भजेऽहं जगज्जीवनं श्रीजिनेन्द्रं ॥४॥

कुतस्त्यो विरोधादिदोषावकाशो ।

ध्वनिः स्यादिति स्यादहो यत् प्रकाशः ॥

इतीत्यं वदन्तं प्रमाणादरिद्रं ।

भजेऽहं जगज्जीवनं श्रीजिनेन्द्रं ॥५॥

प्रमाणं यतो द्वादशाङ्गाख्यशास्त्रं ।

सुवक्तृत्वतो धर्मकर्मादि पात्रम् ॥

फलं यत् तपोद्गोरभृद् भव्य ! भद्रं ।
 भजेऽहं जगज्जीवनं श्रीजिनेन्द्रं ॥६॥
 उपादानहाने फलं चाप्युपेक्षा ।
 परैरन्यभावादिमाने सुशिक्षा ॥
 तदाभापदकत्वाच्च तेषामभद्रं ।
 भजेऽहं जगज्जीवनं श्रीजिनेन्द्रं ॥७॥
 अतुल्या अनन्ता गुणा स्तावकीनाः ।
 सदोषाः सुतुच्छा मतिर्मानकीना ॥
 पदं प्राप्यमेतावतैवाहमिन्द्रं ।
 भजेऽहं जगज्जीवनं श्रीजिनेन्द्रं ॥८॥

सम्भराच्छन्दः

वार्धाराद्यर्हणा ते, सुरगति सुखदा, तुष्टिषुष्ट्यादिकर्त्री ।
 दिव्या वागागमोत्था श्रुतिसरणिगताऽनन्तमिध्यात्वहर्त्री ॥
 रागद्वेषादिमुक्तो मुनिरिह विदितः शुद्धबोधाशयालुः ।
 जन्माहोवारणात् कस्तवमिममसृजद् वादिराजो दयालुः ॥९॥

अद्याष्टकस्तोत्रम्

अनन्तकीर्तिविरचितम्

अद्याऽखिलं कर्म जितं मयाऽद्य, मोक्षो न लूतोऽननुभूतपूर्वः ।
 तीर्णो भवार्णोनिधिरद्यधोरो जिनेन्द्रपादाम्बुजदर्शनेन ॥१॥
 अद्य श्रियो मां वृणुतेऽद्य लोके, मान्योऽस्मि मान्यैरपि सर्वतोऽहं ।
 उपार्जितं पुण्यमगण्यमद्य, जिनेन्द्रपादाम्बुजदर्शनेन ॥२॥

अथ त्रिशुद्धया वरपात्रदानं, पूजाश्च शीलान्युपवासभेदाः ।
 कृताश्च तेषां फलमद्य पूर्णं, जिनेन्द्रपादाम्बुजदर्शनेन ॥३॥
 अथ द्विधाकारि तपो मयोग्रं, धर्माक्षमादिः परमाश्रितोऽद्य ।
 श्रेयांसि भूयांस्यपि मे करेऽद्य, जिनेन्द्रपादाम्बुजदर्शनेन ॥४॥
 अथापदो नः शमिता समस्ता, मनोरथा मे निखिलाश्च पूर्णाः ।
 अश्रेयसां सन्ततिरद्य नष्टा, जिनेन्द्रपादाम्बुजदर्शनेन ॥५॥
 अद्यैक्षितं मद्य रसायनानां, चिन्तापणेषां च कामधेनुः ।
 कल्पद्रुमार्थः फलितो ममाद्य, जिनेन्द्रपादाम्बुजदर्शनेन ॥६॥
 अद्योत्तमाङ्गं मम सार्थमासीत्, मुखं सुवाचा मुखरायतेऽद्य ।
 साफल्यमक्षं भूवमद्यजातं, जिनेन्द्रपादाम्बुजदर्शनेन ॥७॥
 अद्याऽहमसं सुतरां कृतार्थः, पुण्यात्मनामद्यपुरोगमोऽस्मि ।
 जन्माद्य जातं सुफलं मदीयं, जिनेन्द्रपादाम्बुजदर्शनेन ॥८॥
 अद्याष्टकं ये प्रपठन्ति नित्यं, अनन्तकीर्तिरूपवरैर्मुनीन्द्रैः ।
 आख्यातमेव भुवि ते च कीर्तिं, पद्मां भवान्ते परमां लभन्ते ॥९॥

इत्यष्टाष्टकं समाप्तम् ।

नवदेवतास्तोत्रम्

श्रीमन्तो जिनपा जगत्त्रयनुता दोषैर्विमुक्तात्मकाः,
 लोकालोकविलोकनैकचतुराः शुद्धाः परं निर्मलाः ।
 दिव्यानन्तचतुष्टयादिकथुताः सत्यस्वरूपात्मकाः,
 प्राप्ता यैर्भुविप्रातिहार्यविभवाः कुर्वन्तु मे मङ्गलम् ॥१॥

श्रीमन्तोत्सुगसुरेन्द्रमहिता लोकाग्रसंवासिनः,
नित्यं सर्वसुखाकरा भयहरा विश्वेषु कामप्रदाः ।
कर्मातीतविशुद्धभावसहिता ज्योतिः स्वरूपात्मकाः,
शीलिद्धा जनार्तिशतपुरहिताः कुर्वन्तु मे मङ्गलम् ॥२॥

पञ्चाचारपरायणाः सुविमलाश्चारित्रसंघोतका,
अर्हद्रूपधराश्च निस्पृहपराः कामादिदोषोज्झिताः ।
बाह्याभ्यन्तरसङ्गमोहरहिताः शुद्धात्मसंराधकाः,
आचार्या नरदेवपूजितपदाः कुर्वन्तु मे मङ्गलम् ॥३॥

वेदाङ्गं निखिलागमं शुभतरं पूर्णं पुराणं सदा,
सूक्ष्मासूक्ष्मसमस्ततत्त्वकथकं श्रीद्वादशाङ्गं शुभम् ।
स्वात्मज्ञानविवृद्धये भूतमलाः येऽध्यापयन्तोऽनिशं,
निर्वन्द्वा वरपाठकाः सुविमलाः कुर्वन्तु मे मङ्गलम् ॥४॥

त्यक्त्वाऽऽशां भवभोगपुत्रतनुजां मोहं परं दुस्त्यजं,
निःसङ्गाः करुणालयाश्च विरता दैगम्बरा धीधनाः ।
शुद्धाचाररता निजात्मरसिका ब्रह्मस्वरूपात्मकाः,
देवेन्द्रैरपि पूजिताः सुमुनयः कुर्वन्तु मे मङ्गलम् ॥५॥

जीवानामभयप्रदः सुखकरः संसारदुःखापहः,
सौख्यं यो नितरां ददाति सकलं दिव्यं मनोवाञ्छितम् ।
तीर्थेशैरपि धारितो ह्यनुपमः स्वर्गोभसंसाधकः,
धर्मः सोऽत्र जिनोदितो हितकरः कुर्यात् सदा मङ्गलम् ॥६॥

स्याद्वादाङ्गधरं त्रिलोकमहितं देवैः सदा संस्तुतं,
 सन्देहादि विरोधभावरहितं सर्वार्थसन्देशकम् ।
 याथातथ्यमजेयमाप्तकथितं कीटिप्रभाभासितं,
 श्रीमज्जैनसुशासनं हितकरं कुर्यात् सदा मङ्गलम् ॥७॥
 सौम्याः सर्वत्रिकारभावरहिताः शान्तिस्वरूपात्मकाः,
 शुद्धध्यानलयाः प्रशान्तवदनाः श्रीप्रातिहार्यान्विताः ।
 स्वात्मानन्दविकाशकाश्च सुभगाश्चैतन्यभावावहाः,
 पञ्चानां परमेष्ठिनां हि कृतयः कुर्वन्तु मे मङ्गलम् ॥८॥
 घण्टातीरणदामधूपघटकैः राजन्ति सन्मङ्गलैः,
 स्तोत्रैश्चिचहरैर्महोत्सवशतैर्वादित्रसङ्गीतकैः ।
 पूजारम्भमहाभिषेकयजनैः पुण्योत्करैः सत्क्रियैः,
 श्रीचैत्यायतनानि तानि कृतिनां कुर्वन्तु मे मङ्गलम् ॥९॥
 इत्थं मङ्गलदायका जिनवराः सिद्धाश्च सूर्यादयः,
 पूज्यास्ता नवदेवता अघहरास्तीर्थोत्तमास्तारकाः ।
 चारिप्रोज्ज्वलतां विशुद्धशमतां बोधिं समाधिं तथा,
 श्रीजैनेन्द्र 'सुधर्म'-मात्मसुखदं कुर्वन्तु मे मङ्गलम् ॥१०॥
 सर्वज्ञः सर्वदर्शी भवमरणजरान्तकशोकव्यतीतो ।
 लब्धात्मीयस्वभावः क्षतसकलमलः शश्वदात्मानपायः ॥
 दक्षैः संकोचितासैर्भवमृतिचकितैर्लोकयात्रानपेक्षैः ।
 नष्टाबाधात्मनीन-स्थिरविशदसुख-प्राप्तये चिन्तनीयः ॥

चैत्यवन्दना

सद्देवे देवलोके रविशशिभुवने व्यन्तराणां निकाये,
नक्षत्राणां निवासे ग्रहगणपटले तारकाणां विमाने ।
पाताले पद्मगेन्द्रे स्फुटमणिकिरणे ध्वस्तमिथ्यानधकारे,
श्रीमत्तीर्थङ्कराणां प्रतिदिवसमहं तत्र चैत्यानि वन्दे ॥१॥

वैताढधे मेरुशृङ्गे रुचकनगवरे कुण्डले हस्तिदन्ते,
वक्षारे कूटनाद्रौ सुरकनकगिरौ नैषधे नीलवन्ते ।
चित्रे शैले विचित्रे यमकगिरिवरे चक्रवाले हिमाद्रौ,
श्रीमत्तीर्थङ्कराणां प्रतिदिवसमहं तत्र चैत्यानि वन्दे ॥२॥

श्रीशैले विन्ध्यशृङ्गे विपुलगिरिवरे अर्जुने मानवाद्रौ,
सम्मोदे तारके वा कुलगिरिशिखरेऽष्टापदे स्वर्णशैले ।
रिक्ताद्रौ चोर्जयन्ते विमलगिरिवरे अञ्जने रोदणाद्रौ,
श्रीमत्तीर्थङ्कराणां प्रतिदिवसमहं तत्र चैत्यानि वन्दे ॥३॥

सद्द्वीपे पञ्चमेरौ क्षितिवरमुकुटे चित्रकूटे त्रिकूटे,
लाटे नाटे च घाटे विटपधनतटे देवकूटे विराटे ।
कर्णाटे हेमकूटे विकटतरकटे चक्रकूटे भुटङ्गे,
श्रीमत्तीर्थङ्कराणां प्रतिदिवसमहं तत्र चैत्यानि वन्दे ॥४॥

अङ्गे बङ्गे कलिङ्गे धवलजिनगृहे सरसेने तिलङ्गे,
गौडे चौडे पुरन्ध्रे वरतरद्रविडे कङ्कणे चापपुण्ड्रे ।

व्याघ्रे कौह्रे कलिङ्गे विजयजनपदे कर्णकूटे सुराष्ट्रे,
श्रीमत्तीर्थङ्कराणां प्रतिदिवसमहं तत्र चैत्यानि वन्दे ॥५॥

मेवाडे मालवे वा प्रचुरपुरवरे पुष्कले कच्छके वा,
नेपाले लाहडे वा कुवलयतिकले सिंहले पुङ्गले वा ।
पाञ्चाले कौशले वा विरहितसलिले जाङ्गले वा तमाले,
श्रीमत्तीर्थङ्कराणां प्रतिदिवसमहं तत्र चैत्यानि वन्दे ॥६॥

चम्पायां चन्द्रपुर्यां गजपुरमथरापत्तने उज्जयिन्यां,
कौशाम्ब्यां कौशलायां कनकपुरवरे देवपुर्यां च काश्यां ।
लङ्कायां राजगेहे दशपुरनगरे भद्रिले वा विदेहे,
श्रीमत्तीर्थङ्कराणां प्रतिदिवसमहं तत्र चैत्यानि वन्दे ॥७॥

भृगुर्भे अन्तरिक्षे गिरिशिखरतटे स्वर्णदीनीरतीरे,
स्वलोके नागलोके जलनिधिपुलिने भूरुहाणां निकुब्जे ।
ग्रामे वा दुर्गमे वा जलश्रवणविषये मध्यलोके त्रिलोके,
श्रीमत्तीर्थङ्कराणां प्रतिदिवसमहं तत्र चैत्यानि वन्दे ॥८॥

इत्थं श्रीजैनचैत्यस्तवनमनिशयं भक्तिमाजः त्रिसन्ध्यं,
प्रोद्यत्कल्याणहेतुं कलिमलहरणं ये पठन्ति प्रसिद्धं ।
तेषां श्रीतीर्थयात्राफलमतुलमलं जायते ह्युत्तमानां,
कार्ये सिद्धिं प्रभवति सततं चित्तमानन्दकारं ॥ ९ ॥

देववन्दनाप्रयोगविधिः

मङ्गलाचरणम्

सिद्धं सम्पूर्णभव्यार्थं सिद्धेः कारणमुत्तमम् ।

प्रशस्तदर्शनज्ञानचारित्रप्रतिपादनम् ॥ १ ॥

सुरेन्द्रमुकुटारिलष्टपादपद्मांशुकेसरम् ।

प्रणमामि महावीरं लोकत्रितयमङ्गलम् ॥ २ ॥

भूमिस्पर्शनपूर्वकं पञ्चाङ्गनमस्कारं कुर्यात्

स्वममामि सव्वजीवाणं सव्वे जीवा स्वमंतु मे ।

मिच्ची मे सव्वभूदेसु वैरं मज्झं ण केणवि ॥ ३ ॥

रायचंधपदोसं च हरिसं दीणभावयं ।

उस्सुगत्तं भयं सोगं रदिमरदिं च वोस्सरे ॥ ४ ॥

हा दुट्ठकयं हा दुट्ठचित्तिं मासियं च हा दुट्ठं ।

अंतो अंतो ढज्झमि पच्छुत्तावेण वेदंतो ॥ ५ ॥

दव्वे खेरो काले भावे य कदावराहसोहणयं ।

णिंदणगरहणजुसो मणवचकाएण पडिक्कमणं ॥ ६ ॥

समता सर्वभूतेषु संयमः शुभभावना ।

आर्तरीद्रपरित्यागस्तद्धि सामायिकं मतं ॥ ७ ॥

अथ चतुर्दिग्बन्दनं कुर्यात्

नववारणमोकारमन्त्रस्य जाप्यं कृत्वा प्राग्दिग्बन्दनं कुर्यात्
प्राग्दिग्विदिगन्तरे केवलजिनसिद्धसद्भुगणदेवाः ।

ये सर्वर्द्धिसमृद्धा योगिगणास्तानहं वन्दे ॥ इति पूर्वदिग्वन्दनं ।
नववारणमोकारमन्त्रस्य जाप्यं कृत्वा दक्षिणदिग्वन्दनं कुर्यात्
दक्षिणदिग्विदिगन्तरे केवलजिनसिद्धसाधुगणदेवाः ।

ये सर्वर्द्धिसमृद्धा योगिगणास्तानहं वन्दे ॥ इति दक्षिणदिग्वन्दनं ।
नववारणमोकारमन्त्रस्य जाप्यं कृत्वा पश्चिमदिग्वन्दनं कुर्यात्
पश्चिमदिग्विदिगन्तरे केवलजिनसिद्धसाधुगणदेवाः ।

ये सर्वर्द्धिसमृद्धा योगिगणास्तानहं वन्दे ॥ इति पश्चिमदिग्वन्दनं ।
नववारणमोकारमन्त्रस्य जाप्यं कृत्वा उत्तरदिग्वन्दनं कुर्यात्
उत्तरदिग्विदिगन्तरे केवलजिनसिद्धसाधुगणदेवाः ।

चतुर्दिग्वन्दायां प्रतिदिशं त्रिआवर्तं एकशिरोनतिं च कुर्यात् ।
ये सर्वर्द्धिसमृद्धा योगिगणास्तानहं वन्दे ॥ इति उत्तरदिग्वन्दनं ॥

✽

सामायिकप्रतिज्ञा—

तीर्थङ्करकेवलिसामान्यकेवलिउपसर्गकेवलिसूक्तकेवलिअन्तः-
कृत्केवलिस्यो नमो नमः । जिनोपादष्टश्रुताय नमो नमः । सम्य-
ग्दर्शनज्ञानचारिविधारकाऽऽचार्योपाध्यायसर्वसाधुस्यो नमो नमः ।
श्रीमूलसङ्घे कुन्दकुन्दाग्नाये बलात्कारगणे सेनगच्छे नन्दिसङ्घस्य
परम्परायां आचार्यं श्रीशान्तिसागरस्य पट्टशिष्यः आचार्यश्रीवीर-
सागरः संजातः तस्य शिष्यः आचार्यश्रीशिवसागरः तस्य शिष्योऽहं
....., जम्बूद्वीपस्य भरतक्षेत्रे आर्यखण्डे.....प्रान्ते.....नगरे
.....जिनचैत्यालये सं० २०३ मासोत्तमे मासे.....मासे.....
पक्षे.....तिथौ.....वासरे.....देववन्दनां द्विघटिकापर्यन्तं कुर्वेऽहम् ।

✽ चतुर्दिग्वन्दनायां प्रतिदिशं त्रिआवर्तं एक शिरोनतिं च कुर्यात्

भो भगवन् ! प्रसीदन्तु प्रभुपादौ वन्देऽहं,
एषोऽहं सर्वसावधयोगाद्विरतोऽस्मि ।

अथ कृतविज्ञापनं

अथ (पौर्वाहिक माध्याह्निक आपराह्निक)

देववन्दनायां पूर्वाचार्यानुक्रमेण सकलकर्मक्षयार्थं ।
भावपूजावन्दनास्तवसमेतं चैत्यभक्तिक्रायोत्सर्गं
कुर्वेऽहं ।

सामायिकदण्डकम्

त्रिधावर्तं एकां शिरोनतिं च कुर्यात्
णमोअरहंताणं णमो सिद्धाणं णमो आइरियाणं ।
णमो उवज्झायाणं णमो लोए सव्वसाहूणं ॥
चत्तारि मंगलं—अरहंता मंगलं, सिद्धा मंगलं,
साहू मंगलं, केवलपण्णत्तो धम्मो मंगलं ।
चत्तारि लोगुत्तमा—अरहंता लोगुत्तमा, सिद्धा,
लोगुत्तमा, साहू लोगुत्तमा, केवल पण्णत्तो धम्मो ।
लोगुत्तमो । चत्तारि सरणं पव्वज्जामि—अरहंते,
सरणं पव्वज्जामि, सिद्धे सरणं पव्वज्जामि,
साहू सरणं पव्वज्जामि, केवलपण्णत्तां धम्मं,
सरणं पव्वज्जामि ।

अह्दाहज्जदीव दोसमुद्देसु पण्णारसकम्मभूमिसु जाव
 अरहंताणं भयवंताणं आदियराणं तित्थयराणं जिण्णाणं
 जिणोरामाणं केवलियाणं सिद्धाणं बुद्धाणं परिणिव्वुदाणं
 अंतयडाणं पारयडाणं, धम्माहरियाणं, धम्मदेसियाणं,
 धम्मपायगाणं, धम्मवरच्चाउरंगचक्कवट्ठीणं, देवाहिदेवाणं,
 पाणाणं दंसणाणं चरित्ताणं सदा करेमि किरियम्मं ।
 करेमि भंते ! सामाइयं सव्वसावज्जजोगं पच्चक्खामि
 जावज्जीवं तिविहेण—

मणसा वचसा काएण ण करेमि ण कारेमि अण्णं
 कीरंतं पि ण समणुमणामि । तस्स भंते ! अइचारं
 पडिक्कमामि, णिंदामि गरहामि अप्पाणं, जाव
 अरहंताणं भयवंताणं पज्जुवासं करेमि तावकायं
 पावकम्मं दुच्चरियं वोस्सरामि ।

अत्रापि त्रिआवर्तं एकां शिरोमतिं च विदध्यात्
 (नववारपञ्चनमस्कारमन्त्रस्य जाप्यं कुर्यात्)

चतुर्विंशतिस्तवः

अत्रापि त्रिआवर्तं एकां शिरोमतिं च कुर्यात्
 धोस्सामि हं जिणवरे तित्थयरे केवली अणंतजिणे ।
 णरपवरलोयमहिणं विहुयरयमले महप्पण्णे ॥

लोयस्तुज्जोयधरे अम्भं तित्थंकरे जिण्ये वंदे ।
 अरहंते कित्तिस्से चउवीसं चैव कैवल्लिणो ॥
 उसहमजियं च वंदे संभवमभिणंदणं च सुमहं च ।
 यउमप्पहं सुपासं जिणं च चंदप्पहं वन्दे ॥
 सुविहिं च पुप्फयंतं सीयलं सेयं च वासुपुज्जं च ।
 विमलमणंतं भयवं धम्मं संतिं च वंदामि ॥
 कुंधुं च जिणवरिंदं अरं च मल्लिं च सुव्वयं च णमिं ।
 वंदामि रिट्ठणोमिं तह पासं बहुदमाणं च ॥
 एवं मए अभित्थुआ विहुयरयमला पहीणजरमरणा ।
 चउवीसं पि जिणवरा तित्थयरा मे पसीयंतु ॥
 कित्तिय वंदिय महिया एदे लोमुत्तमा जिणा सिद्धा ।
 आरोग्गणाणलाहं दितुं समाहिं च मे बोहिं ॥
 चंदेहिं णिम्मलयर आइच्चेहिं अहियपयासंता ।
 सायरमिव गंभीरा सिद्धा सिद्धिं मम दिसंतु ॥

अत्रापि त्रिआवर्तं एकां शिरोनतिं च कुर्यात्

अथ चैत्यभक्तिः

जयति भगवान् हेमाम्भोजप्रचारविजृम्भिता-
 वमरमुकुटच्छायोद्गीर्णप्रभा परिचुम्बितौ ।
 कलुषहृदया मानोद्भ्रान्ताः परस्परवैरिणो,
 विमतकलुषाः पादौ यस्य प्रपद्य विशश्वसुः ॥१॥

तदनु जयति श्रेयान् धर्मः प्रवृद्धमहोदयः,
 कुमतिविपथक्लेषाद्योऽसौ विपाशयति प्रजाः ।
 परिणतनयस्याङ्गीभावाद्विविक्तविकल्पितं,
 भवतु भवतस्त्रातु त्रेधा जिनेन्द्रवचोऽमृतम् ॥२॥
 तदनु जयताज्जैनी विप्तिः प्रमङ्गतरङ्गिणी,
 प्रभवविगमत्रौघ्यद्रव्यस्वभावविभाविनी ।
 निरुपमसुखस्येदं द्वारं विघटय निर्गलं,
 विगतरजसं मोक्षं देयान्निरत्ययसम्ययम् ॥३॥
 अर्हत्सिद्धाचार्योपाध्यायेभ्यस्तथा च साधुभ्यः ।
 सर्वजगद्वन्द्वेभ्यो नमोऽस्तु सर्वत्र सर्वेभ्यः ॥४॥
 मोहादिसर्वदोषारिघातकेभ्यः सदाहतरजोभ्यः ।
 विरहितरद्वस्कृतेभ्यः पूजार्हेभ्यो नमोऽर्हबुभ्यः ॥५॥
 क्षान्त्यार्जवादिगुणगणसुसाधनं सकललोकहितहेतुं ।
 शुभधामनि धातारं वन्दे धर्मं जिनेन्द्रोक्तम् ॥६॥
 मिथ्याज्ञानतमोवृतलोकैकज्योतिरमितगमयोगि ।
 साङ्गोपाङ्गमजेयं जैनं वचनं सदा वन्दे ॥७॥
 भवनविमानज्योतिर्व्यन्तरनरलोकविश्वचैत्यानि ।
 त्रिजगदभिवन्दितानां वन्दे त्रेधा जिनेन्द्राणां ॥८॥
 भुवनत्रयेऽपि भुवनत्रयाधिपाभ्यर्च्य तीर्थकनृणाम् ।
 वन्दे भवाग्निशान्त्यै विभवानामालयालीप्ताः ॥९॥

इति पञ्चमहापुरुषाः प्रणुता जिनधर्मवचनचैत्यानि ।
 चैत्यालयाश्च विमला दिशन्तु बोधिं बुधजनेष्टां ॥१०॥
 अकृतानि कृतानि चाप्रमेयद्युतिमन्ति द्युतिमत्सु मन्दिरेषु ।
 मनुजामरपूजितानि वन्दे प्रतिधिम्भानि जगत्त्रये जिनानाम् ॥११॥
 भुक्तिमण्डलमासुराङ्गयष्टाः प्रतिमा अप्रतिमा जिनोत्तमानाम् ।
 भुवनेषु विभूतये प्रवृत्ता वपुषा प्राञ्जलिरस्मि वन्दमानः ॥१२॥
 विगतायुधविक्रियाविभूषाः प्रकृतिस्थाः कृतिनां जिनेश्वराणाम्
 प्रतिमाः प्रतिमागृहेषु कान्त्या प्रतिमाः कल्मषशान्तयेऽभिवन्दे ॥१३॥
 कथयन्ति कषायमुक्तिलक्ष्मीं परया शान्ततया भवान्तकानाम् ।
 प्रणमाम्यभिरूपमूर्तिमन्ति प्रतिरूपाणि विशुद्धये जिनानां ॥१४॥
 यदिदं मम सिद्धभक्तिनीतं सुकृतं दुष्कृतं वर्त्मरोधि तेन ।
 पटुना जिनधर्म एव भक्तिर्भवताज्जन्मनि जन्मनि स्थिरा मे ॥१५॥
 अर्हतां सर्वभावानां दर्शनज्ञानसम्पदाम् ।
 कीर्तयिष्यामि चैत्यानि यथाबुद्धि विशुद्धये ॥१६॥
 श्रीमद्भवनवासस्थाः स्वयंभासुरमूर्तयः ।
 वन्दिता नो विधेयासुः प्रतिमाः परमां गतिम् ॥१७॥
 यावन्ति सन्ति लोकेऽस्मिन्नकृतानि कृतानि च ।
 तानि सर्वाणि चैत्यानि वन्दे भूयांसि भूतये ॥१८॥
 ये व्यन्तरविमानेषु स्थेयांसः प्रतिमागृहाः ।
 ते च सङ्ख्यामतिक्रान्ताः सन्तु नो दोषविच्छिन्दे ॥१९॥

ज्योतिषामथ लोकस्य भूतयेऽद्भुतसम्पदः ।

गृहाः स्वयम्भुवः सन्ति विमानेषु नमामि तान् ॥२०॥

वन्दे सुरकिरीटाग्रमणिच्छायाभिषेचनम् ।

याः क्रमेणैव सेवन्ते तदचीः सिद्धिलब्धये ॥२१॥

इति स्तुतिपथातीतश्रीसृतामर्हतां मम ।

चैत्यानामस्तु सङ्कीर्तिः सर्वास्त्रनिरोधिनी ॥२२॥

अर्हन्महानदस्य त्रिभुवनभव्यजनतीर्थयात्रिकदुरित-

प्रक्षालनैककारणमतिलौकिककुहकतीर्थमुत्तमतीर्थम् ॥२३॥

लोकालोकसुतस्त्रप्रत्यवबोधनसमर्थदिव्यज्ञान-

प्रत्यहवहस्त्रबाह्वं अतशीलामलविकारलघूलक्षितयम् ॥२४॥

शुक्लध्यानस्तिमितस्थितराजद्राजहंसराजितमसकृत् ।

स्वाध्यायमन्द्रघोषं नानागुणसमितिगुप्तिसिकतासुभगम् ॥२५॥

क्षान्त्यावर्तसहस्रं सर्वदयात्रिकचकुसुमविलसल्लतिकम् ।

दुःसहपरीषहाख्यद्रुततररङ्गतरङ्गभङ्गुरनिकरम् ॥२६॥

व्यपगतकषायफेनं रामद्वेषादिदोषशैवलरहितम् ।

अत्यस्तमोहकर्दममतिदूरनिरस्तमरणमकरप्रकरम् ॥२७॥

अपिषुषमस्तुतिमन्द्रोद्रेकितनिर्घोषविविधविहगध्वानम् ।

विविधतपोनिधिपुलिनं सास्त्रसंवरणनिर्जरानिःस्रवणम् ॥२८॥

गणधरचक्रधरेन्द्रप्रभृतिमहाभव्यपुण्डरीकैः पुरुषैः ।

बहुभिः स्नातं भक्त्या कलिकलुषमलापकर्षणार्थममेयम् ॥२९॥

अवतीर्णवतः स्नातुं ममापि दुस्तरसमस्तदुरितं दूरं ।

व्यपहरतु परमपावनमनन्थजय्यस्वभावभावगभीरम् ॥३०॥

अताम्रमलोत्पलं सकलशोणवह्नेर्नयद्,

कटाक्षशरमोक्षहीनमविकारतोद्रेकतः ।

विषादमदहानितः प्रहसितायमानं सदा,

मुखं कथयतीव ते हृदयशुद्धिमात्यन्तिकीम् ॥३१॥

निराभरणभासुरं विगतरागवेगोदयान्

निरम्बरमनोहरं प्रकृतिरूपनिर्दोषतः ।

निरायुधसुनिर्मयं विगतहिंस्यहिंसाक्रमात्,

निरामिषसुतृप्तिमद्विविधवेदनानां क्षयात् ॥३२॥

मितस्थितनखाङ्गजं गतरजोमलस्पर्शनं,

नवाम्बुरुहचन्दनप्रतिमदिव्यगन्धोदयम् ।

रवीन्दुकुलिशादिदिव्यबहुलक्षणालङ्कृतं,

दिव्यकरसदृशभासुरमपीक्षणानां प्रियम् ॥३३॥

हितार्थपरिपन्थिभिः प्रबलरागमोहादिभिः,

कलङ्कितमना जनो यदभिवीक्ष्य शोशुद्धयते ।

सदाभिमुखमेव यज्जगति पश्यतां सर्वतः,

शरद्विमलचन्द्रमण्डलमिवोत्थितं दृश्यते ॥३४॥

तदेतदमरेश्वरप्रचलमौलिमालामणि—

स्फुरत्किरणचुम्बनीयचरणारविन्दद्वयम्,

पुनातु भगवज्जिनेन्द्र ! तव रूपमन्धीकृतम्,
जगत् सकलमन्यतीर्थगुरुरूपदोषोदयैः ॥३५॥

अञ्चलिका

इच्छामि भते ! चेद्भक्तिकाउसग्गो फओ तस्सालोचेउं ।
अहल्लोय तिरियल्लोय उद्धल्लोयम्मि किट्ठिमाकिट्ठिमाणि
जाणि जिणचेयाणि ताणि सव्वाणि तिसुवि लोएसु
भवणवासिय वाणवितर जोइसिय कप्पवासियत्ति चउविहा
देवा सपरिवारा दिव्वेण गंधेण, दिव्वेण पुप्फेण, दिव्वेण
धूव्वेण, दिव्वेण चुण्णेण, दिव्वेण वासेण, दिव्वेण ण्हारेण,
णिच्चकालं अंचंति पुज्जंति, वंदंति, णमंसंति अहमवि इह
संतो तत्थ संताइं णिच्चकालं अंचेमि पूजेमि वंदामि णमंसामि
दुक्खक्खओ कम्मक्खओ बोहिलाहो सुगइगमणं समाहिम-
रणं जिणगुणसंपत्ति होदु मज्झं ।

कृतविज्ञापनं

अथ (पौर्वाण्हिक माध्याह्निक अपराण्हिक) देववन्द-
नायां पूर्वाचार्यानुक्रमेण सकलकर्मक्षयार्थं भावपूजावन्दना-
स्तवसमेतं पञ्चमहागुरुभक्तिकायोत्सर्गं कुर्वेऽहम् ।

अत्रापि १२५ पृष्ठलिखितसामायिकदण्डकं पठेत् तस्य पूर्वं पश्चाच्च
त्रिः त्रिः आवर्तं एकां एकां शिरोनतिं कायोत्सर्गं च कुर्यात् ।

तदनन्तरं १२६ पृष्ठलिखितं चतुर्विंशतिस्तवं पठेत् तस्य पूर्वं
परचाच्च त्रिः त्रिः आवर्तं एकां एकां शिरोनतिं च कुर्यात् ।

पञ्चगुरुभक्तिः

श्रीमदमरेन्द्रमुकुटप्रघटितमणिकिरणवारिधाराभिः ।
प्रक्षालितपदयुगलान् प्रणमामि जिनेश्वरान् भक्त्या ॥१॥
अष्टगुणैः समुपेतान् प्रणष्टदुष्टाष्टकर्मरिपुसमितीन् ।
सिद्धान् सततमनन्तान्ममस्करोमीष्टतुष्टिसंसिद्धयै ॥२॥
साचारश्रुतजलधीन् प्रतीर्य शुद्धोरुचरणनिरतानाम् ।
आचार्याणां पदयुगकमलानि दधे शिरसि मेऽहम् ॥३॥
मिथ्यावादिमदोग्रध्वान्तप्रध्वंसिवचनसन्दर्भात् ।
उपदेशकान् प्रपद्ये मम दुरितारिप्रणाशाय ॥४॥
सम्यग्दर्शनदीपप्रकाशकामेयबोधसम्भृताः ।
भूरिचस्त्रिपताकास्ते साधुगणास्तु मां पान्तु ॥५॥
जिनसिद्धहरिदेशकसाधुवरानमलगुणगणोपेतान् ।
पञ्चनमस्कारपदैस्त्रिसन्ध्यमभिर्नौमि मोक्षलाभाय ॥६॥

इच्छामि भन्ते ! पञ्चमहागुरुभक्तिकाउसर्गो कवो, तस्मा-
लोचेउं अद्भुतमहापाण्डिहेरसंजुत्ताणं, अद्भुतगुणसंपण्णाणं उद्भु-
तलोचमत्थयस्मि पण्डित्याणं सिद्धाणं, अद्भुतपदयुगमउसंजुत्ताणं
आहिरियाणं, आचारादिसुदणाणोवदेसयाणं उवज्ज्ञायाणं,

तिरयणगुणपालणरयाणं सन्वसाहूणं, णिच्चकालं अंचेमि,
पूजेमि, वंदामि, णमंसामि, दुक्खक्खओ, कम्मक्खओ,
बोहिलाहो सुगइगमणं, समाहिमरणं, जिणगुणसम्पत्ति होदु
मज्झं ।

कृतविज्ञापनं

अथ (पौर्वाण्हिक माध्याह्निक अपराह्निक) देववन्द-
नायां पूर्वाचार्यानुक्रमेण सकलकर्मक्षयार्थं भावपूजावन्दना-
स्तवसमेतं चैत्यभक्तिं पञ्चमहागुरुभक्तिं च कृत्वा तद्धीनाधि-
कदोषविशुद्धयर्थं आत्मपवित्रीकरणार्थं समाधिभक्तिकायो-
त्सर्गं कुर्वेऽहं ।

अत्रापि १२५ पृष्ठलिखितसामायिकदण्डकं पठेत् तस्य पूर्वं
पश्चाच्च त्रिः त्रिः आवर्तं एकां एकां शिरोनतिं कायोत्सर्गं
च कुर्यात् ।

तदनन्तरं १२६ पृष्ठलिखितचतुर्विंशतिस्तवं पठेत् तस्य पूर्वं
पश्चाच्च त्रिः त्रिः आवर्तं एकां एकां शिरोनतिं च कुर्यात् ।

अथ समाधिभक्तिः

स्वात्माभिमुखसंविच्चिलक्षणं श्रुतचक्षुषा ।

पश्यन् पश्यामि देव ! त्वां केवलज्ञानचक्षुषा ॥१॥

शास्त्राभ्यासो जिनपतिनुतिः सकृतिः सर्वदायैः ।

सर्ववृत्तानां गुणगणकथा दोषत्रादे च मौनम् ॥

सर्वस्यापि प्रियहितवचो भावना चात्मतत्त्वे ।
 सम्पद्यन्तां मम भवभवे यावदेतेऽपवर्गः ॥२॥
 जैनमार्गरुचिरन्यमार्गनिर्वेगता जिनगुणस्तुतौ मतिः ।
 निष्कलङ्कविमलोक्तिभावना सम्भवन्तु मम जन्मजन्मनि ॥३॥
 गुरुमूले यतिनिचिते चैत्यसिद्धान्तवार्धिसङ्घोषे ।
 मम भवतु जन्मजन्मनि संन्यसनसमन्वितं मरणम् ॥४॥
 जन्मजन्मकृतं पापं जन्मकोटिसमार्जितम् ।
 जन्ममृत्युजरामूलं हन्यते जिनवन्दनात् ॥ ५ ॥
 आबाल्यगङ्गिनदेवदेव ! भवतः श्रीपादयोः सेवया,
 सेवासक्तविनेयकल्पलताया कालोऽद्य यावद्गतः ।
 त्वां तस्याः फलमर्थये तदधुना प्राणप्रयाणक्षणे,
 त्वन्नामप्रतिषद्धवर्णपठने कण्ठोऽस्त्वकुण्ठो मम ॥६॥
 तव पादौ मय हृदये मम हृदयं तव पदद्वये लीनम् ।
 तिष्ठतु जिनेन्द्र ! तावद्यावच्चित्राणिसम्प्राप्तिः ॥ ७ ॥
 एकापि समर्थेयं जिनभक्तिर्दुर्गतिं निवारयितुम् ।
 पुण्यानि च पूरयितुं दातुं मुक्तिश्रियं कृतिनः ॥८॥
 पंच अरिंजयणामे पंच य मदिसायरे जिणे वन्दे ।
 पंच असोयरणामे पंच य सीमंदरे वंदे ॥ ९ ॥
 रयणरायं च वंदे चउवीसजिणे च सव्वदा वंदे ।
 पंचगुरुणं वंदे चारणचरणं सदा वंदे ॥ १० ॥

अहमित्यक्षरं ब्रह्म, वाचकं परमेष्ठिनः ।
 सिद्धचक्रस्य सद्बीजं सर्वतः प्रणिदध्महे ॥ ११ ॥
 कर्माष्टकविनिर्मुक्तं मोक्षलक्ष्मीनिक्षेपनम् ।
 सम्यक्त्वादिगुणोपेतं सिद्धचक्रं नमाम्यहं ॥ १२ ॥
 आकृष्टिं सुरसम्पदां विदधते मुक्तिश्रियो वरयता-
 मुच्चाटं विपदां चतुर्गतिभुवां विद्वेषमात्मनसाम् ।
 स्तम्भं दुर्गमनं प्रति प्रयततो मोहस्य सम्मोहनम्,
 पायात् पञ्चनमस्क्रियाक्षरमयी साशधना देवता ॥ १३ ॥
 अनन्तानन्तसंसार-सन्ततिच्छेदकारणम् ।
 जिनराजपदाम्भोज, स्मरणं शरणं मम ॥ १४ ॥
 अन्यथा शरणं नास्ति, त्वमेव शरणं मम ।
 तस्मात् कारुण्यभावेन, रक्ष रक्ष जिनेश्वर ! ॥ १५ ॥
 नहि त्राता नहि त्राता, नहि त्राता जगत्त्रये ।
 वीतरागात् परो देवो, न भूतो न भविष्यति ॥ १६ ॥
 जिने भक्तिर्जिने भक्तिर्जिने भक्तिर्दिने दिने ।
 सदा मेऽस्तु सदा मेऽस्तु सदा मेऽस्तु भवे भवे ॥ १७ ॥
 याचेऽहं याचेऽहं जिन ! तव चरणारविन्दयोर्भक्तिम् ।
 याचेऽहं याचेऽहं पुनरपि तामेव तामेव ॥ १८ ॥
 विघ्नौघाः प्रलयं यान्ति शाकिनीभूतयक्षगाः ।
 विषो निर्विषतां याति स्तूयमाने जिनश्वरे ॥ १९ ॥

इच्छामि भन्ते ! समाहिमचिकाउसगो कओ तस्मालोचेउं
रयणत्तयसरुवपरमप्पज्झाणलक्खणं समाहिमचीए णिच्चकालं
अंचेमि, पूजेमि, वंदामि, णमंसामि, दुक्खक्खओ कम्म-
क्खओ बोहिलाहो, सुगइममणं, समाहिमरणं, जिणगुणसंपत्ति
होदु मज्झं ।

[यथाशक्ति शुद्धात्मगुणचिन्तनं कुर्यात्]

ध्यानोपदेशकोषः अथवा योगसारसङ्ग्रहः

भद्रं भूरिभवाभ्योधिषोषिणे दोषमोषिणे ।
जिनेशशासनायाऽस्तु कुशासनविशसिने ॥१॥
संयमोद्दाममारामं श्रीगुरोः पादपङ्कजम् ।
वन्दे देवेन्द्रवृन्दोद्यन्मोलिमालाकरार्चितम् ॥२॥
योगीन्द्रो रुन्द्रयोगाग्निदग्धकर्मेन्धनोऽङ्गिनाम् ।
विश्वज्ञो विश्वदृश्वाऽस्तु मङ्गलमङ्गलार्थिनाम् ॥३॥
सद्वाग् वृत्तापदन्यास वर्णालङ्कारधारिणी ।
सन्मार्गाङ्गी सदैवास्तु प्रसन्ना नः सरस्वती ॥४॥
यस्माद् ध्यानं बुधैरिष्टं साक्षान्मोक्षस्य साधनम् ।
अतो मोक्षार्थिभ्योऽभ्यस्तदेवास्माभिरुच्यते ॥५॥
वैराग्यं दशधा धर्मो ध्यानाभ्यासोऽपवर्गदः ।
अतो मुमुक्षवो भव्या यतन्ते ध्यानसाधने ॥६॥
सर्वज्ञोपज्ञमाप्यापि दुर्लभं धर्ममङ्गिनः ।
प्रमादाद्धि प्रणश्यन्ति विचित्रा कर्मणां गतिः ॥७॥

सर्वसारं दुरावापं दुर्विज्ञेयं सुदुष्करम् ।
 आत्मधर्ममवाप्यापि दग्धमाग्न्यो विलम्बते ॥८॥
 कर्मसमित्समुद्भूत-कालानलकरालितम् ।
 प्रमादमदिरोन्मत्तं जाज्वलीति जगत्त्रयम् ॥९॥
 कालानलमहाज्वाला-कलापपरिवारिताः ।
 मोहान्धाः शेरते विश्वे परं जाग्रति योगिनः ॥१०॥
 बोधशुद्धान्तरात्मानः प्रमादपरिवर्जिताः ।
 उन्मूलयन्ति कर्माणि योगिनो ध्यानवायुना ॥११॥
 कषायैरिन्द्रियैर्दुष्टैर्व्याकुलीक्रियते मनः ।
 ततः कर्तुं न पायेत भावना गृहमेधिभिः ॥१२॥
 वह्निना चेत् प्रचान्धेत काठिन्यं कनकं यथा ।
 स्वभावचपलैर्भ्रातृ-पुत्रदारादिभिर्न किम् ॥१३॥
 संसारभीरुभिस्तस्मात् प्राणिभिर्मोक्षकाङ्क्षिभिः ।
 गेहवासः परित्याज्यो धीरैर्ध्यानप्रसिद्धये ॥१४॥
 गेहवासे कुतः सौख्यमाशापाशत्रिपाशिते ।
 विषयामिषलुब्धानां मोहदावाग्निदीपिते ॥१५॥
 सर्वसङ्गविमुक्तानां सन्तोषामृतपायिनाम् ।
 शमात्मकं सुखं यत्स्यात् कुतस्तद्भोगगृद्धितः ॥१६॥
 अध्यात्मजं निराबाधमात्मायत्तं भवेद् ध्रुवम् ।
 अनुपमं सुखं पुंसां न तथा विषयात्मकम् ॥१७॥

विषयामिषसेवयास्तृप्तिर्नैवोपजायते ।
 केवलं पापबन्धः स्यान्नानादुःखखनिर्मुक्त्याम् ॥१८॥
 रागान्धुद्वयो जीवाः सौख्याशाभिः वशीकृताः ।
 सुखदातृन् प्रपश्यन्ति विषयान् विषसन्निभान् ॥१९॥
 तदुद्भवमजानानो जनोऽन्यत्र समीप्सति ।
 यदन्यत्र स्थितं वस्तु तदन्यत्र किमाप्सते ॥२०॥
 आत्यन्तिकस्वभावोत्थानन्तज्ञानसुखः पुमान् ।
 परमात्माविषः कन्तुरहो माहात्म्यमात्मनः ॥२१॥
 जानन्नपि न जानाति पश्यन्नपि न पश्यति ।
 विषयेषु विषकटात्मा शृण्वन्नपि शृणोति न ॥२२॥
 न वेत्ति किं करोमीति कामसंमूढमानसः ।
 बालिशः शिशुवन्नित्यं विधत्ते देहमण्डनम् ॥२३॥
 तावदेव सुखी जीवो यावन्न स्निहयति कश्चित् ।
 स्नेहबन्धनबद्धस्य दुःखमेव पदे पदे ॥२४॥
 न दुःखं न सुखं किञ्चित् संसारे परमार्थतः ।
 वासनावासितो जन्तुः सुखं दुःखं च मन्यते ॥२५॥
 दुःखितः सुखिनं पश्यन्नात्मानं सुखवान्न किम् ।
 अन्यथा वैपरीत्येन तस्मात् संकल्पजं द्वयम् ॥२६॥
 संकल्पोऽपि च जन्तूनां कारणं बन्धमोक्षयोः ।
 वीतरागोऽपवर्गस्य रागो बन्धस्य कारणम् ॥२७॥

इदं परलोके च वाञ्छद्भिः सौख्यमुत्तमम् ।
 ध्याने यत्नः प्रकर्तव्यस्तच्च चित्तनिरोधनम् ॥२८॥
 चित्तायत्तो ब्रजेर्जीविः कृष्टा सूचीष सूत्रतः ।
 गतिस्तत्र मतिर्यत्र तत्कुर्यान्मनसः क्षयम् ॥२९॥
 मनोरोधे भवेद्गुह्यं विश्वमेव शरीरिभिः ।
 प्रायोऽसंयुतचित्तानां शेषरोधोऽप्यपार्थकः ॥३०॥
 तस्मान्मनोनिरोधाय रागद्वेषौ विवर्जयेत् ।
 साम्यभाविताभावानां ध्यानसिद्धिर्ध्रुवं भवेत् ॥३१॥
 साम्यमेवादराद् भाव्यं किमन्यैर्ग्रन्थविस्तरैः ।
 प्रक्रियामात्रमेवेदं बाह्यं विश्वमस्य हि ॥३२॥
 साम्यादपि महाक्ष्वेदज्वरदुष्टजलग्रहाः ।
 नियम्यन्तेऽपि शस्त्राद्याः साम्याद्विज्ञायतेऽखिलम् ॥३३॥
 एकचिन्तानिरोधो यस्तदुच्यते भावना परा ।
 अनुप्रेक्षाऽथ चिन्ता वा तज्ज्ञैरभ्युपगम्यते ॥३४॥
 व्यग्रस्थानामिदं ध्यानं भवेदन्तर्मुहूर्ततः ।
 योगरोधो जिनेन्द्राणां कर्मोद्यध्वान्तभास्वताम् ॥३५॥
 ध्याता ध्यानं तथा ध्येयं फलं चेति चतुष्टयम् ।
 योगसंग्रहसारेऽस्मिन् गीयते योगिपुङ्गवैः ॥३६॥
 आर्तं रौद्रं विदुर्धर्म्यशुक्लं चात्रामलाशयाः ।
 चतुर्धा ध्यानमन्वर्थं प्रत्येकं तच्चतुर्विधम् ॥३७॥

त्रिषादामर्षशान्त्यादि-संक्षेपात्तस्य लक्षणम् ।
 मैत्रीप्रमोदकारुण्याः भावना भवभेदिकाः ॥३८॥
 संयोगे यद्यनिष्टस्य समन्वाहरणं स्मृतेः ।
 तद्वियोगाद्येमाद्यार्शं मनोऽस्य विपर्ययात् ॥३९॥
 स्याद् द्वितीयस्तृतीयश्च वेदनायां चतुर्थकम् ।
 निदाने श्रावको ध्याता विरते तु विदुस्त्रयः ॥४०॥
 फलं तिर्यग्गतिरस्य रौद्रस्य नारकी गतिः ।
 संयतासंयतो ध्याता सम्यग्दृष्टिरपीष्यते ॥४१॥
 हिंसायामनृते स्तेये विषयेष्वथ रक्षणे ।
 जीवस्योत्पद्यते शश्वत् कषायकलुषस्य तत् ॥४२॥
 रागाद् द्वेषान्ममत्वाद्वा ये मया हा विराधिताः ।
 क्षमन्तु जन्तवस्ते मां तेभ्यो मृष्याम्यहं पुनः ॥४३॥
 मनसा वपुषा वाचा कृतकारितसंमतैः ।
 रत्नत्रयभवं दोषं गर्हे निन्दामि वर्जये ॥४४॥
 मधुरोऽम्लः कटुस्तिक्तः कषायो लवणं तथा ।
 अशनादि चतुर्विधोऽऽहारस्त्यक्तो मयाऽधुना ॥४५॥
 नाहं देवो मनुष्यो वा नैव तिर्यङ् न नारकः ।
 सिद्ध एव विशुद्धात्मा सर्वं कर्मविनिर्मितम् ॥४६॥
 कर्मजं भावमुत्सृज्य संप्रपद्ये स्वभावजम् ।
 आत्मैव केवलोऽहं मे, ज्ञानदर्शनवैभवः ॥४७॥

एतामास्थां समास्थाय साम्प्रभावितभावनः ।

ध्यानमालम्बते धर्म्यं शुक्लं वाथ यथाबलम् ॥४८॥

सत्संयमधरो धीरः सत्संहतिरनाकुलः ।

परीषदजिदुत्साही मुक्तदेहादिवन्धनः ॥४९॥

शून्यवेशमगिरीन्द्रोरु-गुहागह्वरमध्यगः ।

विधित्तविघ्ननारण्य-निराबाधप्रदेशभाक् ॥५०॥

सद्रोधवार्धिनिर्भौत-शुद्धबुद्धिर्दयार्द्रधीः ।

दीप्तरागो महाबोद्धमल्लयाजयोधतः ॥५१॥

यः प्रमत्तोऽप्रमत्तारण्यः सद्यो जातः स्वरूपभृत् ।

ऊर्ध्वस्थितो निषण्णो वा पर्यङ्कादिभिरासनैः ॥५२॥

पर्यङ्कदेशमध्यस्थः प्रोक्तानकरकुङ्कुमलः ।

शृङ्गायततनुः शान्तो रौद्रार्तपरिवर्जितः ॥५३॥

समादृत्येन्द्रियग्राम-मात्मार्थेऽभ्यस्तमानसम् ।

ललाटमध्यविन्यस्तं मनः कृत्वा सुनिश्चलम् ॥५४॥

उत्सृजन् मन्दमुच्छ्वासं घोणाग्रनिहितेक्षणः ।

लोप्यचित्राकृतिर्धर्म्यं ध्यायेद् ध्यानं महाभुनिः ॥५५॥

आज्ञापायविपाकानां विचितिः संस्थितेः क्रमात् ।

धर्म्यं ध्यानमिति प्रोक्तं केवलज्ञानलोचनैः ॥५६॥

त्रिकालगोचरानन्त-गुणपर्यायसंयुतम् ।

वस्तुतत्त्वं जिनाम्नातं संमतं नस्तथैव तत् ॥५७॥

बन्धहेतून् कदापास्य रत्नत्रयविभूषणः ।
 कर्मातिचमूं भित्वा शिवे प्राप्स्यतामि शाश्वतम् ॥५८॥
 कष्टं कर्माष्टकं प्राप्य द्रव्यादिकचतुष्टयम् ।
 शुभाशुभफलं दत्ते देहिनां भवभागिनाम् ॥५९॥
 जीवाजीवादिभिर्भावैः स्थित्युत्पत्तिव्ययात्मभिः ।
 सम्पूर्णोऽनादिसंसिद्धो लोकस्तालतरुस्थितिः ॥६०॥
 ध्येयं वस्तु द्विधा तच्च चेतनाचेतनात्मकम् ।
 भशेषदोषनिर्मुक्तो देवः सकलनिष्कलः ॥६१॥
 क्षीरवारिधिमध्यस्थसहस्रदलमम्बुजम् ।
 तत्रात्मानं सदोज्झिद्रं ध्यायन्नन्तर्बहिर्मुहुः ॥६२॥
 मूर्ध्नेन्दुमुक्तपीपुष-वारिधारापरिप्लुतम् ।
 मनोवाक्कायगुप्तोऽसौ प्रोषधफलमश्नुते ॥६३॥
 अष्टोत्तरशतं पूर्णं यो जपे, -दपराजितम् ।
 मनोवाक्कायगुप्तोऽसौ प्रोषधं फलमश्नुते ॥६४॥
 षोडशाक्षरविद्यायां स्यात्तदेव शतद्वये ।
 त्रिशत्या षट् सुवर्णेषु चतुः षट्शत्या च वार्धिषु ॥६५॥
 अकारं परमं बीजं जपेद् यः शतपञ्चकम् ।
 प्रोषधं प्राप्नुयात् सम्यक् शुद्धबुद्धिरतन्द्रितः ॥६६॥
 तस्यैवादिनमस्कारं वर्णसप्तकमाजपेत् ।
 योऽसावेकमनाः शश्व-दश्नुते शाश्वतं शिवम् ॥६७॥

‘अ सि आ उ सा’ बीजानि विश्वव्यापीनि तन्मनाः ।

जपन्ननारतं योगी सम्यग्बोधं हि मृच्छति ॥६८॥

शरणोत्तमभाङ्गव्य-परमन्त्रपदान्वयि ।

जपतां स्मरतां पुंसां मोक्षलक्ष्मीर्विशं व्रजेत् ॥६९॥

ललाटपट्टसंश्लिष्टां चञ्चलचन्द्रकलामलाम् ।

ईषत्प्राग्भारदेशीयां सुधाधारात्रपाञ्चिताम् ॥७०॥

ध्यायंस्त्रयोदशीं मात्रां महाबलमनाहतम् ।

योणाग्रे ज्ञानमाप्नोति स्वस्थत्सान्मृतकस्थितैः ॥७१॥

सर्वलक्ष्यविनिर्मुक्तः सन्निरुद्धैकमानसः ।

एवं केवलमभ्यस्यन् विश्वमध्यक्षमीक्षते ॥७२॥

क्षान्त्यर्थं सर्वजन्तूनामिहामुत्रविरोधिनाम् ।

‘णमो अरहंताणं’ जपित्वा मन्त्रशतं दिशि ॥७३॥

दलाशाष्टकसंश्लिष्टे वर्गाष्टकविभूषिते ।

दिग्दलप्रणवाक्रान्ते प्रतिपत्रं मुत्ताम्बुजे ॥७४॥

ॐ णमो अरहंताणमित्येकैकमथाक्षरम् ।

विन्यस्यैनं पुनमन्त्रं जपेत् सद्बोधसिद्धये ॥७५॥

प्रणवस्य युगाभ्यां प्राग् मायाया युगलेन च ।

पार्श्वयोर्युक्तमूर्धस्थ-न्यस्तहंसपदान्वितम् ॥७६॥

अनाहतसमाक्रान्त-श्रीकारं मूर्धवर्जितम् ।

ध्यायन्नेतां जपेद्विद्यां स विद्याव्याप्तिवाञ्छया ॥७८॥

जोगे मग्ने तच्चे भूदे भव्वे भविस्से अक्खे पक्खे
जिणपासे स्वाहा ॥१॥

ॐ ह्रीं अर्हं णमो अरहंताणं ह्रीं नमः ॥२॥

मस्तके वदने कण्ठे, हृदये नाभिमण्डले ।

ध्यायेच्चन्द्रकलाकारं, योगे प्रत्येकमम्बुजम् ॥ ७९ ॥

उद्यदादित्यविम्बामं प्रभासंभारभास्वरम् ।

शोषयन्तं महास्नेहं प्लुष्यन्तं कर्मपञ्जरम् ॥ ८० ॥

स्वमशेषितकर्माणं नयन्तं परमास्पदम् ।

विश्वतो व्यासक्तं ध्याये-दोङ्कारं जगत्त्रिजि ॥८१॥

तथाभूतमोङ्कारं हि मानसाम्भोजवासितम् ।

कण्ठकन्दलसंलीन-मण्यकारं सरोजगम् ॥८२॥

शिरः सरोरुहारुढं 'सि' वर्णं शशिरोचिपम् ।

सौंकारं च मुखाम्भोजे द्वारनीहारपाण्डुरम् ॥८३॥

स्वसंवेगकृदन्यच्च यन्निर्वेदविधायकम् ।

पदाक्षरमेकं वा योगी ध्यायन्न नश्यति ॥८४॥

वीतरागो भवन् योगी यच्च किञ्चिद्विचिन्तयेत् ।

तदेव ध्यानमाप्नोति-मतोऽन्ये ग्रन्थविस्तराः ॥८५॥

प्रमाणनयनिक्षेपैस्तत्तत्त्वमवैति यः ।

स वेत्ति परमात्मानं परमात्मानमर्थते ॥ ८६ ॥

त्रिकालविषयं साक्षाच्छक्तिव्यक्तिविवक्षया ।
 सामान्येन नयेनैकं परमात्मानमर्थतः ॥ ८७ ॥
 कल्याणातिशयैराद्भ्यो तत्तत्तेजललब्धिमान् ।
 सभास्थितो जिनो ध्येयः प्रातिद्वार्यैः परिष्कृतः ॥ ८८ ॥
 सर्वलक्षणसम्पूर्णनिर्मलो मणिदर्पणे ।
 संक्रान्तविम्बसादृश्यं शान्तं स चिन्तयेद्विभुम् ॥ ८९ ॥
 सर्वज्ञः सर्वदृक् सार्वो निर्मलो निष्कलोऽव्ययः ।
 वीतरागः परोदेवः योगिनो योगगोचरः ॥ ९० ॥
 मृषागर्भगतशेष-माक्षिकप्रतिष्ठो भवेत् ।
 यादृगाकारसंस्थानं तादृगाकृतिकं स्मरेत् ॥ ९१ ॥
 अनन्यशरणस्तद्वि तत्संलीनैकमानसः ।
 तद्गुणस्तत्स्वभावात्मा तत्तादात्म्यं स एव सन् ॥ ९२ ॥
 योजयेत्तद्गुणग्रामैरात्मानं परमात्मना ।
 तद्भावभाषितो भव्यस्तत्स्वरूपमुपाश्रुते ॥ ९३ ॥
 त्रिकालगोचरानन्त-गुणपर्यायसङ्गतः ।
 अनादिनिधनोऽमूर्तः संख्यातीतप्रदेशयुक् ॥ ९४ ॥
 निष्कलः परमात्माऽहं लोकालोकावभासनः ।
 विश्वव्यापी स्वभावस्थो विकारपरिवर्जितः ॥ ९५ ॥
 इतीदृक् पुरुषाकारः स्वाङ्गगर्भगतः स्फुरन् ।
 सर्वदा परमात्मैव ध्येयः शुद्धस्वभावभाक् ॥ ९६ ॥

एवं शुद्धनयालम्बी सर्वास्त्रिमशेषयेत् ।
महासंवरमध्यस्थो कर्मकसं विनिर्दहेत् ॥९७॥

द्वादशानुप्रेक्षाः

ध्यानस्यालम्बनीभूता धर्मस्य द्वादशा पराः ।
अत्रैवानुगतः सम्य-गनुप्रेक्षाश्च चिन्तयेत् ॥९८॥
अश्वाश्वतं शरीरादि कर्मबन्धनिबन्धनम् ।
जीवसम्बन्धमन्यद्वयज्ज्ञानदर्शनसंघदः ॥९९॥
मृत्युव्याघ्रसमाघातं संसारारण्यवर्तिनम् ।
जीवैरीणाद्यर्कं पातुं नाज्योऽहं जिवशासनात् ॥१००॥
कर्मपोतं समारुह्य दुःखभाण्डभरो नरः ।
संकल्पश्वसनैर्नूनं वंभ्रभीति भवोदधौ ॥१०१॥
उन्मज्जन्विनिर्मज्जन् च जीवः संसारसागरे ।
दुर्मोहान्धो अमत्येको दुःखैर्वानलदीपितः ॥१०२॥
अन्योऽहं देहतोऽमुष्माद्बन्धं प्रत्येकवानपि ।
स्वलक्षणविवक्षायाः स्वर्णे कालिकादिवत् ॥१०३॥
शरीरं विश्वतः शश्व-दशौचं बीजदोषतः ।
स्वतुल्यात् कारणाच्चित्त्यं कार्यमुत्पद्यते यतः ॥१०४॥
योगरन्ध्रैरबुद्धात्मा कर्मवारिनिस्तम् ।
आत्मपोतः समादहो पर्यटन्-भववःरिधौ ॥१०५॥

सद्दृष्टिसङ्गनुर्धरः संवरायसर्वमकः ।
 साधुयोधः सदाभेद्यः यदि न स्यादसंयमः ॥१०६॥
 कषायकालिकाकर्म-मललेपाद्विशुध्यति ।
 जीवो हेमवदत्यन्तं तप्यमानस्तपोऽग्निना ॥१०७॥
 उत्पद्येत विपद्येत लोकोदुम्बरसदृशः ।
 क्रिमिराशिरिवासाता-संतप्ता जन्तुसन्ततिः ॥१०८॥
 मानुष्यं कर्मभूयोऽग्यः सदेशः कल्पवत्कुलम् ।
 सत्यपीत्यादि दुष्प्रापं बोधिरत्नं सुदुर्लभम् ॥१०९॥
 इहैवोपशमात्सौख्यं नृदेवेषु परत्र च ।
 आनन्दमक्षयं मोक्षे धर्मरत्नादवाप्यते ॥११०॥
 एताभिर्भाविनाभिः स्वं भावयन् भव्यपुङ्गवः ।
 निर्विषणात्मनि संविग्नो ध्याने दाढूर्यं समश्नुते ॥१११॥
 निष्प्रकम्पशिखो दीपस्तप्तो यद्वन्निरस्यति ।
 पापान्धतमसं हन्ति तद्वद्बुद्धानं सुनिश्चलम् ॥११२॥
 लुत्तृष्णोष्मादिभिर्दुःखैर्विषयैर्वा प्रकम्पते ।
 निसर्गतरलं चित्तं वायुना शीर्णपर्णवत् ॥११३॥
 धर्तुं मनो न शक्नोति मुनिरन्यबलो यदा ।
 निर्वीर्यं बन्धसम्बन्धं केवलं कुरुते तदा ॥११४॥
 वज्रकायं परिप्राप्य योगमारभते यदा ।
 नियन्तुं शक्नुयाद्योगी तदा चित्तं सुनिश्चलम् ॥११५॥

छिन्ने भिन्ने हते दग्धे देहे स्वमिव दूरगम् ।
प्रपश्यन् वर्षवातादि दुःखैरपि न कम्प्यते ॥११६॥

ध्यानमाहात्म्यम्

न पश्यति यदा किञ्चिन्न शृणोति न जिघृति ।
स्पष्टं किञ्चिन्न जानाति साक्षान्निर्बुद्धलक्षणेवत् ॥११७॥

ध्यानफलम्

सम्यग्दृष्ट्वाद्यसंख्येय-गुणनिर्जरणोद्गमात् ।
लब्धात्मलाभसद्ध्यान-बलादेव विनिर्दहन् ॥११८॥
असंख्येयगुणं कर्म शमकोऽप्यानुषङ्गिकम् ।
ज्ञानार्थैश्वर्यमाप्नोति फलं चोपशमात्सुखम् ॥११९॥
परलोके पुनः स्वर्ग-सागरे पतितः पुमान् ।
प्रोद्यत्सम्पूर्णपूर्णेन्दु-वर्धमानोरुसम्पदि ॥१२०॥
अणिमादिगुणानर्ह्य-माणिक्यगुणसंकुले ।
कालं गतं न जानाति भुञ्जानस्तत्सुखामृतम् ॥१२१॥
ततश्च्युत्वाऽवनौ भुक्त्वा तीर्थनाथादिसम्पदः ।
शुक्लध्यानामृतं पीत्वा प्रयात्यजरामरपदम् ॥१२२॥ ?
धर्मध्यानमतिक्रान्तो यदा योगी भवेत्तदा ।
शुक्लध्यानं पुनर्ध्यातुमारभेत् समाहितः ॥१२३॥
सवितर्कं सर्वाचारं स पृथक्त्वमुदाहृतम् ।
शुक्लमाद्यं द्वितीयं च विपरीतवितर्कयुत् ॥१२४॥

सूक्ष्मक्रियाप्रतिपाति तृतीयं यदपाति तत् ।
 समुच्छिन्नक्रियं तुर्यं ध्वस्तयन्धनिबन्धनम् ॥१२५॥
 ज्येष्ठयोगवपुर्योगा योगिनां तदनुक्रमात् ।
 परे केवलिनः शुक्ले पूर्वे पूर्वविदः स्मृते ॥१२६॥
 एकाश्रये सवीचारे सवितर्के द्वितीयकम् ।
 अवीचारं च वीचारे योगवागर्थसंक्रमः ॥१२७॥
 वितर्कः श्रुतमित्याहुर्गस्मादर्थान् पृथक् पृथक् ।
 ध्यायत्यागममालम्ब्य पृथक्त्वं तेन तद्विदुः ॥१२८॥
 अर्थादर्थं वचः शब्दाद्योगं योगात् समाश्रयन् ।
 पर्यायादपि पर्यायं द्रव्याणो शिचन्तयेद् ध्रुवम् ॥१२९॥
 एवं शान्तकषायात्मा कर्मकक्षाशुशुक्षणिः ।
 एकत्वध्यानयोग्यं स्यात् पृथक्त्वात्ते जिताश्रयः ॥१३०॥
 एकं द्रव्यमथाणुं वा पर्यायं चिन्तयेद्यतिः ।
 योगेनैकेन यत्क्षीणस्तदेकत्वमुदीरितम् ॥१३१॥
 शुक्लध्यानानलेनैव दग्ध्वा घातीन्धनोत्करम् ।
 तदार्हन्त्यमनुप्राप्तो भाति भव्याब्जभास्करः ॥१३२॥
 धर्माभृतप्रवर्षेण प्रीणयन् भव्यचातकान् ।
 पर्यटत्यविघ्नमुद्धो जिनो ध्यानधरो धराम् ॥१३३॥
 येषामायुः समानि स्युर्नामगोत्रे च वैद्यकम् ।
 अकृत्वा ते समुद्धातं शैलेश्यमियति जिनाः ॥१३४॥

कृत्वाऽन्ये योगसंरोधं कुर्युरन्ते तु योगिनः ।
 स्युस्सूक्ष्मक्रियायोगेन वीतयोगा विबन्धनाः ॥१३५॥
 समुच्छिन्नक्रियेणाऽथ हत्वा घातिबलं बलात् ।
 साधितात्मस्वभावास्ते प्रयान्ति पदमव्ययम् ॥१३६॥
 मोक्षलक्ष्मीसमाश्लिष्टाः विशिष्टगुणभूषणाः ।
 शीलमालानिरोपम्या भुवनेश्वरवन्दिताः ॥१३७॥
 तत्र त्रैलोक्यसाम्राज्य-श्रियमात्यन्तिकीं पराम् ।
 सेवमाना निराबाधमनन्तं कालमासते ॥१३८॥
 सच्चरित्रतरुः सम्यग् यः पूर्वमभिवर्धितः ।
 सद्ध्यानामृतसंसेकैस्तत्फलं भुञ्जते शिवम् ॥१३९॥
 महामोहवृद्धन्धीनं दुःखवाढववह्निकम् ।
 ध्याननात्रा समुत्तीर्णं संसाराणरसागरम् ॥१४०॥
 आत्यन्तिकसुखावासं निराबाधजिनान्वितम् ।
 नानागुणमणिव्रातं निर्वाणद्वीपमाश्रितः ॥१४१॥
 आत्मार्थीनं निराबाधं निरोपम्यस्वभावजम् ।
 निर्वन्दातीन्द्रियानन्त-सौख्यसागरवर्तिनाम् ॥१४२॥
 को नाम वर्णयेत्तेषां स्वरूपं परमात्मनाम् ।
 ज्ञानात्मनामबिन्त्यानां सर्वज्ञज्ञानगोचरम् ॥१४३॥
 गन्तुमन्तो न शक्येत यद्वदाकाशकालयोः ।
 ज्ञानदर्शन सौख्यादिगुणानां तद्वदात्मनाम् ॥१४४॥

मन्दरोदधिचन्द्रार्क-गगनादिगुणौघवत् ।
 निष्ठितार्णवमुखादीनामुपमानं न विद्यते ॥१४५॥
 एवं ध्यानबलाद्धीराः साधयन्तूत्तमं पदम् ।
 देवविद्याधरादीनां भुक्त्वा भोगपरम्पराम् ॥१४६॥
 उत्तमः संयमो ध्यानं ध्यानमत्युत्तमं तपः ।
 संवरः परमो ध्यानं ध्यानं सर्वार्थसाधनम् ॥१४७॥
 संयमाभरणोद्भासी गुरुभक्तिपरायणः ।
 संसारसागरोत्तीर्णः प्रयाति परमं पदम् ॥१४८॥
 उक्तः संक्षेपतो ध्यान-विधिः किञ्चिद्व्यथामति ।
 निःशेषमभिधातुं तत्केवलं केवली विभुः ॥१४९॥
 सम्यग्गुरुपदेशेन विनिश्चित्यादरादिमम् ।
 समभ्यस्य प्रयत्नेन याति शान्तपदं पुमान् ॥१५०॥
 अब्रानाद्यन्मया बद्ध-मागमस्य विरोधकृत ।
 तत्सर्वमागमाभिज्ञाः शोधयन्तु विमत्सराः ॥१५१॥
 भद्रं भूतिभृतां भूरिभव्याम्भोजैकभास्वताम् ।
 शासनाय जिनेशानामाशापाशविपाशिने ॥१५२॥
 संयमोत्तमपीयूष-पानसंशान्तदुःसह-।
 मोहहालाहलाग्निभ्यः श्रीगुरुभ्यो नमो नमः ॥१५३॥
 त्रैलोक्यसाररत्नाय मोक्षलक्ष्मीविधायिने ।
 संसारोत्तारिणे नित्यं नमः संयमसेतवे ॥१५४॥

तीर्थेशाश्रकनाथाः स्वचरहलधराः यं गणेन्द्राः मुनीन्द्राः ।
 ध्यानाब्धिं संविगाह्य प्रचुरगुणमणित्रातमव्यग्रदेशम् ।
 याता यास्यन्ति यान्ति प्रवरशिवसुधापानभूमोगतृप्ताः
 दासस्य श्रीगुरोर्मे शमसुखकृदसौमानसे स्यात्सदैव ॥१५५॥

विपुलवाङ्मयवारिधितत्त्वसन्-

मणिमयूखलवांशकलाकृतेः ।

स्मरणमात्रमिदं गदिदं मया

किमथ दृष्टमहो न महात्मभिः ॥१५६॥

ध्यानोपदेशकोषोऽयं सरस्वत्या यदपितः ।

भव्यैरादीयमानोऽपि सर्वदाऽऽप्तयसंस्थितिः ॥१५७॥

श्रीनन्दनन्दिवत्सः श्रीनन्दीगुरुपदाब्जषट्चरणः ।

श्रीगुरुदासो नन्द्यान्मुग्धमतिः श्रीसरस्वतीसूनुः ॥१५८॥

इतिध्यानोपदेशकोषः यद्वा योगसारसंग्रहः

ध्यानसारः

करणक्रमनिःक्रान्तं, कर्तृकर्मादिवर्जितं ।

ध्यातृध्येयपथातीतं, प्रत्यग्ज्योतिरुपास्महे ॥१॥

निराकारं निराधारं, निराध्येयं निराश्रयं ।

एकानुभवसम्पृक्तं, चैतन्यं चेतयाम्यहं ॥२॥

यत्र सर्वत्र विज्ञानं, विज्ञानैकात्म्यतन्मयं ।

विज्ञानास्वादसम्बद्धं, सिद्धं विज्ञानयोगतः ॥३॥

निर्मलं निष्कलं शुद्धं, शिवं शान्तं स्वभावतः ।
 आत्मानुभवसुव्यक्तं, वीतव्यक्तिप्ररूपणं ॥४॥
 निर्विकल्पं निरातङ्कं, निराबाधं निरामयं ।
 निर्विशेषं निराकाङ्क्षं, निरीहं चिन्मयं सदा ॥५॥
 निर्विभागं निरुच्छ्वासं, निरुत्सर्गं निरत्ययं ।
 निर्विकारं निरुच्छेदं, निराकाशं निरुत्सुकं ॥६॥
 निःप्रत्यूहं निरास्वादं, निरामासं निरामयं ।
 निर्निमेषं निराश्लेषं, निर्व्यपेक्षं निरङ्कुशं ॥७॥
 निःसंसारं निराहारं, निराकारं निरक्षरं ।
 निराशं निर्गतापाशं, निरीहं निरहंक्रियं ॥८॥
 तदेव परमं ज्ञानं, तद्ध्यानं तत्परं तपः ।
 आत्मानुभावभूयिष्ठं, तदेव परमं महः ॥९॥
 तदेव परमं तत्त्वं, तदेव परमं पदं ।
 तदेव परमं बीजं, स एवात्मा निरञ्जनः ॥१०॥
 तदेवामृतसंस्थानं, तदेवामृततर्पणं ।
 स एव परमानन्द—स्तदेवामृतजीवनं ॥११॥
 तदेव योगिनां ध्येयं, तदेवाहंत्पदप्रदं ।
 तदेव मोक्षलक्ष्मीणां, हठादाकृष्टिकर्मणं ॥१२॥
 सदोदितं सदा व्यक्तं, सदा शान्तं सदा शिवं ।
 सदा सुखं सुधास्वादं, नियन्त्रितनिजक्रियं ॥१३॥

सदा नित्यं सदा सूक्ष्मं, सदा रत्नत्रयात्मकं ।
 सदैव त्रिजगद्वस्तु-प्रकाशनसमुद्भूतं ॥१४॥
 शुद्धं निश्चयतस्त्वं न, चैतन्यं च सदात्मनः ।
 सदारार्घ्यं मुमुक्षुणां, मोक्षलक्ष्यसुखप्रदं ॥१५॥
 तत् पूर्वोक्तं शुद्धचैतन्यं, कुतोऽस्तीति चिदुच्यते ।
 आत्मद्रव्यमिदं सर्वं, चैतन्यस्य च लक्षणं ॥१६॥
 शुद्धं तदेव सिद्धानां-मसिद्धानां ततोऽन्यथा ।
 सिद्धसंसारिभेदोऽयं, व्यवहारनयाश्रितः ॥१७॥
 निश्चयेन तु चैतन्यं, सर्वत्राऽपि हि तादृशं ।
 तस्य अशुद्धचैतन्यस्य शुद्धीकरणार्थमुपक्रम्यते—
 निर्विकल्पं स्थिरं चित्तं, विमुक्ताखिलवासनं ।
 आत्मज्ञानं स्वयं याति, चैतन्यामृतसागरं ॥१८॥
 यथाव्यक्तनिरोधाग्रं, निम्नमार्गाश्रितं पयः ।
 स्वयमेव प्रयात्येव, विना यत्नेन सागरं ॥१९॥

तत् निर्विकल्पं चित्तं कथं क्रियते इत्याह—

कषायोत्पादकं वस्तु, त्रिधा त्यक्त्वा प्रयत्नतः ।
 एकान्तस्थानमाश्रित्य, दृढासनपरिग्रहः ॥२०॥
 प्राणायामकृताभ्यासः, श्रुतसागरपारगः ।
 स्थिरीकृत्वा यदा चित्तं, विकल्पः विद्यते तदा ॥२१॥
 बहुप्रकारं विकल्पजालं दूरीक्रियमाणमपि कस्मात्
 सहस्रधा प्रादुर्भवतीत्याह—

आसंसारसमुत्पन्ना-दविद्यावादकन्दलाद् ।
 दुर्निवारा भवन्त्येव, विकल्पा भवकारणं ॥२२॥
 नभस्तोमजले पूर्णा सुखेच्छावातकम्पिते ।
 उत्पद्यन्ते विपद्यन्ते, मानसे विविधोर्मयः ॥२३॥
 चित्तचञ्चलताहेतु-विकल्पा एव केवलं !
 विकल्पाः कर्मबन्धाय विकल्पाः कर्मराशयः ॥२४॥
 विकल्पा आस्रवाः सर्वे विकल्पाः कल्मषोत्कराः ।
 ध्यानध्येयविज्ञाणाय विकल्पा एव निरिचिताः ॥२५॥

तथा चोक्तं समयसारकलशे—

विकल्पकः परं कर्ता, विकल्पाः कर्म केवलं ।
 न ज्ञातु कर्मकर्तृत्वं, सविकल्पस्य नश्यति ॥

ते विकल्पा द्विधा शुभाशुभाश्च तत्र तावदशुभानाह —

अनाद्यनात्मवेद्यत्वात्, परद्रव्यपरायणः ।
 आत्मोपलम्भदूरस्थः सर्वाशुभविकल्पकः ॥२६॥
 अहो मोहस्य माहात्म्य-मस्यां संसारसन्ततौ ।
 आत्मानमेव मोहाच्च, नैव प्रत्यभिज्ञायते ॥२७॥
 निजआत्मानं नैव जानन्तः, क्वचिज्ज्ञानमदोद्धताः ।
 दूरनष्टं विजानीम, इति जल्पन्ति निस्त्रयाः ॥२८॥
 बहिर्बहिर्यथा भावो, भावकर्तुः प्रजायते ।
 तथा तथा स्फुरन्त्येव, विकल्पा बन्धहेतवः ॥२९॥

विकल्पाः अशुभाः प्रोक्ताः, रौद्रार्त्तध्यानगोचराः ।
आर्त्तास्तिरश्चो दुःखाय, रौद्रा नरकहेतवे ॥३०॥

अथार्त्तध्यानं चतुःप्रकारं व्याचष्टे—

इष्टाभावाद् भवेत्पूर्व, परश्चानिष्टयोगतः ।
तृतीयरोग सम्भूतं, चतुर्थं तु निदानजं ॥३१॥

अथेष्टविद्योगजं प्रथममार्त्तध्यानमाह—

पुत्रमित्रकलत्राणि, राज्यादिविभवोऽथवा ।
हा हा मम गतमिष्टं, चिन्तार्त्तध्यानमुच्यते ॥३२॥
संत्यज्य स्वात्मचैतन्य—मद्भा रत्नत्रयात्मकं ।
यदन्यन्मन्यतेऽभीष्टं, तन्मोहस्य विजृम्भितं ॥३३॥
तपश्चादिकं मोक्तव्यं, यदि कर्म मुमुक्षुभिः ।
स्वयमेव गतं कस्मा—दिष्टं शोचन्ति पण्डिताः ॥३४॥
आत्मज्ञानं सदा सौख्यं, आत्मज्ञानं सदा प्रियं ।
तन्न निर्याति कुत्रापि, किमिष्टं स्वात्मनो गतं ॥३५॥
ज्ञानं जन्यं सदा जप्ते—जनको ज्ञानमेव च ।
पुत्रपितृमतिभ्रान्तः, किमात्माऽयं विमुह्यति ॥३६॥
रत्नत्रयं यदेतस्य, स एवायं शिवेश्वरः ।
तन्न कुत्रापि निर्याति, हानिरस्य कुतो भवेत् ॥३७॥
चेतनाचेतनास्त्येव सम्बन्धो बाह्यवस्तुभिः ।
असन्तमपि तं कृत्वा, हन्तात्मन् ! तेन तप्यसि ॥३८॥

आसंसारमहाकर्म, - चमूचक्रेण चूर्णितं ।
 अंशोपि न परिस्पृष्टो, भीतिस्तस्य कुतस्तनी ॥३९॥
 लवणो नारके क्षिप्वा पिष्टं घृष्टमनन्तशः ।
 भीणं न याति चैतन्यं तदान्यैर्ममियं कृथाः ॥४०॥
 यदिष्टं तव चैतन्यं, तत्केनापि न हन्यते ।
 इष्टाभावं विनाप्यार्तं, हन्तात्मन् ! मा वृथा कृथाः ॥४१॥
 इष्टवियोगजं प्रथममार्त्तिनिराकरणोपायं चात्रोपदिष्टं ।

अथानिष्टसंयोगजं द्वितीयार्त्तव्यानमाह—

शत्रुदुर्जनदोषाग्नि- विषज्वालाद्विनाशनाः ।
 मां तुदन्ति तुदिष्यन्ति, चिन्तार्त्तध्यानगोचरा ॥४२॥
 मामके पशुपुत्रादौ, हा पीडा कीदृशी स्थिता ।
 दरिद्रत्वादिकं दुःखं, मयि जीवति बंधुसु ॥४३॥
 इत्यभीष्टवियोगेन मन्यते दुःखमात्मनः ।
 न जानातीह चात्मैव निःसंयोगः स्वभावतः ॥४४॥
 अद्वैतं यत्र सर्वत्र, ज्ञानैकात्म्ये समाश्रितं ।
 ततोऽनिष्टस्य संयोगः, कथंकारं विभासते ॥४५॥
 इष्टानिष्टानि कर्माणि, कर्मैव समुपासते ।
 ज्ञानविज्ञानमध्यास्ते कस्यानिष्टस्य संभवः ॥४६॥
 अनिष्टानिष्टचेष्टानि कर्माणि परमात्मनः ।
 न प्रीतिः नापि हि द्वेषो न भयः पुद्गलैः समं ॥४७॥

इष्टानिष्टदशाक्रान्तं कर्म जानीहि कैवलं ।
 योगोऽयोगस्तु तस्यैव, कर्मणस्तव किंच न ॥४८॥
 अनिष्टं तव नास्त्येव, विज्ञानैकनिजात्मनः ।
 असद्रूपं तथा कृत्वा, तत्फलं तत्फलं स्फुटं ॥४९॥
 एतदेव महानिष्टं, यन्नष्टं ज्ञानमात्मनः ।
 ज्ञानैकात्मस्थिते ज्ञाने सर्वमिष्टं हि जायते ॥५०॥
 इत्यनिष्टसंयोगजद्वितीयार्त्तव्यानप्रतिषेधमुद्दिष्टं ।
 अथ तृतीयं रोगसम्भूतार्त्तव्यानमाह—
 वातपित्तकफोद्रेकाक्षरसशोणितसम्भवाः ।
 दुष्टाहारविहारेण, विरुद्धा व्याधयो मम ॥५१॥
 तुन्दिलन्वं कृशत्वं च, बलीपलितसम्भवाः ।
 काममनिष्टकं कष्टं, कथंकारं विनश्यति ॥५२॥
 भिषग्मेघजमन्त्राद्याः, सर्वेभ्यमुपागताः ।
 हा हा मे व्याधयः कष्टा, विनश्यन्ति कथं कदा ॥५३॥
 इत्यादिरोगसंभृतां, पीडामात्मनि मन्यते ।
 निर्मलं निर्विकारं च, नैवात्मानं विबुध्यते ॥५४॥
 संसारोऽयं महाव्याधिः, यत्र वैद्यो न विद्यते ।
 अथ खेद्विद्यते वैद्यः, तदा स्वात्मैव नापरः ॥५५॥
 ज्ञानाद्वैते कथं व्याधि—ज्ञानाद्वैते कथं व्यथा ।
 ज्ञानाद्वैते कथं दुःखं, ज्ञानाद्वैते कथं मृतिः ॥५६॥

पित्तवातरसरलेष्म, शोणिताद्याश्च पुद्गलाः
 शरीरे पुद्गले सन्ते तवात्मन् किं कुर्वते । ॥५७॥
 एष एव महारोगो, मोहमूर्च्छामयो महान् ।
 यस्मिन् सति विज्ञानं, लभते नैव चेतनां ॥५८॥
 कर्मत्वष्टाकृता पीडा, यद्यात्मन् ! सह्यते चिरं ।
 कर्मभिः पीडितं कर्म कथं दुःखं करिष्यति ॥५९॥

इति रोमजनिततृतीयार्तध्याननिराकरणोपायमाश्रंकथितं ।

अथ चतुर्थनिदानभूतार्तध्यानमाह—

सर्वैश्वर्यप्रभुत्वानि, सर्वसाम्राज्यशक्तयः ।
 सर्वभोगोपभोगाश्च, सन्तु मे सर्वसिद्धयः ॥६०॥
 कलाकलापकौशल्यं, शस्त्रशास्त्रैकचारुता ।
 भाग्यसौभाग्यलावण्यं, कदा मम भविष्यति ॥६१॥
 इत्येतद्वासनासक्ताः, परद्रव्याभिलाषकाः ।
 बध्यन्ते निजदोषेण, निःस्पृहो नैव बध्यते ॥६२॥
 यं यं पश्यति लोकोऽयं, परस्य महिमोदयं ।
 तं तं कामयते सर्वं, परं पुण्येन लभ्यते ॥६३॥
 सुधाकुण्डसमुद्भूतो, यथा सलिलमानुषः ।
 मृगमृग्णां बहिर्दृष्ट्वा, तृष्णाञ्छेदाय धावति ॥६४॥
 तथाऽयं मोहतो जीवः सुखामृतमद्बोधधिं ।
 निजआत्मानं स्वयं त्यक्त्वा, बहिर्याति सुखेच्छया ॥६५॥

सुखबीजं सुखस्थानं, सुखहेतुं सुखप्रदं ।
 निजात्मानं स्वयं त्यक्त्वा, बहिर्भ्रम्यति मृदधीः ॥६६॥
 यस्य व्यायाऽपि संस्पृष्टा, महेन्द्रत्वं प्रयच्छति ।
 तं महेशं परित्यज्य, महामृदो याचते परम् ॥६७॥
 त्रैलोक्यानुग्रहं कर्तुं, धत्तेऽनन्तचतुष्टयम् ।
 यो देवः स कथं नाम, दारिद्रैः परिहूयते ॥६८॥
 रत्नत्रयस्वभाषोऽपि, पार्थिवं रत्नमीहते ।
 स्वयं कल्पद्रुमारूढो, बदरीं यातुमुत्सुकः ॥६९॥
 शुभाशुभपरिणाशा, ये केचित् पदगन्ताश्च ते ।
 त्रिलोकेऽनन्तशो भुक्ता निदानं क्रियते कथं ॥७०॥
 इति चतुर्थनिदानार्त्तध्यानप्रतिषेधमात्रं कथितम् ।
 इदानीं सर्वार्त्तध्यानयुक्तस्य पुरुषस्य लक्षणमाह—
 शोकशङ्काभयभ्रान्ति, मोहमूर्च्छाभ्रमभ्रमम् ।
 दैन्याक्रन्दननिःश्वास—आलापपरिदेवनम् ॥७१॥
 निद्राप्रमादवैकल्यं, चिन्ता चित्तस्य विप्लवः ।
 कलहो विषयोद्रेक, इत्यार्षध्यानलक्षणम् ॥७२॥
 दृढकर्मसमाकीर्णं, बहुदुःखनिबन्धनम् ।
 तिर्यग्जन्मफलं तस्य, संसारावर्तवर्त्तिकः ॥७३॥
 इत्यशुभविकल्परूपार्त्तध्यानलक्षणं प्रतिपादितम् ।
 इदानीं महाऽशुभान् रौद्रध्यानविकल्पानाह—

हिंसानन्दो मृषानन्दः, स्तेयानन्दः सुरक्षणम् ।
 चतुर्धा भिद्यते रौद्रं, ध्यानं पापैकचेतसम् ॥७४॥
 हिंसानन्दोवधः स्याद्वा, वधवाचरिसोत्सुकः ।
 वधे कृते श्रुते दृष्टे, परमानन्दसम्भवः ॥७५॥
 वधकस्तवनश्लाघो, वधकोपायदर्शनम् ।
 शस्त्रयुद्धकथाप्रीती, रोमाञ्चः शौर्यवर्णने ॥७६॥
 इति रौद्ररसोद्रेकं, भजते मोहमावृतः ।
 न जानीते निजमात्मानं, सर्वजन्तुषु वर्तते ॥७७॥
 परमात्मेव सर्वत्र, सर्वजन्तुषु तादृशः ।
 तस्य मेदो न विज्ञातः, कस्मै कुप्यति मूढधीः ॥७८॥
 अविचारितजं बन्धुं, हत्वा रोदिति लब्धतो ।
 विचारं निजमात्मानं, हत्वा तुष्यति जन्तुषु ॥७९॥ (?)
 सिद्धो न शुद्धचेतन्यं, वैरविद्वेषहेतवे । ?
 कर्मणामपराधोऽयं, जीवो चेदपराध्यति ॥८०॥
 हतो न नाशमायाति, रक्षितो नैव जीवति ।
 आत्मा स्वकर्मभोगेऽपि, पापं पुण्यं प्रयच्छति ॥८१॥ (?)
 धीरोऽहं शूरशौण्डीरो, इति चेतसि मा कथाः ।
 घोरं कर्म परिणामः, स शूरः स च कातरः ॥८२॥
 आनन्दितोऽसि यद्घाते, यद्घाते कीर्तिमानसि ।
 कीर्तिनिन्द्यवधं मिथ्या, सत्या मोहपरम्परा ॥८३॥
 इति हिंसानन्दं प्रथमं रौद्रध्यानप्रतिषेधमात्रं कथितम् ।

अथ द्वितीयं मृषानन्दरीद्रध्यानमाह—

मृषाजल्पनचातुर्यान्, मया विश्वं प्रतारितम् ।
 असत्यं सत्यतां नीतं, यथा मुह्यन्ति पण्डिताः ॥८४॥
 मृषाशास्त्रैः मृषामन्त्रैः मृषातन्त्रप्रकाशनैः ।
 मायया मोहितो लोको, यथा सत्याय कुप्यति ॥८५॥
 सत्यं राजसभामध्ये, मृषावादं करोम्यहम् ।
 असत्यं सत्यतां याति, मयि जल्पति तत्क्षणात् ॥८६॥
 कृतं कुर्वे करिष्येऽहं, मृषावादेन वञ्चनम् ।
 कष्टेऽहं पातयिष्यामि, ये गर्वोद्धतचेतसः ॥८७॥
 इत्यादिकं मृषानन्दं, वेष्टते मुग्धमानसः ।
 न जानीतेऽपशब्दोऽहं, शब्दाः कर्मणस्पृद्गलाः ॥८८॥
 आस्तां तावन्मृषावादो, वाचोऽपि न तदाश्रयाः ।
 भावाभावाश्रयास्तस्य, द्रव्यवाचस्तु दूरगाः ॥८९॥ (?)
 महानन्दी यथा कश्चित्, पीत्वा हालाहलं विषम् ।
 असत्यजल्पनं कृत्वा, तथा तुष्यति मन्दधीः ॥९०॥
 इति मृषानन्दं द्वितीयरीद्रध्यानं निगदितं ।

अथ तृतीयं स्तेयानन्दरीद्रध्यानमाह—

चौर्यचातुर्यचारुत्वं, चौर्यचर्याचमत्कृतिः ।
 चौर्याचारे चिरं चिन्ता, चौर्यचारित्रदर्शनम् ॥९१॥

हुते च हारिते चैव, परद्रव्ये महोत्सवः ।
 स्वदते च महास्वादं, परद्रव्यं च भक्षणे ॥९२॥
 चौरौत्कर्षकथादर्शी, चौरसन्तानपोषकः ।
 चौर्यस्तुतिः सदानन्द, शचौर्यध्याने च तत्परः ॥९३॥
 हस्त्याद्यध्यवसायेन, स्तेयानन्दो विजृम्भते ।
 न मन्यते परद्रव्यं, विषादपि महाविष ॥९४॥
 परद्रव्यग्रहग्रस्तः, क्षिप्तः संसारसागरे ।
 निमोदजं महादुःखं, महामोहं च लम्बितः ॥९५॥
 यथा यथा परद्रव्यं, स्वभावेन जिघृक्षति ।
 तथा तथा निजद्रव्यं, स्वभावेन विहीयते ॥९६॥
 यथा यथा निजद्रव्यं, स्वभावेन न हीयते ।
 तथा तथा परद्रव्यं, स्वभावेन जिघृक्षति ॥९७॥
 यावद् यस्य यथा यत्र, परद्रव्यं समाश्रितम् ।
 तावत्तस्य तथा तत्र, परं दुःखं समाश्रितम् ॥९८॥
 तथा चोक्तं श्लोपदेशे—
 परः परस्ततो दुःख—मात्मेवात्मा ततः सुखं ।
 अत एव महात्मानः, तन्निमिशं कुतोद्यमाः ॥
 निजद्रव्यस्थितिः सौख्यं,—मन्यस्तस्यैव विस्तरः ।
 परद्रव्यस्थितिर्दुःखं,—मन्यस्तस्यैव विस्तरः ॥९९॥
 इति स्तेयानन्दतृतीयरोद्रध्यानप्रतिषेधमाश्रमुक्तं ।

अथ चतुर्थं संरक्षणानन्वरीद्रध्यानमाह—

मम राज्यं धनं भूमिं, यदि वाञ्छन्ति केचन ।
 तेषामहं करिष्यामि, रुधिरैः पितृतर्पणम् ॥१००॥
 चन्द्रचारुप्रभाशुभ्रां, कीर्त्तिं मे यो न मन्यते ।
 तस्य मासैर्बलिं कृत्वा, ददाम्यहं सुनिश्चितम् ॥१०१॥
 कुलं शीलं बलं विद्यां, ममनिन्दन्ति ये जनाः ।
 कीटमारिं करिष्येऽहं तेषां कुलनिकुन्तनम् ॥१०२॥
 इति संरक्षणे रौद्रं, कुरुते तामसाशयः ।
 न जानीते महामोह—महामाया विजृम्भते ॥१०३॥(१)
 तवात्मत्वं निजं राज्यं तवात्मत्वं निजं धनम् ।
 तवात्मत्वं निजं भूमिं, तवात्मत्वं निजं सुखम् ॥१०४॥
 तवात्मत्वं कुलं शीलं, तवात्मत्वं महाबलम् ।
 तवात्मत्वं महाविद्या, तवात्मत्वं महाप्रियम् ॥१०५॥
 तत्तवात्मन् ! सदाग्राहं, निजरक्षा सुरक्षितम् ।
 ततः संरक्षणे रौद्रं, मा कृथा भूढमानसः ॥१०६॥
 मार्गसंसारवाथोधौ, गिलितं मोहरक्षसा ।
 तच्चैतन्यं न ते नष्टं, तस्य रक्षापि कीदृशी ॥१०७॥
 त्याज्यं कर्ममयं गात्रं, तच्चेत्यक्तं न शक्यते ।
 त्यागोपायः सदाचिन्त्यो, वृथा रक्षेति विप्लवः ॥१०८॥

त्याज्यलक्षणसम्बन्धो, विद्यते वपुषा समं ।
 सोऽपि बाह्यैर्न गेहाद्यैः, किं तद्रक्षार्थमाकुलाः ॥१०९॥
 इति संरक्षणानन्दचतुर्थं रौद्रध्यानप्रतिषेधमात्रं कथितम् ।
 इदानीं सर्वरौद्रध्यानयुक्तस्य पुरुषस्य लक्षणमाह—
 क्रूरत्वं वञ्चकत्वं च, नृशंसत्वं च कठोरता ।
 दण्डपारुष्यकारित्वं, रौद्रध्यानस्य चेष्टितम् ॥११०॥
 स्फुलिङ्गसदृशे नेत्रे, भ्रुकुटिभीषणाकृतिः ।
 प्रस्वेदकम्पनिः श्वांसं, बाह्यं रौद्रस्य लक्षणं ॥१११॥
 कृष्णलेश्या बलाधिक्यं, दृढकर्मफलोदयं ।
 नारकत्वं फलं तस्य, घोरकर्मैकमन्दिरम् ॥११२॥
 इति उद्देशमात्रेण आर्त्तरीद्ररूपाऽशुभविकल्पा उक्ताः ।

इदानीं शुभविकल्पानाह—

आर्त्तरीद्राश्रयं त्यक्त्वा, यो विकल्पोऽभिवर्तते ।
 तं सर्वं शुभमित्याहुः, ध्यानं ध्यानपदेश्वराः ॥११३॥
 तत् शुभध्यानं धर्म्यध्यानरूपेण चतुःप्रकारं भवतीत्याह ।
 आज्ञापायविपाकरच, तथा संस्थानचिन्तनम् ।
 इत्येवं योगिनः प्राहुः, धर्म्यध्यानं चतुर्विधम् ॥११४॥

तत्राज्ञाधर्म्यध्यानं व्याचष्टे—

जीवादिसप्ततत्त्वानां, जिनोक्तानां च चिन्तनम् ।
 तदाज्ञाविचयोनाम, धर्म्यध्यानमिदं मतम् ॥११५॥

धर्म्यध्याने ध्येयमाह—

पिण्डस्थं च पदस्थं च, रूपस्थं रूपवर्जितम् ।

ध्येयं चतुर्विधं प्रोक्तं, धर्म्यध्यानपथाध्वमैः ॥११६॥

नाभिपद्मादिरूपेषु, देहस्थानेषु योगिनाम् ।

अर्हमाद्यक्षरन्यासैः, पिण्डस्थं ध्येयमुच्यते ॥११७॥

प्रणवाद्यक्षरश्रेणीं, परमेष्ठ्यादिवाचिकाम् ।

ध्वनिना वर्णानं तस्य, पदस्थं ध्येयमुच्यते ॥११८॥

मामण्डलादियुक्तस्य, शुद्धरूपटिकभासिनः ।

चिन्तनं जिनरूपस्य, रूपस्थं ध्येयमुच्यते ॥११९॥

अतीन्द्रियस्य शुद्धस्य, रत्नत्रितयशालिनः ।

रूपातीतं मतं ध्येयं, चिन्तनं परमात्मनः ॥१२०॥

रागद्वेषद्वयं त्यक्त्वा, ज्ञानवैराग्यतन्मयः ।

यं यं विचिन्तयेद् योगी, तं तं धर्मैककारणम् ॥१२१॥

विषयाशावशात्तीतो निःकषायो जितेन्द्रियः ।

सत्क्रियो धर्ममध्यास्ते, निःक्रियो मुक्तिभाजनम् ॥१२२॥

इत्युद्देशमात्रेणाज्ञाविचयं नाम प्रथमं धर्मध्यानं निरूपितं ।

अथ द्वितीयमपायविचयं नाम धर्म्यध्यानमाह—

कस्मिन् कदा कुतः कीदृक्, कस्य केन क्रिया कथम् ।

अपायः कर्मजालस्य, स्यादित्यपायविचिन्तम् ॥१२३॥

कथं भावास्त्रयस्तयाज्यः, किं द्रव्यास्त्रयकारणम् ।

कथं सम्पद्यते बन्धः, कथं संवरनिर्जरे ॥१२४॥

दर्शनज्ञानचारित्र-मूर्तिरात्मा निरञ्जनः ।

कर्मैव बलवद् येन, नादूयते भवनाटकम् ॥१२५॥

अनेनदृशूविकल्पेन, कर्मणां बन्ध ईदृशः ।

ईदृशा कर्मबन्धेन, जायते दुःखमीदृशम् ॥१२६॥

इति चिन्ताविकल्पोऽय-मपायविचयो मतः ।

शृणुतुभ्यन्धीकृतं, चापायविचयस्ततः ॥१२७॥

इत्युद्देश्यमात्रेणापायविचयो नाम द्वितीयं धर्म्यध्यानमुक्तं ।

अथ तृतीयं विपाकविचयो नाम धर्म्यध्यानमाह—

अष्टानां कर्मणामीदृक्, विपाकः क्रूरकष्टदः ।

अचिन्त्यमहिमात्माऽयं, येन जीवो मृतः कृतः ॥१२८॥

यत्प्रभावादिदं ज्ञानं, निश्चेष्टं सर्पदष्टवत् ।

सत्यामपि महाशक्तौ, विपाकः स हि कर्मणाम् ॥१२९॥

ज्ञानावृतिविपाकोऽयं, यज्जानाति न किञ्चन ।

मोहकर्मविपाकोऽयं, जानन्नपि विमृह्यते ॥१३०॥

नामगोत्रविपाकोऽय-ममूर्तोऽपि हि मूर्तिमान् ।

आयुर्वेद्यविपाकोऽयं, सुखे दुःखे च नीयते ॥१३१॥

अन्तरायविपाकोऽयं, लभते नैव निर्वृतिम् ।

दर्शनावृतिपाकोऽयं, यन्मोक्षोऽपि न रोचते ॥१३२॥

इति विपाकविचय तृतीय धर्म्यध्यानमुद्दिष्टं ।

अथ चतुर्थसंस्थानविषयधर्म्यध्यानमाह—

इत्थं त्रिजगतः संस्था, कर्मणामिति संस्थितिः ।

द्रव्यषट्कस्य संस्थेय-मिति संस्थानचिन्तनम् ॥१३३॥

मदवन्मोहसंस्थानं, रजसो ऽर्द्धस्थमितिवत् ।

मधुलिप्तासिधारेव, वेद्यं नाम च चित्रवत् ॥१३४॥

कुलालवत् श्रितंगोत्र, -मायुष्कं लोहपाशवत् ।

भाण्डागारिकवत् विघ्नं, कर्मणामिति संस्थितिः ॥१३५॥

देहप्रमितिरात्मायं, कर्तृभोक्तृक्रियान्वितः ।

अणुस्कन्धस्वरूपोऽयं, पुद्गलः तद्विलक्षणः ॥१३६॥

अमूर्तखण्डरूपेण, धर्माधर्मौ तथा मर्तौ ।

जीवानां पुद्गलानां च, गतिस्थित्येककारणम् ॥१३७॥

कालाणवः स्वयं भिन्नाः, पुञ्जस्था मणयो यथा ।

वर्तनत्वेव द्रव्याणां, परिणमनहेतवः ॥१३८॥

अवगाहैकशक्तित्वेऽनन्तानन्तप्रदेशकम् ।

अखण्डामूर्तमाकाशं, द्रव्याणामिति संस्थितिः ॥१३९॥

इति चतुःप्रकारं धर्म्यध्यानमुद्देशमात्रमुक्तं ।

इदानीं सर्वधर्म्यध्यानयुक्तस्य पुरुषस्य लक्षणमाह—

सत्यं शौचं तपस्त्यागः क्षमा मार्दवमार्जवम् ।

संयमो ब्रह्मचर्यं च सदाकिञ्चन्यभावना ॥१४०॥

एतानि दशलक्षणानि धर्मध्यानयुक्तस्य ।

शुभलेश्या प्रभावत्वं, शुभभावमहोदयम् ।

शुभसौख्यं महास्थानं स्वर्गराज्यं हि तत्फलम् ॥१४१॥

इदानीं सूक्ष्मविकल्पप्रथमभेदेन अग्रिमभेद त्रयेण निविकल्पं
चतुःप्रकारं शुक्लध्यानमाह—

पृथक्त्वश्रुतवीचार—मेकत्वश्रुतनिश्चलम् ।

सूक्ष्मक्रियाप्रतिपाति, क्षीणक्रियानिवर्तकम् ॥१४२॥

अथ नानापृथक्त्ववितर्कवीचारं प्रथमं भेदं ध्याचक्षते—

आत्मद्रव्येषु पर्याये, गुणेवात्मस्वभावे ।

भावश्रुतानुसारेण, सवीचारं स्वचिन्तनम् १४३॥

अथैकपरमणौ वा, बहुपर्यायचिन्तनम् ।

अङ्गबाह्य श्रुतज्ञानाद्, योगसङ्क्रान्तिसङ्गतम् ॥१४४॥

योगत्रयेऽपि सङ्क्रान्तं, धत्तेऽनीहितवृत्तिः ।

ईषत्स्पृष्टात्मभावत्वं, त्रियोगभ्रमकारणम् ॥१४५॥

यावन्मात्मा शिवीभूत, स्तावत्कुत्रात्मदर्शनम् ।

आत्मदृष्टिं विना सूक्ष्मविकल्पा याति योगिनाम् ॥१४६॥

इति पृथक्त्ववितर्कवीचारं प्रथमशुक्लध्यानमुक्तं ।

अथ द्वितीयं एकत्ववितर्कवीचारं भेदमाह—

आत्मगुणे स्वपर्याय,—स्वसंवेदनलक्षणे ।

स्वस्मिन् एकत्वसंलीनं, तदेकत्व श्रुतस्थिरम् ॥१४७॥

स्वद्रव्यगुणपर्याय-स्तेषामेकत्र कुत्रचित् ।

आत्मानुभूतिभावेन, श्रुतेन परिनिश्चलम् ॥१४८॥

एकं चैतन्यपर्यायं, दृष्ट्वा ज्ञात्वानुभूय वा ।

तत्रैव समरसीभावं, धरो स्वात्मानुभूतितः ॥१४९॥

तदेव केवलज्ञानं, तदनन्तचतुष्टयम् ।

तदेव घातिकर्माणं, तदेवाचिन्त्यवैभवम् ॥१५०॥

इति एकत्ववितर्काधीनद्वितीयं शुक्लध्यानमुक्तं ।

अथ सूक्ष्मक्रियाप्रतिपाति नामधेयं तृतीयशुक्लध्यानमाह—

निर्वाणगतिसामीप्ये, काले केवलयोगिनाम् ।

परिस्पन्दारूपेण, सूक्ष्मा कायिकसत्क्रिया ॥१५१॥

अथ दण्डे कपादे वा, प्रतरे पूरणोऽथवा ।

कुर्वन्नात्मपरिस्पन्दं, देवः सूक्ष्मक्रियान्वितः ॥१५२॥

एतां सूक्ष्मक्रियां कुर्वन्, तद्ध्येयं परमास्पृशेत् ।

येन येनात्मसद्ध्यान-मप्रतिपाति जायते ॥१५३॥

ज्ञानी ज्ञानेन विज्ञानं, ज्ञात्वा विज्ञाननिर्भरः ।

ज्ञानैकरसविज्ञानं, जानीते ज्ञानतामयम् ॥१५४॥

अनिवृत्तिस्तथा ध्यानं, जायते परमेष्ठिनः ।

यथाऽशेषाणि कर्माणि, मस्मसात् कुरुतेक्षणात् ॥१५५॥

इति सूक्ष्मक्रियामनिवर्तकं तृतीयशुक्लध्यानमुक्तं ।

अथ चतुर्थं ध्युपरतक्रियानिवृत्तिभेदमाह—

क्षीणक्रियागतं कर्म, नष्टं कर्तृत्वमब्जसा ।

अहमेको भविष्यामि, शिवसौख्यं निरन्तरम् ॥१५६॥

यद्ध्यानं चान्तिमे क्षीणे, कर्मकाण्डे तनूभृतः ।

अनन्तेनापि कालेन, तद्ध्यानं नापसर्पति ॥१५७॥

ऊर्ध्वगतिस्वभावेन, धर्मद्रव्यसहायतः ।

अधर्मद्रव्यसहाय्याल्लोकाग्रे स्थितिरुत्तमा ॥१५८॥

रत्नत्रयबलं सौख्यं-मवगाढागुरुलघु-

मन्त्राधारं च सिद्धान्तं, लक्षणं गुणसंक्षिप्तम् ॥१५९॥

इति सर्वविकल्पप्रतिषेधद्वारेण चैतन्यशुद्धिकरणोपायमात्र
मत्र समुद्दिष्टं ।

इति पण्डितश्रीयशःकीर्तिकृतोऽयं ध्यानसारः समाप्तः ।

अथपण्डिताशाधविरचितं

अध्यात्मरहस्यम्

[योगोदीपनशास्त्रम्]

भव्येभ्यो भजमानेभ्यो, यो ददाति निजं पदम् ।

तस्मै श्रीवीरनाथाय, नमः श्रीगौतमाय च ॥१॥

नमः सद्गुरवे तस्मै, यद्वाग्दीपस्फुटीकृतात् ।

मार्गादारूढयोगः स्यान्, मोक्षलक्ष्मीकटाक्षभाक् ॥२॥

शुद्धे श्रुतिमतिष्याति, दृष्टयः स्वात्मनि क्रमात् ।

यस्य सद्गुरुतः सिद्धाः, स योगी योगपारगः ॥३॥

स स्वात्मेत्युच्यते शरवद्, भाति हृत्पङ्कजोदरे ।
 योऽहमित्यञ्जसा शब्दात् २पशूनां ३स्वविदा विदाम् ॥४॥
 यो न मुह्यति नो रज्य-त्यपि न द्वेष्टि कस्यचित् ।
 स्वात्मा दृग्बोधसाम्यात्मा, स शुद्ध इति बुध्यताम् ॥५॥
 आप्तोपज्ञमदोष्ट-विरोधात् ४ सम्यक्शुक्लयोः ।
 ध्यानयोः शास्ति या ध्येयं ५, सा गुरुक्तिरिति श्रुतिः ॥६॥
 श्रुत्या निरूपितः सम्यक्, शुद्धः स्वात्माऽञ्जसा यया ।
 युक्त्या व्यवस्थाप्यतेऽसौ, मतिरत्रानुमन्यताम् ॥७॥
 सन्तत्या वर्तते बुद्धिः, शुद्धस्वात्मनि या स्थिरा ।
 ६ज्ञानान्तरास्पर्शवती सा ध्यातिरिह गृह्यताम् ॥८॥
 शुद्धः स्वात्मा यया साक्षात्, क्रियते ज्ञानविग्रहः ।
 विशिष्टभावनास्पष्ट, श्रुतात्मा दृष्टिरत्र सा ॥९॥
 निजलक्षणतो लक्ष्यं, यद्वानुभवतः(ति) सुखम् ।
 सा संविच्छिद्वष्टिरात्मा, लक्ष्यं दग्धीश्च लक्षणम् ॥१०॥
 सैव सर्वविकल्पानां, दहनी दुःखदायिनाम् ।
 सैव स्यात् तत्परं ७ब्रह्म, सैव योगिभिरर्ध्यते ८ ॥११॥

१ आत्मा । २ मुख्याणाम् । ३ स्वस्य ज्ञानेन । ४ परोक्ष-प्रत्यक्ष-
 विरोधाभावात् । ५ आत्मानं प्रति रहस्यम् इत्यर्थः । ६ परद्रव्या-
 स्पर्शवती स्वद्रव्यस्पर्शवती इत्यर्थः । ७ तत्प्रसिद्धम् । ८ उपादेय-
 रूपां क्रियते याच्यते ।

तदर्थमेव मथ्येत, बुधैः पूर्वं श्रुताऽर्थाः ।
 ततश्चाभृतमप्यन्यद्, वार्तमैव मनीषिणाम् ॥१२॥
 यद्गिराभ्यस्येतः सा स्याद्, व्यवहारात् सः सङ्गुणः ।
 स्वात्मैव निश्चयात्तस्या, स्तदन्तर्वाग्भवत्वेन ॥१३॥
 रत्नत्रयात्मस्वात्मैव, मोक्षमोर्गोऽञ्जसाऽस्ति यः ।
 स पृष्टव्यः स एष्टव्यः, स द्रष्टव्यो मुमुक्षुभिः ॥१४॥
 शुद्धचिदानन्दमयं स्वात्मानं प्रति तथा प्रतीत्यनुभूत्योः ।
 स्थित्यां चाभिमुखत्वं गौण्या दग्धीक्रियास्तदुपयोगोऽग्रयाः ॥१५॥
 बुद्ध्याधानाच्छ्रद्धानः, स्वं संवेदयते स्वयम् ।
 यथा संवेद्यमाने स्वे, लीयते च श्रयीषयः ॥१६॥
 यथास्थितार्थान् पश्यन्ती, धीः स्वात्माभिमुखी सदा ।
 बुद्धिरत्र तदा बन्धो, ! बुद्ध्याधानं तदन्वियात् ॥१७॥
 अहमेवाहमित्यात्म, ज्ञानादन्यत्र चिन्तनाम् ।
 इदमस्मि करोमीदं, मिदं भुञ्ज इति क्षिपे ॥१८॥
 अहमेवाहमित्यन्त, जल्पसंपृक्तकल्पनाम् ।
 त्यक्त्वाऽवागमोच्चरं ज्योतिः, स्वयं पश्येदनश्वरम् ॥१९॥
 यद्यदुल्लिखति स्वान्तं, तच्चदस्वतयाऽत्यजेत् ।
 तथा विकल्पानुदये, दीद्योत्यात्माच्छचिन्मये ॥२०॥

१ मुख्याः । २ रत्नत्रयमयः । ३ तस्याः बुद्धेः आधानं सम्बन्धः
 बुद्ध्याधानं कथ्यते । ४ जानीयात् । ५ चिन्तनाम् । ६ परवस्तुतया

स विश्वरूपोऽनन्तार्थ-कारप्रसरभूत्वतः ।
 सोऽर्वाहदशमलक्ष्योऽपि, लक्ष्यः केवलचक्षुषाम् ॥२१॥
 तस्य लक्षणमन्तर्भा गुपयोगो ह्यहंतया ।
 नित्यमन्यतया भाग्यः, परेभ्योऽन्यत्र लक्षणात् ॥२२॥
 प्रयोर्लक्षणभेदस्तौ, भिन्नौ तोयानलौ यथा ।
 सोऽस्ति च स्वात्मपरयो-रिति सिद्धाऽत्र युक्तिवाक् ॥२३॥
 उपयोगश्चित्तः स्वार्थ-ग्रहण व्यापृतिः श्रुतेः ।
 शब्दगो दर्शनं ज्ञान-मर्थगस्तन्मयः पुमान् ॥२४॥
 अमुह्यन्तमरज्यन्त-मद्विपन्तं च यः स्वयम् ।
 शुद्धे तिष्ठते स्वे शुद्ध-मुपयोगं स शुद्धयति ॥२५॥
 भावयेच्छुद्धचिद्रूपं, स्वात्मानं नित्यमुद्यतः ।
 रागाद्युदग्रशत्रूणा-मनुत्पत्यै क्षयाय च ॥२६॥
 रागः प्रेम रतिर्द्याया, लोभं हास्यं च पञ्चधा ।
 मिथ्यात्वभेदयुक् सोऽपि, मोहो द्वेषः क्रुधादिषट् ॥२७॥
 सर्वत्रार्थादुपेक्ष्येऽपि, इदं मे हितमित्यधीः ।
 गृह्णन् प्रीयेऽहितमिति, श्रयन् दूयेऽत्र कर्मभिः ॥२८॥

१ छद्मस्थाम् । २ पृथग्भूतः अन्तरं भजतीति अन्तर्भाक् । ३ पृथग्भूतेभ्यः कथंचित् । ४ अचेतनद्रव्येभ्यः । ५ पुद्गलजीवयोः । ६ कर्णस्य । ७ स्वार्थः शब्दः, तस्य गृहणं व्यापारः । ८ स्त्रीपुन्रपुंसक-वेदरूपम् । ९ क्रोध-मानाऽरति-शोक-भय-जुगुप्साः । १० प्रीतिं करोति । १० पीडयते ।

बन्धतः सुगतौ स्वार्थैः, सुखाय दुर्गतौ मुहुः ।

दुःखाय चेत्यविधैव, मोहाच्छ्रेयाऽथ विद्यया ॥२९॥

निश्चयात् सच्चिदानन्दा, द्वयरूपं तदस्म्यहम् ।

ब्रह्मेति सतताभ्यासात्, लीये स्वात्मनि निर्मले ॥३०॥

सन्नेवाहं मया वेगे, स्वद्रव्यादिचतुष्टयात् ।

स्थित्युत्पत्तिव्यधात्मत्वा—दसन्नेव विपर्ययात् ॥३१॥

यथा जातु जगन्नाहं, तथाहं न जगत् क्वचित् ।

कथञ्चित् सर्वभावानां, १मिथो २व्यावृत्तिविचितः ॥३२॥

यदचेतत्तथानादि, चेतनीत्यमिहाऽथ यत् ।

चेतिष्यत्यन्यथा ३ऽनन्तं, यच्च चिद्द्रव्यमस्मि तत् ॥३३॥

एकमेकक्षणे सिद्धं, नश्यत् प्रायात्मना भवत् ।

४मता तिष्ठत्तदेवेद—मिति ५वित्या यथेक्ष्यते ॥३४॥

द्रव्यं तथा सदा सर्वं, द्रव्यत्वाच्चद्वदप्यहम् ।

विवर्तेऽनादिसन्तत्या, चिद्विवर्तैः ६पृथग्विधैः ॥३५॥

गुणपर्यायवद् द्रव्यं, गुणाः सहभुवोऽन्यथा ७ ।

पर्यायास्तत्र चैतन्यं, गुणः ८पुंस्त्वन्वयित्वतः ९ ॥३६॥

रूपित्वं पुद्गले धर्मे, गत्युपग्राहिता १०तयोः ।

स्थित्युपग्राहिताऽधर्मे, परिणेतृत्वयोत्रना ॥३७॥

१ परस्परम् । २ पृथक्स्वभावपरिज्ञानम् । ३ अन्येन प्रकारेण ।

४ विद्यमानेन । ५ ज्ञानेन । ६ तानाप्रकारैः । ७ क्रमभुवः पर्यायाः

८ आत्मनि । ९ अनुगामित्वात् । १० जीव-पुद्गलयोः ।

सर्वत्र^१काले सर्वेषां, स्वेऽवगाहोपकारिता ।
 सर्वेषामर्थपर्यायः, सूक्ष्मः प्रतिक्षणक्षयी ॥३८॥
 वागम्योऽनन्तरः स्थेयान्, मूर्तो व्यञ्जनपर्यायः ।
 जीवपुद्गलयोर्द्रव्यं, तन्मयं ते च तन्मयाः ॥३९॥
 चेतनोऽहमिति द्रव्ये, शैक्व्यं मुक्ताश्च हास्यत् ।
 चैतन्यं चिद्विवर्तिश्च^२, भग्यामील्य मिलाम्यजे ॥४०॥
 यश्चक्रीन्द्राहमिन्द्रादि, भोगीनामपि जातु न ।
 शश्वत्सन्दोहमानन्दो मामेवाभिव्यनजिम^३ तम् ॥४१॥
 अविद्यां विद्यया षट्पा^४,—प्युपेक्षा संज्ञयाऽसृक्त् ।
 कृन्ततो मदभिव्यक्तिः^५, क्रमेण स्यात्पराऽपि मे ॥४२॥
 समस्तवस्तुविस्तारा, कारकीर्णोऽपि पर्यायात्^६ ।
 द्रव्यार्थादेक एवास्मि, वाच्यः^७ कस्यापि नार्थतः^८ ॥४३॥
 तदेव^९ तस्मै कस्मैचित्, परस्मै ब्रह्मणेऽमुना ।
 सूक्ष्मेनेदं मनः शब्द—ब्रह्मणा संस्करोम्यहम् ॥४४॥
 हृत्सरोजेऽष्टपत्रेऽधो,—मुखे^{१०}द्रव्यमनोऽम्बुजे ।
 योगार्कतेजसा बुद्धे, स्फुरश्चस्मि परं महः ॥४५॥

१ वटनाकाले । २ ज्ञानपर्यायान् । ३ आत्मद्रव्ये । ४ अनुभवामि ।
 ५ मम प्रकटता । ६ व्यवहारात् । ७ वचनगोचरः । ८ निश्चयात् ।
 ९ तस्मात्कारणात् । १० गुणदोषविचारस्मरणादिप्रणिधानमात्मनो
 भावमनः । तदभिमुखस्यास्थैवाऽनुग्राहिपुद्गलोच्छयो द्रव्यमनः ।

ध्वस्ते मोहतमस्यान्त, - दृष्ट्वाऽस्तेऽक्षमलौकित्तये ।
 शून्योऽप्यन्यैः स्वतोऽशून्यो, मया दृश्येऽयमप्यहम् ॥४६॥
 मामेवाऽहं तथा पश्यन् ऐकाग्र्यं परमश्नुवे ।
 भजे मत्कन्दमानन्दं^१, निर्जरासंवरावहम् ॥४७॥
 अनन्तानन्तचिच्छक्ति, चक्रयुक्तोऽपि तत्त्वतः^२ ।
 अनाद्यविद्यासंस्कार-वशा-दसैर्बहिः स्फुरन् ॥४८॥
 यदा यदधितिष्ठामि, तदा तत्स्वतया वपुः ।
 ३विद्वांस्तद्बुद्धिहानिभ्यां, ४स्वस्थ मन्ये चयस्यौ ॥४९॥
 दारादिवपुरम्येवं, तदात्माधिष्ठितं विदन् ।
 तदात्मत्वेन^५ तत्सौख्य- दुःखे संविमजे पुरा ॥५०॥
 सम्प्रत्यात्मतयात्मानं, देहं देहतयात्मनः ।
 परेषां^६ च विदन् साम्य-सुधां ७चर्वन्विक्रियाम् ॥५१॥
 तत्त्वविज्ञानवैराग्य-रुद्धचिच्चस्य खानि मे ।
 न मृतानि न जीवन्ति, न सुप्तानि न जाग्रति ॥५२॥
 विशदज्ञानसन्ताने, संस्कारोद्बोधरोधिनि^८ ।
 ९जाग्रत्यजाग्रत्स्मृत्यादेः, किं स्मरेत्^{१०} ११कल्पनाऽपि मे ॥५३॥

१ मत्सम्भवं आत्मोत्थमिति यावत् । २ शुद्धनिश्चयनयापेक्षया ।

३ ज्ञानवान् । ४ तस्य वपुषः बुद्धिश्च हानिश्च ताभ्यां । ५ स्व-

कीयत्वेन । ६ दारादीनाम् । ७ अनुभवनं तिष्ठामि । ८ संकल्प-

विकल्पनिरोधके । ९ सति । १० बाह्यवस्तुं प्रति किं स्मरेत् ?

अपि तु न । ११ कल्पना परिणतिकर्त्री ।

निश्चित्यानुभवन् हेयं, स्वानुभूत्यै बहिस्त्यजन् ।
 आदेयं चाददानः स्यां, भोक्तृ^१ रत्नत्रयात्मकः ॥५४॥
 हित्वोषयोगमशुभं, श्रुताभ्यासान्छुभं श्रितः ।
 शुद्धमेवाधितिष्ठेयं, श्रेष्ठा निष्ठा हि सैव मे ॥५५॥
 उपयोगोऽशुभो राग-द्वेषमोहैः क्रियात्मनः ।
 शुभः केवलधर्मानु-रागाच्छुद्धः स्वचिल्लयात् ॥५६॥
 स एवाहं स एवाह-मिति भावयतो मुहुः ।
 योगः स्यात् कोऽपि निःशब्दः, शुद्धस्वात्मनि यो लयः ॥५७॥
 शुद्धशुद्धस्वचिद्रूप, एव लीनः कुतोऽपि न ।
 विभेति परमानन्द, एव विन्दति भावकम्^२ ॥५८॥
 तदैकाग्र्यं परं प्राप्नोति, निरुन्धन्नशुभास्रवम् ।
 क्षपयन्नर्जितं चैनो, जीवन्मप्यस्ति निर्धृतः ॥५९॥
 यद्भावकर्म रागादि, यज्ज्ञानावरणादि तत् ।
 द्रव्यकर्म यदङ्गादि, नोक्तमोज्झामि तद् बहिः ॥६०॥
 भाव्यते^३ऽभीक्ष्णमिष्टार्थ-प्रीत्याद्यात्मतयात्मना ।
 वेद्यते यत्करोतीमं, यद्वशे^४ भावकर्म तत् ॥६१॥
 बोधरोधादिरूपेण बहुधा पुद्गलात्मना^५ ।
 विकायति^६ चिदात्मापि ऽयेनात्मा द्रव्यकर्म तत् ॥६२॥

१ निजचैतन्यभावस्य भोक्ता अहं भवेयम् । २ परमानन्दम् । ३
 वेद्यते । ४ सति । ५ पुद्गलस्वभावेन । ६ विरूपको (कर्मरूपो)
 भवति । ७ कर्मणा ।

यज्जीवेऽङ्गादि तद्बुद्धि-हान्यर्थः पुद्गलोच्चयः ।
 तथा विकुरुते कर्म-वशाञ्चोक्तं नाम तत् ॥६३॥
 व्यवहारेण मे हेय-मसद्ग्राह्यं च सद्बहिः ।
 सिद्धये निश्चयतोऽध्यात्मं, मिथ्येतरदृगादिकम्^१ ॥६४॥
 न मे हेयं न चाऽऽदेयं, किञ्चित् परमनिश्चयात् ।
 तद्यत्नसाध्या वाऽयत्न-साध्या वा सिद्धिरस्तु मे ॥६५॥
 भवितव्यतां^२ भगवती मधियन्तु^३ ४ रहन्त्वहं करोमीति ।
 यदि सद्गुरूपदेशव्यवसितजिनशासनरहस्याः ॥६६॥
 शुद्धबुद्धस्वचिद्रूपा-दन्यस्याभिमुखी रुचिः ।
 व्यवहारेण सम्यक्त्वं, निश्चयेन तथाऽऽत्मनः ॥६७॥
 निर्विकल्पस्वसंविद्धि-रनर्पितपरग्रहा ।
 सज्ज्ञानं निश्चयादुक्तं, व्यवहारनयात् परम् ॥६८॥
 यदेव ज्ञानमर्थेन, संसृष्टं प्रतिपद्यते ।
 वाचकत्वेन शब्दः स्यात् तदेव सविकल्पकम् ॥६९॥
 सद्बुद्धं सर्वसावद्य-योगव्यावृत्तिरात्मनः ।
 गौणं^५ स्याद् वृत्तिरानन्द, -सान्द्रा कर्मच्छिदाऽञ्जसा ॥७०॥
 तत्त्वार्थाभिनिवेशनिर्णयतप, रक्षेष्टामयीमात्मनः
 शुद्धिं लब्धिवशाद्भजन्ति विकल्पां^६, यद्यच्च पूर्णमपि ।

१ मिथ्यादृगादिकं हेयम्, सम्यग्दृगादिकं ग्राह्यम् । २ माहात्म्य-
 वतीम् । ३ आश्रयन्तु । ४ त्यजन्तु । ५ व्यवहारम् । ६ व्यवहार-
 रूपां अपूर्णमित्यर्थः ।

स्वात्मप्रत्ययविशितल्लयमयीं, तद्भवसिंहप्रियां
भृयादो व्यवहारनिश्चयमयं, रत्नत्रयं श्रेयसे ॥७१॥
शश्वन्धेतयते यदुत्सवमयं, ध्यायन्ति यद्योगिनो
येन प्राणिति विश्वमिन्द्रनिकरा, यस्मै नमः कुर्यते ।
वैचित्र्यं जगतो यतोऽस्ति पदवी, यस्यान्तरप्रत्ययो
मुक्तिर्यत्र लयस्तदस्तु मनसि, स्फूर्जतु परं ब्रह्म मे ॥७२॥

इति पण्डिताशाधरविरचितं
अध्यात्मरहस्याऽपरनाम योगोद्घोषनशास्त्रं
समाप्तम् ॥

अर्हद्भक्तिः

जय नाथ ! जय जिनेश्वर ! जय जय कन्दपदर्पभरदलन !
जय नष्टधातिकर्मक ! जय देवेन्द्रमुकुटघृष्टितचरण ! ॥१॥
श्रियः पतिः श्रीवरमङ्गलालयः सुखं निषण्णो हरिविष्टरेऽनिशं
निषेव्यते योऽखिललोकनायकैः स मङ्गलं नोऽस्तु परं परो जिनः २
सिद्धार्थ ! सिद्धिकर ! शुद्ध ! समृद्ध ! शुद्ध ! ।
मध्यस्थ ! सुस्थित ! शिवस्थित ! सुव्यवस्थ !
वाग्मिन ! उदार ! भगवन् ! सुगृहीतनामन् !
आनन्दरूप ! पुरुषोत्तम ! मां पुनीहि ॥३॥
देवाधिदेव ! परमेश्वर ! वीतराग !
सर्वज्ञ ! तीर्थकर ! सिद्ध ! महानुभाव !

त्रैलोक्यनाथ ! जिनपुङ्गव ! वर्द्धमान !
 स्वामिन् ! गतोऽस्मि शरणं चरणद्वयं ते ॥४॥
 कल्याणमङ्गलसुखावह ! भद्रमूर्ते !
 भर्ता ! प्रशान्त ! निरुपप्लव ! सौम्यसम्यक् !
 विक्रान्त ! कान्त ! विपदन्त ! भदन्त ! दान्त !
 मा मा मम स्म मनसोऽपगमः कथञ्चित् ॥५॥
 कल्पद्रुमामृततरसायन ! कामधेनो !
 चिन्ताभण्ड ! गुणसमुद्र ! मृनीन्द्रचन्द्र !
 सिद्धोषधे ! सुखनिधे ! सुविधे ! विधेया,
 धीस्ते स्तुतौ मम यथास्ति तथा विधेया ॥६॥

अदृष्टपर्यन्तसुखप्रदायिने ।
 विमूढसत्त्वप्रतिबोधहेतवे ॥
 अजन्मने जन्मनिबन्धनच्छिदे ।
 निराश्रुतिज्ञानमयाय ते नमः ॥७॥
 चतुर्निकायामरवन्दिताय,
 धातिसयावाप्तचतुष्टयाय ।
 कुतीर्थतर्काजितशासनाय,
 देवाधिदेवाय नमो जिनाय ॥८॥

इन्द्रत्वं च निगोदतां च बहुधा मध्ये तथा योनयः ।
 संसारे भ्रमता चिरं यदखिलाः प्राप्ता मयाऽनन्तशः ॥

तन्नापूर्वमिहास्ति किञ्चिदपि मे हित्वा विमुक्तिप्रदां ।
सम्यग्दर्शनबोधवृत्तिपदवीं तां देव ! पूर्णं कुरु ॥९॥

देव ! त्वदीयचरणद्वयदर्शनेन,
कर्मक्षयं भवति बोधिसमाधिसौख्यम् ।
निष्ठामियति विलयं खलु पापमूलं,
सर्वार्थसिद्धिविपुलं परतः सुखं च ॥१०॥

अहंभक्तिः

बोधोऽवधिः श्रुतमशेषनिरूपितार्थ—,
मन्तर्बहिः करणजा सहजा मतिस्ते ।
इत्थं स्वतः सकलवस्तुविवेकबुद्धेः,
का स्याज्जिनेन्द्र ! भवतः परतो व्यपेक्षा ॥१॥
ध्यानावलोकविगलत्तिमिरप्रताने,
तां देव ! केवलमयीं श्रियमादधाने ।
आसीत्त्वयि त्रिभुवनं मुहुर्मुत्सवाय,
व्यापारमन्थरमिवैकपुरं महाय ॥२॥
छत्रं दधामि किमु चामरमुत्क्षिपामि,
हेमाम्बुजान्यथ जिनस्य पदेऽर्पयामि ।
इत्थं मुदामरपतिः स्वयमेव यत्र,
सेवापरः परमहं किमु वञ्चि तत्र ॥३॥

त्वं सर्वदोषरहितः सुनयं वचस्ते,
 मत्त्वानुकम्पनपरः सकलौघविधिरच ।
 लोकस्तथापि यदि तुष्यति न त्वयीश !,
 कर्मास्य तन्ननु रचाविव कौशिकस्य ॥४॥
 पुष्पं त्वदीयचरणार्चनपीठसङ्गात्,
 चूडामणी भवति देव ! जगत्प्रयस्य ।
 अस्पृश्यमन्यशिरसि स्थितमप्यतस्ते,
 को नाम साम्यमनुशास्त्रमनीश्वराद्यैः ॥५॥
 मिथ्यामहान्धतमसावृतमप्रबोध—,
 मेतत् पुरा जगदभृद्भवगर्तपाति ।
 तदेव दृष्टिहृदयाब्जविकासकान्तैः,
 स्याद्वादरश्मिभिरथोद्धृतवांस्त्वमेव ॥६॥
 पादाम्बुजद्वयमिदं तव देव ! यस्य,
 स्वच्छे मनःसरसि समिहितं समास्ते ।
 तं श्रीः स्वयं भजति तं नियतं वृणीते,
 स्वर्गापवर्गजननीव सरस्वतीयम् ॥७॥
 विनमदमर, श्रेणी मौलि, स्फुरन्मणिमालिका,
 किरणलहरी, पातस्तथायन्, नखद्युतिकन्दलम् ।
 प्रणतदुरित, ध्वान्तध्वंस, प्रभातदिवाकरो,
 दिशतु भवतां श्रेयः शीघ्रं जिनाङ्घ्रिसरोरुहं ॥८॥
 इति अर्हदभक्तिः ।

हार्दिकभावना

प्रातर्विधिस्तथ पदाम्बुजपूजनेन ।

मध्याह्नपन्निधिरयं मुनिमाननेन ॥

सायन्तनोऽपि समयो मम देव ! यापान् ।

नित्यं त्वदाचरणकीर्तनकामितेन ॥१॥

भक्तिं नित्यं जिनचरणयोः सर्वसत्त्वेषु मैत्री ।

सर्वातिथ्ये मम विभवधीर्बुद्धिरध्यात्मतत्त्वे ॥

सद्विद्येषु प्रणयपरता चित्तवृत्तिः परार्थे ।

भूयादेतद् भवति भगवन् ! धाम यावत्त्वदीयम् ॥२॥

अर्हद्भक्तिपरायणस्य विशदं जैनं वचोऽभ्यस्तो ।

निर्जिह्वस्य परापवादवदने शक्तस्य सत्कीर्तने ॥

चारिश्रोत्रतचेतसः क्षपयतः कोपादिविद्वेषिणो ।

देवाध्यात्मसमाहितस्य सकलाः सप्यन्तु मे वासराः ॥३॥

जीवाजीव्यदार्थतत्त्वविदुषो बन्धास्त्रयौ रून्धतः ।

शश्वत् संवरनिर्जरे विदधतो मुक्तिभियं काङ्क्षतः ॥

देहादेः परमात्मतत्त्वममलं मे पश्यतस्तत्त्वतः ।

धर्मध्यानसमाधिशुद्धमनसः कालः प्रयातु प्रभो ! ॥४॥

व्यसननिहिति शून्योद्युक्ति गुणोज्ज्वलसङ्गतिः ।

करणविजिति जन्मव्रस्तिः कषायनिराकृतिः ॥

जिनमतिरतिः सङ्गत्यक्तिस्तपश्चरणे भतिः ।

तरितुमनसो जन्माम्भोधि भवन्तु जिनेन्द्र ! मे ॥५॥

आवाल्याज् जिनदेव देव भवतः श्रीपादयोः सेवया ।
 सेवासक्तविनेयकल्पलतया कालोऽद्य यावद्भूतः ॥
 त्वां तस्याः फलमर्थये तद्धुना प्राणप्रयाणक्षणे ।
 त्वन्नामप्रतिघट्टवर्णपठने कण्ठोऽस्त्वकुण्ठो मम ॥६॥
 शास्त्राभ्यासो जिनपतिस्तुतिः सङ्गतिः सर्वदार्यैः ।
 सद्ब्रत्तानां गुणगणकथा दोषवादे च मौनम् ॥
 सर्वस्याऽपि प्रियहितवचो भावना चात्मतत्त्वे ।
 सम्पद्यन्तां मम भवभवे यावदेतेऽपवर्गः ॥७॥

अर्हत्स्तुतिः

तुभ्यं नमो दशगुणोर्जितदिव्यभात्र ! ।
 कोटिप्रभाकरनिशाकरजैत्रतेजः ! ॥
 तुभ्यं नमोऽतिचिरदुर्जयघातिजात-
 घातोपजातदशसारगुणाभिराम ! ॥१॥
 तुभ्यं नमः सुरनिकायकृतैर्विहारे,
 दिव्यैश्चतुर्दशविधातिशयैरुपेत ! ।
 तुभ्यं नमः त्रिभुवनाधिपतित्वचिह्न-
 श्रीप्रातिहार्याष्टकलभितार्हन् ! ॥२॥
 तुभ्यं नमः परमकैवल्योद्यवार्धे ! ।
 तुभ्यं नमः समसमस्तपदावलोक ! ॥
 तुभ्यं नमो निरुपमाननिरन्तरीर्य ! ।
 तुभ्यं नमो निजनिरञ्जननित्यसौख्य ! ॥३॥

तुभ्यं नमः सकलमंगलवस्तुमुख्य ! ।
 तुभ्यं नमः शिवसुखप्रद ! पापहारिन् ! ॥
 तुभ्यं नमस्त्रिजगदुत्तमलोकपूज्य ! ।
 तुभ्यं नमः शरणभूषय रक्ष रक्ष ॥४॥
 तुभ्यं नमोऽस्तु नवकेवलपूर्वलब्धे ! ।
 तुभ्यं नमोऽस्तु परमैश्वर्योपलब्धे ! ॥
 तुभ्यं नमोऽस्तु मुनिकुञ्जर ! यूथनाथ ! ।
 तुभ्यं नमोऽस्तु भुवनत्रितयैकनाथ ! ॥५॥
 तुभ्यं नमोऽधिगुरवे, नमस्तुभ्यं महाधिये ।
 तुभ्यं नमोऽस्तु भव्याब्जबन्धवे गुणसिन्धवे ॥६॥
 तुभ्यं नमः सकलघातिमलव्यपाय—
 सम्भूतकेवलमयामललोचनाय ।
 तुभ्यं नमो दुरतिबन्धनशृङ्खलानां ।
 लेब्धे भवार्शलभिदे जिनकुञ्जराय ॥७॥
 तुभ्यं नमस्त्रिभुवनैकपितामहाय ।
 तुभ्यं नमः परमनिर्वृतिकारणाय ॥
 तुभ्यं नमोऽधिगुरवे गुरवे गुणौघैः ।
 तुभ्यं नमो विदितविश्वजगत्त्रयाय ॥८॥
 तुभ्यं नमस्त्रिभुवनार्तिहराय नाथ !
 तुभ्यं नमः क्षितितलामलभूषणाय ॥

तुभ्यं नमस्त्रिजगतः परमेश्वराय ।
 तुभ्यं नमो जिनभवोदधिशोषणाय ॥९॥
 तुभ्यं नमोऽप्रमितवीर्यतया युताय ।
 तुभ्यं नमः प्रियहितप्रतिपादकाय ॥
 तुभ्यं नमः सकलसत्त्वहितङ्कराय ।
 तुभ्यं नमो दुरितसन्ततिमर्दनाय ॥१०॥

पृष्ठ ६३ ईदृशः श्लोकोऽस्ति

अथ सिद्धभक्तिः

सम्यग्ज्ञानत्रयेण प्रविदितनिखिलज्ञेयतत्त्वप्रपञ्चाः,
 प्रोद्भूय ध्यानवातैः सकलमघरजः प्राप्तकैवल्यरूपाः ।
 कृत्वा सत्त्वोपकारं त्रिभुवनपतिभिर्दत्तयात्रोत्सवा ये,
 ते सिद्धाः सन्तु लोकत्रयशिखरपुरीवासिनः सिद्धये वः ॥१॥
 दानज्ञानचरित्रसंयमनय, प्रारम्भगर्भ मनः,
 कृत्वान्तर्बहिरिन्द्रियाणि मरुतः, संयम्य पञ्चापि च ।
 पश्चाद्भीतविकल्पजालमखिलं, अस्यत्तमः सन्ततिं,
 ध्यानं तत्प्रविधाय ये च मुमुक्षु, स्तेभ्योऽपि बद्धोऽञ्जलिः २
 इत्थं येऽत्र समुद्रकन्दरसरः, स्रोतस्विनीभूतभो-
 द्वीपाद्रिद्रुमकाननादिषु धृत, ध्यानावधानद्वयः ।

कालेषु त्रिषु मुक्तिसङ्गमजुषः स्तुत्यास्त्रिभिर्विष्टपैः,
 ते रत्नत्रयमङ्गलानि ददतां, भव्येषु रत्नाकराः ॥३॥
 लोकोर्ध्वभागविजने मुक्तिकान्ताविराजितान् ।
 नष्टकर्माष्टकान् सिद्धान् विशुद्धान् हृदि भावये ॥४॥
 कर्मबन्धनमुक्तेभ्यः प्राप्तेभ्यः परमं पदम् ।
 साक्षात् कृतात्मरूपेभ्यः सिद्धेभ्यः सर्वदा नमः ॥५॥
 स्वस्वरूपस्थितान् शुद्धान् प्राप्ताष्टगुणसम्पदः ।
 नष्टाष्टकर्मसन्दोहान् सिद्धान् वन्दे पुनः पुनः ॥६॥

संसारचक्रगमनागतिविप्रमुक्तान् ।
 नित्यं जरामरणजन्मविकारहीनान् ॥
 देवेन्द्रदानव्रगणैरमिषूज्यमानान् ।
 सिद्धांस्त्रिलोकमहितान् शरणं प्रपद्ये ॥७॥

बाह्याभ्यन्तरहेतुजातसुदृशः पूर्वश्रुतैरादिमान् ।
 शुक्लध्यानयुगाद् विजित्य दुरितं लब्ध्वा स योगिश्रियम् ॥
 प्राप्याऽयोगिपदं परेण सकलं निर्जित्य कर्मोत्करम् ।
 शुक्लध्यानयुगेन सिद्धसुगुणान् सिद्धान् समाराधये ॥८॥
 सिद्धेभ्यो निष्ठितार्थेभ्यो वरिष्ठेभ्यः कृतादरः ।
 अभिप्रेतार्थसिद्धयर्थं नमस्कुर्वे पुनः पुनः ॥९॥
 लोकालोकविलोकनैकचतुरं, यद् दर्शनं निर्मलं ।
 यस्य ज्ञानमनन्ततां प्रविदधत् सर्वात्मना वेदकम् ॥

यच्छक्तिं युगपद् क्षणेन नियतं, विश्वस्य चोद्धारिणी ।
यत् सौख्यं विगतप्रबाधमकलं, स पातु सिद्धः स्तुतः ॥१०॥

इति सिद्धभक्तिः ।

सिद्धभक्तिः

सिद्धाः शुद्धाः प्रबुद्धा व्यपगतविषदो दर्शनज्ञानचर्या,
संयोगाग्निप्रतानप्रकटपटुशिखा प्लुष्टकर्मन्धना ये ।
स्तुत्या नित्यं प्रयत्य ब्रतसमितितपो ध्यानवद्विमुनीन्द्रैः,
तान् वन्दे भक्तिनम्रः प्रविमलमनसा सस्तकन्यस्तहस्तः ॥१॥
आवाधानां वियोगो गुरुलघुविहः सूक्ष्ममत्यन्तवीर्यं,
दृग्ज्ञानानन्तभावः सुखमनुपरतं क्षायिकं दर्शनं च ।
रूपातीतरश्च रूपं मुनिभिरविहिता सम्यगष्टौ गुणास्ते,
सिद्धानां प्रागुपाचस्वतनुपरिमिते-रीषदूनाकृतीनां ॥२॥
आलोकान्ताद् व्रजन्ति व्यपगमसमयानन्तरं कर्मणां ते,
बीजाग्येरण्डकाना मित्रदहनशिखे-वाग्रतालाबुवद्वा ।
ऊर्ध्वस्वभावगत्या निलयमुपगतो यत्र चोन्मुक्त एकः,
तत्रानन्ताश्च तिष्ठन्त्यवगाहनगुणा निःप्रतिद्वन्द्ववृत्त्या ॥३॥
भव्योच्छेदप्रसङ्गान्नियति नियमिता संसृतिं प्राद्वुरन्ये,
तेषां युक्त्या न युङ्क्ते वचनमिह यतोऽतीतकालोऽध्यनन्तः ।

न प्रत्यायाति नान्तं व्रजितुमभिमनः कालशून्यप्रसक्तेः,
एतच्छालस्ततोऽपि न भवति विदुषां नव्यशून्यप्रसङ्गः ॥४॥

केचिद्दीपावसाना प्रतिमनिरनुगा मन्यते मुक्तिमेनां,
आचार्यो नैष मार्गो न हि भवति यतो विद्यमानस्य नाशः ।

सर्वेणैवात्मनांत्य-क्षण इति सपरैरभ्युपेतो परस्य,
स्यादुत्पत्तोनिमित्तं क्षण इव विगतो मध्यवर्ती क्षणत्वात् ॥५॥

मन्यन्ते नैव मुक्तिं व्युपरतकरणं कार्यतोऽपि व्यपेतां,
चैतन्यस्यात्मनिष्ठां प्रकृतिपुरुषयोरन्तरं ज्ञानलभ्यां ।

चैतन्यस्याप्रवृत्तिः किल तदभिमता तेन मूर्खस्वभावः,
प्राप्त्यै सर्वप्रयासो न हि भवति धृथा वृदिनामेवमेवां ॥६॥

बुद्धीच्छादेषधर्मा-सुखमसुखमथो धर्मसंस्कारयत्ना,
जीवस्यैते गुणास्ते व्यपगमजनिता मुक्तिमेके वदन्ति ।

नायं पक्षोऽपि युक्तो न हि रहितगुणा येन लोके पदार्था,
दृष्टं नाशस्य शृङ्गं स्फुटनकुटिलता कौ व्यधर्माभ्युपेतं ॥७॥

दोषास्तेषां मताना-मुपरि निगदिता दृग्विशुद्ध्यर्थमेव,
नाप्रागल्भ्यान्नदोष-ग्रहणखलतया नापि रागादिहेतोः ।

दिग्मात्राख्यापनार्थं कियदिव भगवत्प्रोक्तसिद्धान्तमार्गे,
सिद्धा ये दर्शितास्ते शिवपदमचिरादेव महयं दिशन्तु ॥८॥

दर्शनभक्तिः

तत्त्वेषु प्रणयं परोऽस्य मनसः श्रद्धानमुक्तं जिनै—
रेतद्विद्विदशप्रभेदविषयं व्यक्तं चतुर्भिर्गुणैः ।
अष्टाङ्गं भुवनत्रयार्चितमिदं मूढैरपोढं त्रिभि—
श्चित्तो देव ! दधामि संसृतिलतोद्भासावसानोत्सवम् ॥१॥
ते कुर्वन्तु तपांसि दुर्धरधियो ज्ञानानि सञ्चिन्वतां,
वित्तं वा वितरन्तु देव ! तदपि प्रायो न जन्मच्छिदः ।
एषा येषु न विद्यते तव वचः श्रद्धावधानोद्धुरा,
दुष्कर्महिकुरकुञ्जवज्रदहनघोतावदाता रुचिः ॥२॥
संसाराम्बुधिसेतुबन्धमसमप्रारम्भलक्ष्मीवन,—
प्रोद्भासामृतवारिवाहमखिलत्रैलोक्यचिन्तामणिम् ।
कन्याणाम्बुजषण्डसम्भवसरः सम्यक्त्वगत्नं कृती,
यो धत्ते हृदि तस्य नाथ ! सुलभाः स्वर्गापवर्गश्रियः ॥३॥

ज्ञात्वा करामलकवद् भुवि सर्वविद्यां,
कृत्वा तपांसि बहुकोटियुगान्तरेऽपि ।

सद्दर्शनामृतरसायनपानवाहया,
नात्यन्तिकीमनुभवन्ति हि मोक्षलक्ष्मीम् ॥४॥

इति दर्शनभक्तिः

ज्ञानभक्तिः

अत्यल्पायतिरक्षजा मतिरियं बोधोऽवधिः सावधिः,
 सार्चयः क्वचिदेवयोगिनि स च स्वल्पो मनःपर्ययः ।
 दुष्प्रापं पुनरद्य केवलमिदं ज्योतिः कथागोचरं,
 माहान्म्यं निखिलार्थगे तु सुलभे किं वर्णयामः श्रुतेः ॥१॥
 यदेवैः शिरसा धृतं गणधरैः कणावितंसीकृतं,
 न्यस्तं चेतसि योगिभिर्नृपवरैराघातसारं पुनः ।
 हस्ते दृष्टिपथे मुखे च निहितं विद्याधराधीश्वरैः,
 तत्स्याद्वादसरोरुहं मम मनोहंसस्य भूयान्मुदे ॥२॥

मिथ्यातमःपटलभेदनकारणाय,
 स्वर्गापवर्गपुरमार्गनिबोधनाय ।
 तत्तत्त्वभावनमनाः प्रणमामि नित्यं,
 त्रैलोक्यमङ्गलकराय जिनागमाय ॥३॥

इति ज्ञानभक्तिः

चारित्र्यभक्तिः

ज्ञानं दुर्भगदेहमण्डनमिव स्यात् स्वस्य खेदावहं,
 धत्ते साधु न तत्फलश्रियमयं सम्यक्त्वरत्नाङ्कुरः ।
 कामं देव ! यदन्तरेण विफलास्तास्तास्तपोभूमयः,
 तस्मै त्वच्चरिताय संयमदमध्यानादिधाम्ने नमः ॥१॥

यच्चिन्तामणिरीप्सितेषु वसतिः सौरुप्यसौभाग्ययोः,
 श्रीपाणिग्रहकौतुकं कुलबलारोग्यागमे सङ्गमः ।
 यत्पूर्वैश्चरितं समाधिनिधिभिर्मोक्षाय पञ्चात्मकं,
 तच्चारिप्रमहं नमामि विविधं स्वर्गापवर्गासुये ॥२॥
 हस्ते स्वर्गसुखान्यतर्कितभवास्ताश्चक्रवर्तिश्रियो,
 देवाः पादतले लुठन्ति फलति द्यौः कामितं सर्वतः ।
 कल्याणोल्लसद्भ्यः पुनरिवास्तत्प्रायस्तत्तत्तये,
 प्रागेवावतरन्ति यस्य चरितैर्जनैः पविशं मनः ॥३॥

इति चारित्र्यभक्तिः

योगिभक्तिः

योगीश्वरान् जिनान् सर्वान् योगनिधूतकल्मषान् ।
 योगैस्त्रिभिरहं वन्दे, योगस्कन्धप्रतिष्ठितान् ॥१॥
 आत्मापनादितरुमूलनिषण्णयोगान्,
 वीरासनादि ननु संस्थितयोगयुक्तान् ।
 साधुननेकगुणसंयमरत्नपूर्णान्,
 स्तौमि स्तवेन मनसा शिरसा च नित्यम् ॥२॥
 प्रावृट्कालेसन्धियुत्प्रपतितसलिले वृक्षमूलाधिवासाः,
 हेमन्ते रात्रिमध्ये प्रतिविगतभयाः काष्ठवत्पक्तदेहाः ।
 ग्रीष्मे सूर्याश्रितपाः गिरिशिखरगताः स्थानकूटान्तरस्थाः,
 ते मे धर्मं प्रदद्मुनिगणपृषभा मोक्षनिःश्रेणिभूताः ॥३॥

गिरिकन्दरदुर्गेषु ये वसन्ति दिगम्बराः ।
पाणिपात्रपुटाहारास्ते यान्ति परमां गतिम् ॥४॥

द्वितीययोगिभक्तिः

मानुष्यं प्राप्य पुण्यात् प्रशममुपगता रोगवद्भोगजातं,
मत्वा मत्वा वनान्तं दृशिविदिचरणे ये स्थिताः सङ्गमुक्ताः ।
कः स्तोता वाक्यथातिक्रमणपटुगुणैराश्रितानां मुनीनां ।
स्तोतव्यास्ते महद्भिर्मु वि य इह तदद्भियद्भये भक्तिभाजः ॥१॥

प्रोद्यत्तिग्मकरोग्रतेजसिलसच्चण्डानिलोद्यद्दिशि,
स्फारीभृतसुतसभूमिरजसि प्रक्षीणनद्यम्मसि ।
ग्रीष्मे ये गुरुमेदिनीध्रशिरसि ज्योतिर्निधायोरसि,
ध्वान्तध्वंसकरं वसन्ति मुनयस्ते सन्तु नः श्रेयसे ॥२॥

ते वः पान्तु मुमुक्षवः कृतरवैरब्दैरतिशयामलैः,
शशवद् वारिवमद्भिरब्धिविषयभारत्वदोषादिव ।
काले मञ्जदिले पतद्गिरिकुले धावद्धुनीसङ्कुले,
झञ्झावातविसंस्थुले तरुतले तिष्ठन्ति ये साधवः ॥३॥

म्लायत्कोकनदे गलत्कपिमदे अशयद् द्रुमौघच्छदे,
हर्षद्रोमदरिद्रके हिमश्रुतावत्यन्तदुःखप्रदे ।

ये तिष्ठन्ति चतुष्पथे पृथुतपःसौधस्थिता साधवः,
ध्यानोष्मप्रहतोग्रशैत्यविधुरास्ते मे विदधुः श्रियम् ॥४॥

कालत्रये बहिरवस्थितिजातवर्षा,—
शीतातपप्रमुखसङ्घटितोग्रदुःखे ।

आत्मप्रबोधविकले सकलोऽपिकाय—
क्लेशो वृथा वृषिरित्तोद्धितशालिवन् ॥५॥

इति योगिभक्तिः

पञ्चपरमेष्ठीभक्तिः

नापाकृतानि प्रभवन्ति भूय, स्तमांसि यै र्दृष्टिह्राणि सद्यः ।
ते शाश्वतीमस्तमयानभिज्ञा, जिनेन्दवो वो वितरन्तु लक्ष्मीम् ॥१॥
विभिद्य कर्माष्टकशृङ्खलां ये, गुणाष्टकैश्वर्यमुपेत्य पूतम् ।
प्राप्तास्त्रिलोकाग्रशिखामणित्वं, भवन्तु सिद्धा मम सिद्धये ते ॥२॥
ये चारयन्ते चरितं विचित्रं, स्वयं चरन्तो जनमर्चनीयाः ।
आचार्यवर्या विचरन्तु ते मे प्रमोदमाने हृदयारविन्दे ॥३॥
येषां तपःश्रीरनघा शरीरे, विवेचिका चेतसि तत्त्वबुद्धिः ।
सरस्वती तिष्ठति वक्त्रपद्मे, पुनन्तु तेऽध्यायकपुङ्गवा वः ॥४॥
कषायसेनां प्रतिबन्धिनीं ये, निहृत्य धीराः शमशीलशस्त्रैः ।
सिद्धिं विबाधां लघु साधयन्ते, ते साधवो मे वितरन्तु सिद्धिम् ॥५॥
शास्त्राम्बुधेः पारमियर्ति येषां, निषेवमाणाः पदपद्मयुग्मम् ।
गुणैः पवित्रैर्गुरवो गरिष्ठां, कुर्वन्तु निष्ठां मम ते वरिष्ठाः ॥६॥

इति पञ्चपरमेष्ठीभक्तिः

पञ्चगुरुभक्तिः

समवशरणवासान् मुक्तिलक्ष्मीविलासान् ,
सकलसम्पत्तिवान् सारथिचरितनाथान् ।
भवनिगलविनाशोद्योगयोगप्रकाशान् ,
निरुपमगुणभावान् संस्तुवेऽहं क्रियावान् ॥१॥

नरोरगसुराम्भोज-विरोचनरुचिश्चियम् ।
आरोभ्याय जिनाधीशं करोम्यर्चनगोचरम् ॥२॥

प्रत्नकर्मविनिर्मुक्तान् नूतनकर्मविवर्जितान् ।
यत्नतः संस्तुवे सिद्धान् रत्नत्रयमहीयसः ॥३॥

विचार्य सर्वमैतिह्य-माचार्यकमुपेक्ष्यः ।
आचार्यवर्यान् चामि सञ्चार्यं हृदयाम्बुजे ॥४॥

अपस्तैकान्तवादीन्द्रा-नपारागमपारगान् ।
उपाध्यायानुपासेऽहं-मुपायाय श्रुतासुखे ॥५॥

बोधापगाप्रवाहेण विध्यातानङ्गवह्नयः ।
विध्याराध्याङ्गयः सन्तु साध्यबोध्याय साधवः ॥६॥

रत्नत्रयपुरस्काराः पञ्चापि परमेष्ठिनः ।
मन्यरत्नाकरानन्दं कुर्वन्तु भुवनेन्दवः ॥७॥

इति पञ्चगुरुभक्तिः

पञ्चगुरुभक्तिः

श्रीपादेन्दुदयस्यासी-दमरीचिकुरोऽम्बरम् ।
यस्य स्याद्वादिनो विश्व-वेदिनः पातु नो जिनः ॥१॥
नष्टदुष्टाष्टकर्माणः ते पुष्टाष्टगुणर्द्धयः ।
त्रिलोकीमस्तकोत्तंसाः, सिद्धाः नः सन्तु सिद्धिदाः ॥२॥
निराकृत्यान्तरं ध्वान्तं, स्वरिसरः करोत्वरम् ।
स्वभावसाम्बुजानन्द, -मयन्दे वाक्पूरै वरैः ॥३॥
कुर्वन्नखर्वदुर्वादि-मदद्विरदमर्दनम् ।
स्याद्वादाद्रौ उपाध्याय-सिन्धुरारि विजृम्भताम् ॥४॥
रत्नत्रयामृताम्भोधि-विधवः साधवः श्रियम् ।
दद्युरात्मद्विनिधूर्त-दूरितध्वान्तवृक्षयः ॥५॥
त्रिजगद्गुरवः सर्वैः, गुणैर्गुरव इत्यमी ।
गुरवः पञ्च नः पान्तु, पापापायनिकायतः ॥६॥

इति पञ्चगुरुभक्तिः

शान्तिभक्तिः

भवदुःखानलशान्तिर्धर्मामृतवर्षजनितजनशान्तिः ।
शिवशर्माश्रवशान्तिः शान्तिकरः स्ताजिनः शान्तिः ॥१॥
अनन्तविज्ञानमनन्तवीर्यतामनन्तसौख्यत्वमनन्तदर्शनम् ।
विभर्ति योऽनन्तचतुष्टयं विभुः, स नोऽस्तु शान्तिर्भवदुःखशान्तये

हरीशपूज्योऽप्यहरीशपूज्यः, सुरेशबन्धोऽप्यसुरेशबन्धः ।
 अनङ्गरम्योऽपि शुभाङ्गरम्यः, श्रीशान्तिनाथः, शुभमातनोतु ॥३॥
 भगवन् ! दुर्नयध्वान्तैराकीर्णं पथि मे सति ।
 सज्ज्ञानदीपिका भूयात् संसारावधिवर्धिनी ॥४॥
 जन्मजीर्णाटवीमध्ये जनुषान्धस्य मे सती ।
 सन्मार्गे भगवन् ! भक्तिर्भवतान्मुक्तिदायिनी ॥५॥
 स्वान्तशान्तिममैकान्ता-मनैकान्तैकनायकः ।
 शान्तिनाथो जिनः कुर्यात् संसृतिक्लेशशान्तमे ॥६॥
 श्रीमत्पञ्चमसार्वभौमपदवीं प्रद्यम्नरूपश्रियं,
 प्राप्तः षोडशतीर्थकृत्स्व-मखिलत्रैलोक्यपूजास्पदं ।
 यस्तापत्रयशान्तितः स्वयमितः शान्तिं प्रशान्तात्मना,
 शान्तिं यच्छति तं नमामि परमं शान्तिं जिनं शान्तये ॥७॥

इति शान्तिभक्तिः

श्रीवर्द्धमाननिर्वाणभक्तिः

वर्द्धमानमहं स्तोष्ये वर्द्धमानमहोदयं ।
 कल्याणैः पञ्चभिर्देवं मुक्तिलक्ष्मीस्त्रयंवरं ॥१॥
 स्वर्गावितरणे यस्य मासान् पञ्चदश मुचन् ।
 यक्षो रत्नानि दिव्यानि नीराणीव पयोधरः ॥२॥
 यामिन्याः पश्चिमे भागे स्वप्नाः षोडश वीक्षिताः ।
 जनन्या स्वस्थया यस्य कल्मषक्षयणक्षमाः ॥३॥

चित्रयालिङ्गिते चन्द्रे पुष्पोत्तरविमानतः ।
 आषाढशुक्लषष्ठ्यां यो निर्जगाम प्रियङ्करः ॥४॥
 विवेश त्रिशलाकुक्षौ कुण्डग्रामे दिवा च्युतः ।
 शुक्ताविव पयोविन्दुसागरे रक्तसङ्कुले ॥५॥
 चैत्रशुक्लप्रयोदश्यां फाल्गुन्यां निगमो जिनः ।
 मातृकुक्षेरसौ शुक्ते मुक्तामणिरिवामलः ॥६॥
 सिद्धार्थनृपतेः पुत्रे तत्र जाते महोदये ।
 आसनैः सह देवानां मानसानि चकम्पिरे ॥७॥
 हस्तचन्द्रमसौ योगे चतुर्दश्यां सुराचले ।
 स्नपयन्ति स्म तं देवा नीत्वा क्षीरोदवारिभिः ॥८॥
 त्रिंशद् वर्षाणि भुक्त्वाऽसौ कुमारसुखभूर्जितं ।
 विबुधैर्क्षोधितो भक्त्या नत्वा लोकान्तिकामरैः ॥९॥
 कृष्णायां मार्गशीर्षस्य दशम्यामगृहीतपः ।
 षष्ठे नोपवनं गत्वा चन्द्रे चित्रामधिष्ठिते ॥१०॥
 वर्षाणि द्वादशैवायं विजहार तपः श्रिया ।
 जातरूपधरो धीरः प्रासाद इव जङ्गमः ॥११॥
 ऋजुकूलानदीतीरे जृम्भिकाग्राममीयिवान् ।
 चित्राचन्द्रमसोयोगे विध्वस्ते घातिकर्मणि ॥१२॥
 दशम्यामेव वैशाखे षष्ठे नामरूपूजितः ।
 दिनान्ते केवलं लेमे लोकालोकावलोकनं ॥१३॥

अष्टाऽसौ प्रातिहार्याणि प्राय वैभारपर्वते ।
 आस्थायिकास्थितो भर्ता सैकादशगणाधिपः ॥१४॥
 त्रिंशत्समावजह्येऽसौ सर्वज्ञस्त्वस्वदेशकः ।
 वेष्टितो विविधैर्भवैश्चन्द्रमा तारकैरिव ॥१५॥
 पावापुरवरोद्याने पद्मिनीखण्डमण्डिते ।
 बिन्द्वद्य घातिकर्माणि शुक्लध्यानमहासिना ॥१६॥
 अगात् कार्तिकदर्शादौ स्वातिप्राप्ते निशाकरे ।
 द्रुचहेन निर्धृतिं वीरः पर्यङ्कासनमाश्रितः ॥१७॥
 व्यलीयत वपुर्गृष्टिः शम्पेव क्षणमात्रतः ।
 निर्वृतस्य जिनेन्द्रस्य भासुराधातुवर्जिता ॥१८॥
 आगत्य सपरिवाराश्चतुर्भेदा दिवौकसः ।
 तत्र तस्य विधायार्चामर्चित्वा स्वास्पदं ययुः ॥१९॥
 पञ्चकल्याणसौख्यानि सम्प्राप्य यः,
 शाश्वतं सिद्धिर्गमयामासः प्रभुः ।
 वन्द्यमानो महावीर नाम त्रिधा,
 भक्तिवन्तो विधत्तां सममात्मनः ॥२०॥
 इति वर्धमाननिर्वाणभक्तिः

परिडताशाधरकृतमहावीरस्तवनम्

सन्मतिजिनपं सरसिजवदनं, सञ्जनिताखिलकर्मकमथनम् ।
 पद्मसरोवरमध्यगजेन्द्रं, पावापुरि महावीरजिनेन्द्रम् ॥१॥

वीरभवोदधिपारोत्तारं, मुक्तिश्रीवधूनगरविहारम् ।
 पद्मसरोवरमध्यगजेन्द्रं, पावापुरिमहावीरजिनेन्द्रम् ॥२॥
 द्विद्वादशकं तीर्थपवित्रं, जन्माभिषेकतनिर्मलगात्रम् ।
 पद्मसरोवरमध्यगजेन्द्रं, पावापुरि महावीरजिनेन्द्रम् ॥३॥
 वर्धमाननामाख्यविशालं, मानप्रमाणलक्षणदशतालम् ।
 पद्मसरोवरमध्यगजेन्द्रं, पावापुरि महावीरजिनेन्द्रम् ॥४॥
 शत्रुविमथननिकटभटवीरं, इष्टैश्वर्यं धुरीकृतदूरम् ।
 पद्मसरोवरमध्यगजेन्द्रं, पावापुरिमहावीरजिनेन्द्रम् ॥५॥
 कुण्डलपुरि सिद्धार्थभूपालं, तत्पत्नी प्रियकारिणिबालम् ।
 पद्मसरोवरमध्यगजेन्द्रं, पावापुरिमहावीरजिनेन्द्रम् ॥६॥
 तत्कुलनलिनविकाशितहंसं, घातिपुरोऽघातिकविध्वंसम् ।
 पद्मसरोवरमध्यगजेन्द्रं, पावापुरिमहावीरजिनेन्द्रम् ॥७॥
 ज्ञानदिवाकरलोकालोकं, निजितकर्मारतिविशोकम् ।
 पद्मसरोवरमध्यगजेन्द्रं, पावापुरिमहावीरजिनेन्द्रम् ॥८॥
 बालत्वे संयममुपालितं, मोहमहानलमथनविनीतम् ।
 पद्मसरोवरमध्यगजेन्द्रं, पावापुरिमहावीरजिनेन्द्रम् ॥९॥

इति महावीरस्तवनं सम्पूर्णम्

दर्शनभक्तिः

भव्यः सम्प्रति लब्धकालकरण प्रायोग्यलब्ध्यादिकः ।
 सम्यक्त्वस्य समुद्भवाय घटयन् मिथ्यात्व कर्मस्थितिम् ॥

कर्तुं प्रक्रमते तरां त्रिकरणैः संवेगवैराग्यवान् ।
 संशुद्धासुदयावलेरूपर्षां कुर्वन् मुहूर्तस्थितिम् ॥१॥
 मिथ्यात्वं परतस्ततः परिणतो हेतोस्त्रिधा भिद्यते ।
 शुद्धाशुद्ध विमिश्रितैः प्रदर्शनाद् भेदैः यथा कोद्रवाः
 ते दृग्मोहविकल्पनास्त्रिगणनाश्चारित्रमोहश्च यैः ।
 प्राग्भेदैः सहिताश्चतुर्भिरूदिता ते सप्त दृग्धातिनः ॥२॥
 यत्तेषां प्रशमाप्तदौषशमिक सम्यक्त्वमत्रान्तरे ।
 प्रक्षीणेषु च तेषु सप्तसु भवेत् तद्दर्शनं क्षायिकम् ॥
 शुद्धश्चेदुदयं गतः प्रशमिताशेषास्तथैव स्थिताः ।
 कर्माशाः षडुदीरितं मुनिवरैस्तन्नामतो वेदकम् ॥३॥

रत्नानां गणनासु यान्ति गणनां प्रागेव थान्युज्ज्वला— ।
 न्यत्राशानिचयै र्भवन्ति सहिता ये संयताः केचन ॥
 मुक्ताः स्युः सुखधाम ये च विभवा तैरेव संलक्षिताः ।
 सम्यक्त्वानि विमान्ति तानि सुबहन् मूल्यानि रत्नानि वा ॥४॥

भीमानेकभवप्रपञ्चविपिन—निःसर्पखे सार्थवान् ।
 नानादुःखमहासमुद्रभयतो निस्तारणे नौरिव ॥
 सान्द्राऽज्ञानतमः समूहदलने भास्यानिवाभ्युत्थितः ।
 सम्यक्त्वव्रितयं नमामि तदहं तस्यैव संशुद्धये ॥५॥

इति दर्शनभक्तिः

अथ ज्ञानभक्तिः

सम्यग्ज्ञानानि संज्ञाश्रुतमवधिमनःपर्ययौ केवलं च ।

प्रागुक्ते तेषु ये द्वे करणपरवचो जन्मनस्तत्परोक्षम् ॥

प्रत्यक्षं स्यात् प्रमाणं त्रितयमपि परं यन्नान्यपेक्षम् ।

तत्राद्ये द्वे प्रणीते न सकलविषये विश्वविद्योतिशेषम् ॥१॥

संज्ञातावग्रहादि सबहुबहुतराक्षिप्रतादि प्रभेदान् ।

श्रोत्राभिघ्राणजिह्वा त्वचनिहृत्पानो व्यापृताया मतिः सा ॥

नानाबुद्ध्यधियोग श्रुतविनयतपोध्यानकाष्ठामुपेतैः ।

यद्धार्य द्वादशाङ्गं मुनिभिरभिकरमङ्गबाह्यं श्रुताख्यम् ॥

श्रीवृक्षस्वस्तिकान्जध्वजकलशहलाद्यङ्ग चिह्नोपजन्यः ।

देशः सर्वोऽथ शाऽस्तु परम इति मतो नामतः सोऽवधिः स्यात् ॥

मर्त्यान्नेत्रावभासी प्रविपुलतपसा संयमेनाभ्युपेतः ।

स्यातां यस्य प्रभेदो ऋजुविपुलमती स्यान्मनः पर्ययोऽसौ ॥२॥

आकाशान्तान् पदार्थान् समुपगमनतो यस्य यद् व्यापि नित्यम्

लोकालोकप्रमाणप्रमितमपगतः प्रान्तमध्यादिरूपम् ।

संलक्ष्यन्ते कृतार्था रच्युततनुकरणा यत्र सिद्धाः प्रबुद्धाः

तज्ज्ञानं केवलाख्यं त्रियदिव विमलं प्राजते सूक्ष्मेकम् ॥३॥

ज्ञानावृतकर्मणोऽस्य क्षयक्षुपशमाज्जातमायं चतुष्कम् ।

तस्यैव प्रक्षयेन प्रभवति विपुलं केवलं ज्ञानमन्त्यम् ॥

सद्दृष्टौ संप्रयोगो मुनिभिरभिहितस्तेषु साधारणोऽयम् ।

तस्मिन् ज्ञानानि वन्दे प्रणिद्धिदमनसा प्राञ्जलिप्रहृष्टमूर्तिः ॥५॥

अनुष्ठानास्पदं ज्ञानं ज्ञानं मोहतमोऽयम् ।

पुरुषार्थकरं ज्ञानं ज्ञानं निर्वृतिसाधनम् ॥६॥

विभावसोरिवोष्णत्वं चरणयोरिव चापलम् ।

शशाङ्कस्येव शीतत्वं स्वरूपं ज्ञानमात्मनः ॥७॥

इति ज्ञानभक्तिः

चारित्रभक्तिः

श्रीमच्चरित्रममलं रिपुबलविध्वंसिलक्षणोपेतम् ।

सन्मण्डाग्रसदृशं नमामि वीरैर्धृतं भक्त्या ॥१॥

चारित्रमस्ति यस्मिन् तस्मिन् संज्ञानदर्शने निषते ।

तत्र पुनश्चारित्रं सतोरितरयोश्च भजनीयम् ॥२॥

तस्मात् प्रधानभूतं चारित्रं कारणं परिप्राप्तेः ।

मोक्षस्य तदभिधास्ये समासतो नो मनःशुद्धये ॥३॥

सामायिकं प्रथममतं छेदोपस्थापनं च परिहारः ।

सूक्ष्मं च यथाख्यातं चारित्रं पञ्चधा भवति ॥४॥

हिंसानृतचोरत्वाब्रह्मपरिग्रहकषायरत्यरतिः ।

दुर्दृष्टिभयजुगुप्सा प्रमादपैशून्यदोषैश्च ॥५॥

अज्ञानं कायमनोवचनानि तथेन्द्रियाणि निरोधश्च ।

सावधयोगभेदास्तद्विरतिः स्यादभेदेन ॥६॥

सांज्ञानध्यानविभासमेत—मुरुदुरिततिमिरनाशकरम् ।
 सामायिकचरणमिदं द्रव्यार्थिकपूर्विकं बोध्यम् ॥७॥
 हिंसादिकथितभेदान् त्रिविध्यं सावद्ययोगभवांस्तान् ।
 तेभ्यो विनिवृत्तिः स्याच्छेदोपस्थापनं चरणम् ॥८॥
 अथवा साष्टाविंशतिः मूलगुणाः छेदिता प्रमादेन ।
 तेषां पुनरपि शुद्धयै स्थापनमचिरेण कर्तव्यम् ॥९॥
 संगृह्य गुरोरन्ते व्रतमेकं पञ्चकं व्रतानां च ।
 हिंसायाः परिहरणं नितरां स्यादत्र परिहारः ॥१०॥
 सुष्ठुक्षयोपशमनौ दीषाणां सर्वघातिनामत्र ।
 उदये देशब्जानां भवति च वृत्तत्रयं पूर्णम् ॥११॥
 प्रत्याख्यानचतुष्टय—संज्वलत्रितयं नोकषायाणाम् ।
 उपशमनात् क्षयतो वा शुद्धतरं स्याच्च मुक्त्यङ्गम् ॥१२॥
 सामायिकं चरित्रं छेदोपस्थानं च तत एव ।
 स्यादेकयमं पूर्वं सभेदयमं परं ज्ञेयम् ॥१३॥
 अप्रत्याख्यानादिप्रकृतीनां सूक्ष्मलोभवर्ग्याणाम् ।
 विंशत्युपशमनात् वा क्षयतो वा सूक्ष्मचारित्र्यम् ॥१४॥
 लोभादिकपूर्वोदित—विंशत्याकर्मणां क्षयाज्जातम् ।
 उपशमतो यत्तेषां तत्र यथाख्यातचारित्र्यम् ॥१५॥
 आद्ये प्रमत्तविरत प्रभृतिष्वनिवृत्तिसंयतान्तेषु ।
 तत् संयमः प्रमत्तेतरयोः परिहारविशुद्धिः स्यात् ॥१६॥

सूक्ष्मकषायस्थाने प्रवर्तते सूक्ष्मसाम्परायश्च ।
 उपशमान्तादिचतुष्के भवति यथाख्यातचारित्र्यम् ॥१७॥
 सामयिकादिसंघस-तरतमयोगप्रसिद्धपरिशुद्धिः ।
 एतच्चरिप्रपञ्चकमभिर्नौमि जिनाधिपतिविहितम् ॥१८॥
 मुनिना चारित्र्यरता कर्तव्योऽप्यष्टधा कथितभेदः ।
 ज्ञानाचारो नियतं कालादिरयं विशुद्धभावेन ॥१९॥
 निःशङ्काद्यष्टकविधं प्रकल्पभेदोऽपि दर्शनाचारः ।
 बाह्याभ्यन्तरतपसा द्वादशभेदोऽप्यनशनादिः ॥२०॥
 स्थानासनगमनादिषु मुनिरनिगूहितपराक्रमो यतते ।
 वीर्याचारस्य बलादनेकभेदो विनिर्दिष्टः ॥२१॥
 पञ्चमहाव्रतगुप्तित्रयं पञ्चकसमितयो यथाख्याताः ।
 चारित्राचारस्य त्रयोदशैते विभागाः स्युः ॥२२॥
 द्वाचत्वारिद्विविधमी-दृक्षं धारितमतिबलेन ।
 चारित्र्यमहं वन्दे मम दुरितारिप्रणाशाय ॥२३॥

इति चारित्र्यभक्तिः

मृत्युमहोत्सवम्

मृत्युमार्गे प्रवृत्तस्य, वीतरागो ददातु मे ।
 समाधिबोधौ पाथेयं, यावन्मृत्तिपुरीपुरः ॥१॥

कृमिजालशताकीर्णं, कर्जरे देहपञ्जरे ।
 भज्यमाने न भेतव्यं, यतस्त्वं ज्ञानविग्रहः ॥२॥
 ज्ञानिन् ! भयं भवेत् कस्मान् प्राप्ते मृत्युमहोत्सवे ।
 स्वरूपपथः पुरं याति, देही देहान्तरस्थितिः ॥३॥
 सुदत्तं प्राप्यते यस्मात्, दृश्यते पूर्वसत्तामैः ।
 भुज्यते स्वर्भवं सौख्यं, मृत्युभीतिः कुतः सताम् ॥४॥
 आगर्भद्दुःखसन्तप्तः, प्रक्षिप्तो देहपञ्जरे ।
 नात्मा विमुच्यतेऽन्येन, मृत्युभूमिपतिं विना ॥५॥
 सर्वदुःखप्रदं पिण्डं, दूरीकृत्यात्मदर्शिभिः ।
 मृत्युमित्रप्रसादेन, प्राप्यन्ते सुखसम्पदः ॥६॥
 मृत्युकल्पद्रुमे प्राप्ते, येनात्मार्थो न साधितः ।
 निमग्नो जन्मजम्बाले, स पश्चात् किं करिष्यति ॥७॥
 जीर्णं देहादिकं सर्वं, नूतनं जायते यतः ।
 स मृत्युः किं न मोदाय, सतां सानोत्थितिर्यथा ॥८॥
 सुखं दुःखं सदा वेत्ति, देहस्थश्च स्वयं व्रजेत् ।
 मृत्युभीतिस्तदा कस्य, जायते परमार्थतः ॥९॥
 संसारासक्तचित्तानां, मृत्युर्भीत्यै भवेन्नृणाम् ।
 मोदायते पुनः सोऽपि, ज्ञानवैराग्यवासिनाम् ॥१०॥
 पुराधीशो यदा याति, सुकृतस्य बुभुत्सया ।
 तदाऽसौ वार्यते केन, प्रपञ्चैः पाञ्चभौतिकैः ॥११॥

मृत्युकाले सतां दुःखं, यद्भवेद्व्याधिसम्भवम् ।
 देहमोहविनाशाय, मन्ये शिवसुखाय च ॥१२॥
 ज्ञानिनोऽमृतसङ्गाय, मृत्युस्तापकरोऽपि सन् ।
 आमकुम्भस्य लोकेऽस्मिन्, भवेत्पाकविधिर्यथा ॥१३॥
 यत्फलं प्राप्यते सद्भिर्ब्रतायासविडम्बनात् ।
 तत्फलं सुखसाध्यं स्यान्मृत्युकाले समाधिना ॥१४॥
 अनार्तः शान्तिमान् मर्त्यो न तिर्यग्नाऽपि नारकः ।
 धर्मध्यानी पुरो मर्त्योऽनशनी त्वमरेश्वरः ॥१५॥
 तप्तस्य तप्तसर्पस्यऽपि, पालितस्य व्रतस्य च ।
 पठितस्य श्रुतस्याऽपि, फलं मृत्युसमाधिना ॥१६॥
 अतिपरिचितेष्ववज्ञा, नवे भवेत् प्रीतिरिति हि जनवादः ।
 चिरतरशरीरनाशे, नवतरलामे च किं भीरुः ॥१७॥
 स्वर्गादेत्य पवित्रनिर्मलकुले, संस्मर्यमाणा जनैः,
 दत्त्वा भक्तिविधायिनां बहुविधं, वाञ्छानुरूपं धनं ।
 भुक्त्वा भोगमहर्निशं परकृतं, स्थित्वा क्षणं मण्डले,
 पात्रावेशविसर्जनामिव मूर्तिं, सन्तो लभन्ते स्वतः ॥१८॥

इति मृत्युमहोत्सवम्

संस्तरारोहणनक्षत्रफलम्

अथ प्रणम्य वीरेशमाखण्डलनतक्रमम् ।
 निहताशेषकर्माणं ध्वस्तकन्दर्पवारणम् ॥१॥

यातस्य संस्तरं येन क्षपकस्य सुचेतसः ।
 नक्षत्रेण यदायुः स्यात्तत्प्रवक्ष्यामि सांप्रतम् ॥२॥
 यदा चाश्विननिनक्षत्रे क्षपको लाति संस्तरम् ।
 तदा हि स्वातिनक्षत्रे नक्तं कालं करोति सः ॥३॥
 भर्गणीमे प्रगृह्णाति क्षपकः संस्तरं यदि ।
 कालं करोति रेवत्यां प्रदोषेऽसौ समाधिना ॥४॥
 संस्तरं यदि गृह्णाति कृतिकायां विशुद्धधीः ।
 उत्तराफाल्गुनिमे च मध्याह्ने मरणं व्रजेत् ॥५॥
 क्षपकः संस्तरं लाति रोहिण्यां यदि शुद्धधीः ।
 कालं श्रवणनक्षत्रे निशीथे विदधाति सः ॥६॥
 मृगादिशिरसा भेन क्षपकः संस्तरं श्रितः ।
 पूर्वफाल्गुनिनक्षत्रे ततः कालं करोति सः ॥७॥
 आर्द्रायां यदि नक्षत्रे क्षपकः संस्तरं व्रजेत् ।
 ततस्तद्विषसे सोऽयं कालं कुर्यात् समाधिना ॥८॥
 अथवा तद्दिने कालं कदाचिन्न क्वचिन्नजेत् ।
 क्षपकः शुद्धचेतस्कः प्रभाते विदधाति सः ॥९॥
 पुनर्वसुनि नक्षत्रे लाति संस्तरकं यदि ।
 अपराह्णे ततोऽश्विन्यां क्षपकः कुरुते मृतिम् ॥१०॥
 क्षपकः पुष्यनक्षत्रे लाति संस्तरकं यदि ।
 मृगादिशिरसा कालं नक्षत्रेण करोत्यथम् ॥११॥

क्षपकोऽश्लेषनक्षत्रे संस्तरकं भजते यदि ।
 चित्रयाऽयं ततः कालं विदधाति समाधिना ॥१२॥
 महा मघाख्यनक्षत्रे संस्तरं वक्ष्यते ।
 क्षपकस्तदिने नूनं कुर्यात्कालं तदा सुधीः ॥१३॥
 पूर्वफाल्गुनिनक्षत्रे क्षपकः संस्तरं भजेत् ।
 धनिष्ठायां ततः कालं मध्याह्ने विदधाति सः ॥१४॥
 उत्तरोषपदायां चेत् फाल्गुन्यां संस्तरं भजेत् ।
 ततो मूलेन मेनाऽयं प्रदोषे कुरुते मृतिम् ॥१५॥
 क्षपको हस्तनक्षत्रे संस्तरं भजते यदि ।
 ततो भरणिनक्षत्रे प्रभाते कुरुते मृतिम् ॥१६॥
 लाति चित्राख्यनक्षत्रे क्षपकः संस्तरं यदि ।
 मृगादिशिरसा भेन निशीथे कुरुते मृतिं ॥१७॥
 क्षपकः स्वातिनक्षत्रे वाऽऽदौ संस्तरं यदि ।
 ततो रेवतिनक्षत्रे प्रभाते भजते मृतिम् ॥१८॥
 विशाखाख्येऽथ नक्षत्रे क्षपको लाति संस्तरं ।
 दिवसेऽश्लेषनक्षत्रे कुर्यात् कालमयं सुधीः ॥१९॥
 अनुराधाख्यनक्षत्रे क्षपकः संस्तरं श्रयेत् ।
 ततः पुष्येण संध्यायां कालं कुर्यात् समाधिना ॥२०॥
 यदि जेष्ठाख्यनक्षत्रे क्षपकः संस्तरं भजेत् ।
 पूर्वभाद्रपदाख्येभे दिने कालं करोति सः ॥२१॥

क्षपको मूलनक्षत्रे यदि गृह्णाति संस्तरम् ।
 उत्तरादिकभद्रान्ते भे दिनाथे मृतिं भजेत् ॥२२॥
 पूर्वाषाढाख्यनक्षत्रे लाति संस्तरकं यदि ।
 क्षपकस्तद्दिने कालं त्वपराह्णे करोति सः ॥२३॥
 उत्तराषाढनक्षत्रे यदि गृह्णाति संस्तरम् ।
 ततस्तद्विषये योगी चापराह्णे मृतिं भजेत् ॥२४॥
 यदि श्रवणनक्षत्रे क्षपकः संस्तरं गतः ।
 उत्तरादिकभद्रान्ते भे मृतिं तद्दिने व्रजेत् ॥२५॥
 घनिष्ठायां च नक्षत्रे यदि गृह्णाति विस्तरम् ।
 क्षपकस्तद्दिने कालं करोति स्म समाधिना ॥२६॥
 अथवा दैवयोगेन कदाचित् तद्दिने न तम् ।
 ततोऽन्यस्मिन् दिने कालं क्षपको विदधात्ययं ॥२७॥
 नूनं शतभिषाख्ये तु नक्षत्रे संस्तरं भजेत् ।
 यदि योगी घनिष्ठायां कुर्यात् कालं दिनाऽत्यये ॥२८॥
 पूर्वभाद्रपदायां च क्षपकः संस्तरं श्रयेत् ।
 पुनर्वसुनि नक्षत्रे नक्तं कालं करोत्ययम् ॥२९॥
 नक्षत्रे चोत्तराभाद्र-पदायां यदि संस्तरम् ।
 क्षपको लाति कालं च तद्दिने विदधाति सः ॥३०॥
 रेवत्यां यदि गृह्णाति क्षपकः संस्तरं ततः ।
 मघायां कुरुते काल-मध्यासितपरीषदः ॥३१॥

इदं सर्वं परित्यज्य नक्षत्रादिकमादरात् ।
 कालानुरूपसंभूतैर्निमित्तैर्बहुधा स्थितैः ॥३२॥
 परीक्ष्य पक्षराश्वानि दद्यात् निर्गोपकायपि ।
 क्षपकं संस्तरारुढं कारापयति तं गणी ॥३३॥
 इति संस्तरारोहणनक्षत्रफलम्

दीक्षानक्षत्रफलं प्रवक्ष्यामि

१ अश्विननक्षत्रमध्ये—

दीक्षां गृहीत्वा महाचार्यो भवति पञ्चकान् दीक्षां दत्वा
 मिष्टाहारभोजनं च लभते । चतुर्दशवर्षाणि जीवति, द्वयोरप्यप-
 मृत्युर्भवति ।

२ भरणिनक्षत्रमध्ये—

दीक्षां गृहीत्वा तद्गुरोर्मृत्युर्भवति वर्षे स्वयमेव व्रतभ्रष्टो
 भवति पुनरपि दीक्षां गृहीत्वा द्वाधिकषष्टिवर्षाणि जीवति ।

३ कृत्तिकानक्षत्रमध्ये

दीक्षां गृहीत्वा महाचार्यो भवति अष्ट मनुष्यान् तपो ददाति
 तत्स्करबुद्धिर्भवति । ६५ वर्षाणि जीवति ।

४ रोहिणीनक्षत्रे

तपो गृहीत्वा सुभोजनाननवरतं लभते देशान्तरे विधाय
 व्रतभ्रष्टो भवति पुनरपि दीक्षां गृहीत्वा जीवति वर्षे सप्ततिः (७०)

५ मृगशिरानक्षत्रे

दीक्षां गृहीत्वा महाचार्यो भवति शिष्याः अष्टाविंशति भवन्ति

शतमनुष्याधारो भवति । गणधरपदवीं च लभते विंशतिवर्षाणि जीवति ।

६ आर्द्राक्षत्रे

दीक्षां गृहीत्वा त्यक्त्वा गुरुकुलं जितेन्द्रियो भवति द्वाधिक षष्टिवर्षाणि जीवति ।

७ पुनर्वसुनक्षत्रे

दीक्षां गृहीत्वा त्रयस्त्रिंशत् आर्यिकाः दीक्षां ददाति सप्ततिः वर्षाणि जीवति ।

८ पुष्यनक्षत्रे

तपो गृहीत्वा किञ्चित् मनुष्याधारी भवति पञ्चमेधावी मनुष्याणां गुरुर्भवति । १०३ वर्षाणि जीवति ।

९ आश्लेषानक्षत्रे

दीक्षां गृहीत्वा पूर्वं दुःखी पश्चात् सुखी भवति । विदेशगामी गुरुजनं प्रति उदासीनत्वं द्विवारं तपश्छेदं प्राप्य षष्टि वर्षान्तरं सर्पदंष्ट्रो म्रियते ।

१० मघानक्षत्रे

दीक्षितः प्रशस्ताचारवान् विनीतः षष्टि वर्षाणि जीवति ।

११ पूर्वाफाल्गुनीनक्षत्रे

दीक्षितः पञ्चदशपुरुषाणां दीक्षादायकः स्वयं त्रतभ्रष्टो भूत्वा पुनः व्रतं स्वीकृत्य भवति वर्षाणि जीवति ।

१२ उत्तराफाल्गुनीनक्षत्रे

दीक्षितः आचार्यपदं प्राप्य अशीतिवर्षाणि जीवति मधुरा-
हारः भोजी च भवति ।

१३ हस्तनक्षत्रे

दीक्षितः आचार्यो भवति पंचस्त्रीणां पंचपुरुषाणां च दीक्षा-
गुरुभूत्वा शतवर्षाणि जीवति ।

१४ चित्रानक्षत्रे

दीक्षितोऽशीतिवर्षाणि जीवति एकां दीक्षां ददाति ।

१५ स्वातिनक्षत्रे

दीक्षितः षष्टिवर्षाणि जीवति ।

१६ विशाखानक्षत्रे

दीक्षितः पंचदशदिने तपश्च्युत्वा अशीतिवर्षाणि जीवति ।

७१ अनुराधानक्षत्रे

दीक्षितः आचार्यो भवति सप्ततिपुरुषाणां दीक्षागुरुभूत्वा
नवतिवर्षाणि जीवति मिष्टान्नभोजी भवति ।

१८ ज्येष्ठानक्षत्रे

दीक्षितः एकाकी उग्रतपस्वी षट्पंचाशत् वर्षाणि जीवति ।

१९ मूलनक्षत्रे

दीक्षितो मिष्टान्नभोक्ता अपमृत्युतपश्च्युतो भूत्वा नवति-
वर्षाणि जीवति ।

२० पूर्वाषाढानक्षत्रे

दीक्षितः उपसर्गभयसहिष्णुः तपश्च्युत्वा पुनः व्रतं स्वीकृत्य
अशीतिवर्षाणि जीवति ।

२१ उत्तराषाढानक्षत्रे

दीक्षितस्तपश्च्युत्वा अतिरोमोत्पादकदशापमृत्युच्युतो भूत्वा
स्त्रीद्वयं पुरुषपंचकं च दीक्षां दत्वा षष्टि वर्षाणि जीवति ।

२२ श्रवणनक्षत्रे

दीक्षितो द्वादश पुरुषाणां दीक्षागुरुः मिष्टान्नभोक्ता विंशति
उत्तराशतवर्षाणि जीवति ।

२३ धनिष्ठानक्षत्रे

दीक्षितः आचार्यो भवति, अशीतिवर्षाणि जीवति ।

२४ शतभिखानक्षत्रे

दीक्षितः पंचपुरुषाणां दीक्षागुरुः भवति सप्ततिवर्षाणि
जीवति ।

२५ पूर्वाभाद्रपदनक्षत्रे

दीक्षितो द्वादशपुरुषाणां दीक्षागुरुर्भवति अशीतिवर्षाणि
जीवति ।

२६ उत्तराभाद्रपदनक्षत्रे

दीक्षितः मिष्टान्नभोजी भवति द्वादशपुरुषाणां आर्यिकाणां
च गुरुः भूत्वा अशीतिवर्षाणि जीवति ।

२७ रेवतीनक्षत्रे

दीक्षितो मिष्टान्नभोजी भवति । आचार्यो भूत्वा विंशति-
वर्षाणि जीवति ।

अथ दीक्षानक्षत्राणि

प्रणम्य शिरसा वीरं जिनेन्द्रममलव्रतम् ।
 दीक्षा ऋक्षाणि वक्ष्यन्ते सतां शुभफलाप्तये ॥१॥
 भरण्यात्तरफाल्गुन्यौ मघाचित्राविशाखिका ।
 पूर्वाभाद्रपदा भानि रेवती मुनिदीक्षणे ॥२॥
 रोहिणी चोत्तराषाढा उत्तराभाद्रपत्तथा ।
 स्वातिः कृतिकाया सार्धं वर्ज्यते मुनिदीक्षणे ॥३॥
 अश्विनीपूर्वफाल्गुन्यौ दम्पत्यस्त्यक्षुराचिकाः ।
 मूलं तथोत्तराषाढा श्रवणः शतभिषक् तथा ॥४॥
 उत्तराभाद्रपच्चाऽपि दशेति विशदाशयाः ।
 आर्यिकाणां व्रते योग्यान्पुशन्ति शुभहेतवः ॥५॥
 भरण्यां कृतिकायां च पुष्ये श्लेषार्द्रयोस्तथा ।
 पुनर्वसौ च नो द्युरार्यिका व्रतमुत्तमाः ॥६॥
 पूर्वाभाद्रपदा मूलं धनिष्ठा च विशाखिका ।
 श्रवणश्चैषु दीक्ष्यन्ते लुप्तकाः शल्यवर्जिताः ॥७॥

इति दीक्षानक्षत्राणि

अथ गुरुस्तोत्रम्

शरीरं सुरूपं सदा रोगमुक्तम् ।
 यशश्चारूचित्रं धनं मेरुतुल्यम् ॥

गुरोरङ्घ्रिपद्मे मनश्चेन् न लग्नम् ।
 ततः किं ततः किं ततः किं ततः किम् ॥१॥
 कलत्रं धनं पुत्रपौत्रादि सर्वम् ।
 गृहं बान्धवाः सर्वमेतद्धि भूयात् ॥
 गुरोरङ्घ्रिपद्मे मनश्चेन् न लग्नम् ।
 ततः किं ततः किं ततः किं ततः किम् ॥२॥
 विदेशेषु मान्यः स्वदेशेषु धन्यः ।
 सदाचारवृत्तौ सुसक्तस्तथाऽपि ॥
 गुरोरङ्घ्रिपद्मे मनश्चेन् न लग्नम् ।
 ततः किं ततः किं ततः किं ततः किम् ॥३॥
 क्षमामण्डलेऽशेषभूपालवृन्दैः ।
 सदा सेवितं यस्य पादारविन्दम् ॥
 गुरोरङ्घ्रिपद्मे मनश्चेन् न लग्नम् ।
 ततः किं ततः किं ततः किं ततः किम् ॥४॥
 यशश्चेद् गतं दिक्षु दानप्रतापात् ।
 जगद्वस्तु सर्वं करे यत्प्रसादात् ॥
 गुरोरङ्घ्रिपद्मे मनश्चेन् न लग्नम् ।
 ततः किं ततः किं ततः किं ततः किम् ॥५॥
 सन्तु ते गुरवो नित्यं ये संसारसस्तिपतौ ।
 रत्नत्रयमहादानात् स्वपरेषां च तारकाः ॥६॥

स जयति गुरुर्गरीयान्, यस्यामलवचनरश्मिभिर्द्दीयति ।
नश्यति तन्मोहतमो यदविषयं दिनकरादीनाम् ॥७॥

गुरुस्तोत्रकं यः पठेत् पुण्यदेही ।

यतिर्भूपतिर्ब्रह्मचारी च मेही ॥

लभेद् वाञ्छितार्थं पदं ब्रह्मरूपम् ।

गुरोरुक्तवाक्ये मनो यस्य लग्नम् ॥८॥

इति गुरुस्तोत्रम्

सिंहनन्दिविरचितम्

मङ्गलाष्टकम्

यद्गर्भादवतारपूर्वनितरां मातृगृहप्राङ्गणे ।

षण्मासावधिरत्नकाञ्चनमयं, जातं शुभं वर्षणम् ॥

सर्वप्राणिसुखाब्धिसङ्गमकरं मासान् नवान् तु ध्रुवम् ।

मन्याम्भोरुहमानवो जिनवराः कुर्वन्तु नो मङ्गलम् ॥१॥

यज्जन्माभिषवं सुरेन्द्रनिकरा भक्त्युत्कटाः सादरं ।

मेरौ क्षीरमहार्णवस्य सलिलैः सम्पूर्णहेम्नो घटैः ॥

नानानृत्यविचित्रवाद्यनिचयैः सन्मङ्गलैः सम्भृतम् ।

चक्रुस्ते जिनपुङ्गवाः शुचितराः कुर्वन्तु नो मङ्गलम् ॥२॥

श्रीचन्द्रप्रभपुष्पदन्तजिनपौ श्वेतौ च रक्तोत्तरौ ।

श्रीपद्मप्रभासुपूज्य सुजिनौ कृष्णप्रभाभास्वरौ ॥

श्रीमत्सुव्रतनेमिकौ च हरितौ श्रीपार्श्वसत्त्वममौ ।

वान्ये षोडश काञ्चनद्रुतिभराः कुर्वन्तु नो मङ्गलम् ॥३॥

ये देवेन्द्रप्रवन्दिता नतिकरैर्नगिन्द्रसत्त्वेचरैः ।
 ये पूज्या इह चैव संयमधरा जाता विहायः स्थिराः ॥
 यैः कामप्रगजेन्द्रदुर्जयधरा ज्ञानाङ्कुशैर्निर्जिता ।
 ते रत्नत्रयमण्डिता जिनवराः कुर्वन्तु नो मङ्गलम् ॥४॥
 सद्भ्यानाग्निविदग्धचातिकमहा-क्रमेन्धनाः श्रीजिनाः ।
 सम्यक् केवलबोधलोचनधराः सन्प्राप्तिदायैर्गुताः ॥
 श्रीपादाभ्युपगमास्तित्थैस्तविलसन्मर्वेन्द्रमोलिप्रभाः ।
 ते संसारसमुद्रतारणपराः कुर्वन्तु नो मङ्गलम् ॥५॥
 सद्धर्माभृतपूरतर्जितजगत्-पापप्रतापोत्कराः ।
 भव्यप्राणिवितीर्णनिर्मलमहा स्वर्मापवर्गश्रियः ॥
 त्यक्त्वाऽशेषनिबन्धनानि नितरां प्राप्ताः श्रियं शाश्वतीम् ।
 ते श्रीतीर्थकराः प्रनष्टविधुराः कुर्वन्तु नो मङ्गलम् ॥६॥
 निर्दग्धाष्टकठोरकर्मनिकराः सिद्धाः प्रसिद्धिं गताः ।
 सर्वक्लेशविनाशशर्मनिलयाः प्रव्यक्तसञ्चेतनाः ॥
 पञ्चाचारविचित्ररत्ननिचयाः संज्ञानलक्ष्मीयुताः ।
 सर्वे सूरिवराः सुमार्गचतुराः कुर्वन्तु नो मङ्गलम् ॥७॥
 मिथ्यावादकरीन्द्रयूथदमने निर्दोषकण्ठीरवाः ।
 चञ्चच्चारुधियो विबोधनपराः सर्वेऽपि ते पाठकाः ॥
 सम्यग्दर्शनसाधुबोधविलसच्चारित्र चेतोहराः ।
 सर्वे प्राणिहिताश्च साधुनिकराः कुर्वन्तु नो मङ्गलम् ॥८॥

इत्थं श्रीजिनमङ्गलाष्टकमिदं श्रीमूलसङ्ख्येऽनघे ।
 विद्वद्भिरपिसिंहनन्दिमृनिमि र्भक्त्या सदा भाषितम् ॥
 नित्यं ये च पठन्ति निर्मलधियः संप्राप्य सत्सम्पदाम् ।
 सौख्यं सारतरं भजन्ति नितरां श्रीनेमिदत्तस्तुतम् ॥९॥
 इति मङ्गलाष्टकम्

श्रीमद्भट्टाकलङ्कदेवविरचितं स्वरूपसम्बोधनम्

मुक्तामुक्तैकरूपो यः, कर्मभिः संविदादिना ।
 अक्षयं परमात्मानं, ज्ञानमूर्तिं नमामि तम् ॥१॥
 सोऽस्त्यात्मा सोपयोगोऽयं, क्रमाद्धेतुफलावहः ।
 यो ग्राह्योऽग्राह्यनाद्यन्तः, स्थित्युत्पत्तिव्ययात्मकः ॥२॥
 प्रमेयत्वादिभिर्धर्मैरचिदात्मा चिदात्मकः ।
 ज्ञानदर्शनतस्तस्माच्चेतनाचेतनात्मकः ॥३॥
 ज्ञानाद्भिन्नो न चाभिन्नो, भिन्नाभिन्नः कथञ्चन ।
 ज्ञानं पूर्वापरीभूतं, सोऽयमात्मेति कीर्तितः ॥४॥
 स्वदेहप्रमितश्चायं, ज्ञानमात्रोऽपि नैव सः ।
 ततः सर्वगतश्चाऽयं, विश्वव्यापी न सर्वथा ॥५॥
 नानाज्ञानस्वभावत्वा-देकोऽनेकोऽपि नैव सः ॥
 चेतनैकस्वभावत्वा-देकानेकात्मको भवेत् ॥६॥
 नात्रक्तव्यः स्वरूपाद्यैर्निर्वाच्यः परभावतः ।
 तस्मान्नैकान्ततो वाच्यो, नाऽपि वाचामगोचरः ॥७॥

स स्याद्विधिनिषेधात्मा, स्वधर्मपरधर्मयोः ।
 समूर्तिबोधमूर्तित्वा-दमूर्तिश्च विपर्ययात् ॥८॥
 इत्याद्यनेकधर्मत्वं, बन्धमोक्षौ तयोः फलम् ।
 आत्मा स्वीकुरुते तत्तत्कारणैः स्वयमेव तु ॥९॥
 कर्त्ता यः कर्मणां भोक्ता, तत्फलानां स एव तु ।
 बहिरन्तरूपायाभ्यां, तेषां मुक्तत्वमेव हि ॥१०॥
 सद्दृष्टिज्ञानचारित्र्यमुपायः स्वात्मलब्धये ।
 तत्त्वे याथात्म्यसंस्थित्य-मात्मनो दर्शनं मतम् ॥११॥
 यथावद् वस्तुनिर्णीतिः, सम्यग्ज्ञानं प्रदीपवत् ।
 तत्स्वार्थव्यवसायात्मा, कथञ्चित् प्रमितेः पृथक् ॥१२॥
 दर्शनज्ञानपर्याये-पूत्तरोत्तरभाविषु ।
 स्थिरमालम्बनं यद्वा, माध्यस्थ्यं सुखदुःखयोः ॥१३॥
 ज्ञाता दृष्टाऽहमेकोऽहं, सुखे दुःखे न चापरः ।
 इतीदं भावनादाढ्यं, चारित्र्यमथवा परम् ॥१४॥
 तदेतन्मूलहेतोः स्यात् कारणं सहकारकम् ।
 यद्बाह्यं देशकालादि, तपश्च बहिरङ्गकम् ॥१५॥
 इतीदं सर्वमालोच्य, सौस्थ्ये दौःस्थ्ये च शक्तितः ।
 आत्मानं भावयेन्नित्यं, रागद्वेषविवर्जितम् ॥१६॥
 कषायैरजितं चेत, स्तत्त्वं नैवावगाहते ।
 नीलीरक्तेऽम्बरे रागो, दुराघेयो हि कौटुकम् ॥१७॥

ततस्त्वं दोषनिर्मुक्त्यै, निर्मोहो भव सर्वतः ।

उदासीनत्वभाषित्य, तत्परिन्तारो भव ॥१८॥

हेयोपादेयतत्त्वस्य, स्थितिं विज्ञाय हेयतः ।

निरालम्बो भवान्यस्माद्दुपेये सावलम्बनः ॥१९॥

स्व परं चेति वस्तु त्वं, वस्तुरूपेण भावय ।

उपेक्षाभावनोत्कर्ष-पर्यन्ते शिवमाप्नुहि ॥२०॥

मोक्षेऽपि यस्य नाकाङ्क्षा, स मोक्षमधिगच्छति ।

इत्युक्तत्वाद्विदितान्वेषी, काङ्क्षां न क्वापि योजयेत् ॥२१॥

साऽपि च स्वात्मनिष्ठत्वात्, सुलभा यदि चिन्त्यते ।

आत्माधीने सुखे तात, ! यत्नं किं न करिष्यसि ॥२२॥

स्वं परं विद्धि तत्राऽपि व्यामोहं द्विन्वि किन्त्विमम् ।

अनाकुलस्वसंवेद्ये, स्वरूपे तिष्ठ केवले ॥२३॥

स्वः स्वं स्वेन स्थितं स्वस्मै, स्वस्मात् स्वस्याविनश्वरम् ।

स्वस्मिन् ध्यात्वा लभेत् स्वोत्थ-मानन्दममृतं पदम् ॥२४॥

इति स्वतत्त्वं परिभाष्य बाङ्मयम् ।

य एतदाख्याति शृणोति चादरात् ॥

करोति तस्मै परमार्थसम्पदम् ।

स्वरूपसम्बोधनपञ्चविंशतिः ॥२५॥

इति श्रीमद्भट्टाकलङ्कदेवविरचितं स्वरूपसम्बोधनम् ।

[श्रीमद् देवनन्द्यपरनाम पूज्यपादाचार्यविरचितम्]

इष्टोपदेशः

यस्य स्वयं स्वभावाप्तिरभावे कृत्स्नकर्मणः ।
तस्मै सज्ज्ञानरूपाय, नमोऽस्तु परमात्मने ॥१॥
योगयोगज्ञानयोगैः, द्वेषदः स्वर्णता मता ।
द्रव्यादिस्वादिसंपत्तौ, आत्मनोऽप्यात्मता मता ॥२॥
वरं व्रतैः पदं दैवं, नाव्रतैर्वत नारकं ।
स्त्रियातपस्थयोर्भेदः, प्रतिपालयतोर्महान् ॥३॥
यत्र भावः शिवं दत्ते, वीः कियद् दूरवर्तिनी ।
यो नयत्याशु गन्धूतिं, कोशार्द्धे किं स सीदति ॥४॥
हृषीकजमनातङ्कं, दीर्घकालोपलालितम् ।
नाके नाकौकसां सौख्यं, नाके नाकौकसामिव ॥५॥
वासनामाश्रमेर्वतत् सुखं दुःखं च देहिनां ।
तथाद्युद्वेजयंत्येते, भोगा रोगा ह्वापदि ॥६॥
मोहेन संवृतं ज्ञानं, स्वभावं लभते न हि ।
मत्तः पुमान् पदार्थानां, यथा मदनकोद्रवैः ॥७॥
वपुर्गृहं धनं दाराः, पुत्रा मित्राणि शत्रवः ।
सर्वथान्यस्वभावानि, मूढः स्वानि प्रपद्यते ॥८॥
दिग्देशेभ्यः खगा एत्य, संवसन्ति नगे नगे ।
स्वस्वकार्यवशाद् यान्ति, देशे दिक्षु प्रगे प्रगे ॥९॥

विराधकः कथं हन्त्रे, जनाय परिकुप्यति ।

अपहृतं पापयन् पद्मना, स्वयं दण्डेन पात्यते ॥१०॥

रागद्वेषद्वयीदीर्घ-नेत्राकर्षणकर्मणा ।

अज्ञानात् सुचिरं जीवः, संसाराब्धौ भ्रमत्यसौ ॥११॥

विपद्भवपदावर्ते, पदिके वातिवाह्यते ।

यावत्तावद्भवन्त्यन्याः, प्रचुरा विपदः पुरः ॥१२॥

दुरज्येनासुरक्षेण, नक्षरेण धनादिना ।

स्वस्थं मन्यो जनः कोऽपि, ज्वरवानिव सर्पिषा ॥१३॥

विपत्तिमात्मनो भूढः, परेषामिव नैक्षते ।

दह्यमानमृगाकीर्ण, वनान्तरतरुस्थवत् ॥१४॥

आयुर्वृद्धिक्षयोत्कर्ष, -हेतुं कालस्य निर्गमम् ।

वाञ्छतां धनिनामिष्टं, जीविताद् सुतरां धनं ॥१५॥

त्यागाय श्रेयसे वित्त-मविताः सञ्चिनोति यः ।

स्वशरीरं स पङ्केन, स्नास्यामीति विलम्पति ॥१६॥

आरम्भे तापकान् प्राप्तौ अतृप्तिप्रतिपादकान् ।

अन्ते सुदुस्त्यजान् कामान्, कामं कः सेवते सुधीः ॥१७॥

भवन्ति प्राप्य यत्सङ्ग-मशुचीनि शुचीन्यपि ।

स कायः संततापायः, तदर्थं प्रार्थना धृथा ॥१८॥

यज्जीवस्योपकाराय, तद्देहस्यापकारकं ।

यद्देहस्योपकाराय, तज्जीवस्यापकारकं ॥१९॥

इतश्चिन्तामणिर्दिव्य, इतः पिण्याकखण्डकं ।
 ध्यानेन चेदुभे लभ्ये, ज्ञाद्विद्यन्तां विधेकिनः ॥२०॥
 स्वसंवेदनसुव्यक्तः, तनुमात्रो निरत्ययः ।
 अत्यन्तसौख्यवानात्मा, लोकालोकविलोकनः ॥२१॥
 संयम्य करणग्रामं एकाग्रत्वेन चेतसः ।
 आत्मानमात्मवान् ध्यायेद्वात्मनैवात्मनि स्थितम् ॥२२॥
 अज्ञानोपास्तिरज्ञानं, ज्ञानं ज्ञानिसमाश्रयः ।
 ददाति यत्तु यस्याऽस्ति, सुप्रसिद्धमिदं वचः ॥२३॥
 परीषदाद्यविज्ञाना-दास्यवस्य निरोधिनी ।
 जायतेऽध्यात्मयोगेन, कर्मणामाशु निर्जरा ॥२४॥
 कटस्य कर्त्ताहमिति, सम्बन्धः स्याद् द्वयोर्द्वयोः ।
 ध्यानं ध्येयं यदात्मैव, सम्बन्धः कीदृशस्तदा ॥२५॥
 बध्यते मुच्यते जीवः, सप्तमो निर्ममः क्रमात् ।
 तस्मात् सर्वप्रयत्नेन, निर्ममत्वं विचिन्तयेत् ॥२६॥
 एकोऽहं निर्ममः शुद्धो, ज्ञानी योगीन्द्रगोचरः ।
 बाह्याः संयोगजा भावाः, मत्ताः सर्वेऽपि सर्वथा ॥२७॥
 दुःखसन्दोहभागित्वं, संयोगादिह देहिनां ।
 त्यजाम्येनं ततः सर्वं, मनोवाक्कायकर्मभिः ॥२८॥
 न मे मृत्युः कुतो भीतिः न मे व्याधिः कुतो व्यथा ।
 नाहं बालो न पृद्धोऽहं, न युवैतानि पृद्गले ॥२९॥

भुक्तोज्झिता मुहुर्मोहान् मया सर्वेऽपि पुद्गलाः ।
 उच्छिष्टे-ष्विवतेष्वद्य, मम विशस्य का स्पृहा ॥३०॥
 कर्म कर्महितादन्वि, ज्ञीनो जीवहितस्पृहः ।
 स्वस्वप्रभावभूयस्त्वे, स्वार्थं को वा न वाञ्छति ॥३१॥
 परोपकृतिमुत्सृज्य, स्वोपकारपरो भव ।
 उपकुर्वन् परस्याज्ञो, दृश्यमानस्य लोकवत् ॥३२॥
 गुरूपदेशादभ्यासात् संविरोः स्वपरान्तरं ।
 जानाति यः स जानाति, मोक्षसौख्यं निरन्तरम् ॥३३॥
 स्वस्मिन् सदाभिलाषित्वा-दभीष्टशापकत्वतः ।
 स्वयं हितप्रयोक्तृत्वा-दात्मैव गुरुरात्मनः ॥३४॥
 नाज्ञो विज्ञत्वमायाति, विज्ञो नाशत्वमुच्छति ।
 निमित्तमात्रमन्यस्तु, गतेर्धर्मास्तिकायवत् ॥३५॥
 अभवच्चित्तविशेष, एकान्ते तत्त्वसंस्थितिः ।
 अभ्यस्येदभियोगेन, योगी तत्त्वं निजात्मनः ॥३६॥
 यथा यथा समायाति, संविर्त्तौ तत्त्वमुत्तमम् ।
 तथा तथा न रोचन्ते, विषयाः सुलभा अपि ॥३७॥
 यथा यथा न रोचन्ते, विषयाः सुलभा अपि ।
 तथा तथा समायाति, संविर्त्तौ तत्त्वमुत्तमम् ॥३८॥
 निशामयति निःशेष-मिन्द्रजालोपमं जगत् ।
 स्पृहयत्यात्मलाभाय, गत्वान्यत्रानुत्पद्यते ॥३९॥

इच्छत्येकान्तसंवासं, निर्जनं जनितादरः ।
 निजकार्यवशात् किञ्चिदुक्त्वा विस्मरति द्रुतं ॥४०॥
 ब्रुवन्नपि हि न ब्रूते, गच्छन्नपि न गच्छति ।
 स्थिरीकृतात्मतत्त्वस्तु, पश्यन्नपि न पश्यति ॥४१॥
 किमिदं कीदृशं कस्य, कस्मात् क्वेत्यविशेषयन् ।
 स्वदेहमपि नावैति, योगी योगपरांयणः ॥४२॥
 यो यत्र निवसन्नास्ते, स तत्र कुरुते रतिं ।
 यो यत्र रमते तस्मा-दन्यत्र स न गच्छति ॥४३॥
 आगच्छन्तद्विशेषाणा-मनमिहश्च जायते ।
 अज्ञाततद्विशेषस्तु, बद्धयते न विमुच्यते ॥४४॥
 परः परस्ततो दुःख-मात्मैवात्मा ततः सुखं ।
 अत एव महात्मानः तन्निमित्तं कृतोद्यमाः ॥४५॥
 अविद्वान् पुद्गलद्रव्यं, योऽभिनन्दति तस्य तत् ।
 न जातु जन्तोः सामीप्यं, चतुर्गतिषु मुञ्चति ॥४६॥
 आत्मानुष्ठाननिष्ठस्य, व्यवहारबहिःस्थितेः ।
 जायते परमानन्दः, कश्चिद्योगेन योगिनः ॥४७॥
 आनन्दो निर्दहत्युद्धं, कर्मन्धनमनारतं ।
 न चासौ खिद्यते योगी, बहिर्दुःखेष्वचेतनः ॥४८॥
 अविद्याभिदुरं ज्योतिः, परं ज्ञानमयं महत् ।
 तत्प्रष्टव्यं तदेष्टव्यं, तद्द्रष्टव्यं मृगुभिः ॥४९॥

जीवोऽन्यः पुद्गलश्चान्यः, इत्यसौ तत्त्वसंग्रहः ।
यदन्यदुच्यते किञ्चित्, सोऽस्तु तत्स्यैव विस्तरः ॥५०॥
इष्टोपदेशमिति सम्यग्धीत्य धीमान् ।
मानापमानसमर्ता स्वमताद् वितन्य ॥
मुक्ताग्रहो विनिवसन् सज्जने वने वा ।
मुक्तिश्रियं निरुपमापुपयाति भव्यः ॥५१॥
इति दृष्टोपदेशः समाप्तः

श्रीदेवतन्त्रपरनाम पूज्यपादाचार्यविरचितम्
समाधिशतकं अपरनाम समाधितन्त्रम्

येनात्माऽबुद्धयतात्मैव, परत्वेनैव चापरम् ।
अक्षयानन्तबोधाय, तस्मै सिद्धात्मने नमः ॥१॥
जयन्ति यस्यावदतोऽपि मारुती ।
विभूतयस्तीर्थकृतोऽप्यनीहितुः ॥
शिवाय धात्रे सुगताय विष्णवे ।
जिनाय तस्मै सकलात्मने नमः ॥२॥
श्रुतेन लिङ्गेन यथात्मशक्ति ।
समाहितान्तःकरणेन सम्यक् ॥
समीक्ष्य कैवल्यसुखस्पृहाणां ।

विविक्तमात्मानमथामिधास्ये ॥३॥

बहिरन्तःपरश्चेति, त्रिधात्मा सर्वदेहिषु ।
उपेयास्तत्र परमं, मध्योपायाद् बहिस्त्यजेत् ॥४॥

बहिरात्मा शरीरादौ जातात्मभ्रान्तिरान्तरः ।
 चित्तदोषात्मविभ्रान्तिः परमात्माऽतिनिर्मलः ॥५॥
 निर्मलः केवलः शुद्धो, विविक्तः प्रभुरव्ययः ।
 परमेष्ठी परात्मेति, परमात्मेश्वरो जिनः ॥६॥
 बहिरात्मेन्द्रियद्वारै—रात्मज्ञानपराङ्मुखः ।
 स्फुरितं स्वात्मनो देह—मात्मत्वेनाध्यवस्यति ॥७॥
 तरदेहस्थमात्मान—मविद्वान् मन्यते नरम् ।
 तिर्यञ्चं तिर्यगङ्गस्थं, सुराङ्गस्थं सुरं तथा ॥८॥
 नारकं नारकाङ्गस्थं, न स्वयं तत्त्वतस्तथा ।
 अनन्ताजन्तवीर्यतिः, स्वसंवेद्योऽचलस्थितिः ॥९॥
 स्वदेहसदृशं, दृष्ट्वा, परदेहमचेतनम् ।
 परात्माधिष्ठितं मूढः, परत्वेनाध्यवस्यति ॥१०॥
 स्वपराध्यवसायेन, देहेष्वविदितात्मनाम् ।
 वर्तते विभ्रमः पुंसां, पुत्रभार्यादिगोचरः ॥११॥
 अविद्यासंज्ञितस्तस्मात्, संस्कारो जायते दृढः ।
 येन लोकोऽङ्गमेव स्वां, पुनरप्यभिमन्यते ॥१२॥
 देहे स्वबुद्धिरान्मानं, युनक्त्येतेन निश्चयात् ।
 स्वात्मन्येवात्मधीस्तस्मात्, वियोजयति देहिनं ॥१३॥
 देहेष्वात्मधिया जाताः, पुत्रभार्यादिकल्पनाः ।
 सम्पत्तिमात्मनस्तामि—मन्यते हा ! हतं जगत् ॥१४॥

भूलं संसारदुःखस्य, देह एवात्मधीस्ततः ।
 त्यक्त्यैनां प्रविशेदन्त-र्बहिर्व्यापृतेन्द्रियः ॥१५॥
 मत्तश्चतुर्वेन्द्रियद्वारैः, पतितो विषयेष्वहम् ।
 तान् प्रपद्याऽहमिति मां, पुरा वेद न तत्त्वतः ॥१६॥
 एव त्यक्त्वा बहिर्वाचं, त्यजेदन्तरशेषतः ।
 एष योगः समासेन, प्रदीपः परमात्मनः ॥१७॥
 यन्मया दृश्यते रूपं, तन्न जानाति सर्वथा ।
 जानन्न दृश्यते रूपं, ततः केन ब्रवीम्यहम् ॥१८॥
 यत्परैः प्रतिपाद्योऽहं, यत्परान् प्रतिपादये ।
 उन्मत्तचेष्टितं तन्मे, यदहं निर्विकल्पकः ॥१९॥
 यदग्राह्यं न गृह्णाति, गृहीतं नाऽपि मुञ्चति ।
 जानाति सर्वथा सर्वं, तत्स्वसंवेद्यमस्म्यहम् ॥२०॥
 उत्पन्नपुरुषभ्रान्तेः, स्थाणौ यद्वद्विचेष्टितम् ।
 तद्वन्मे चेष्टितं पूर्वं, देहादिष्व्वात्मविभ्रमात् ॥२१॥
 यथाऽसौ चेष्टते स्थाणौ, निवृत्ते पुरुषाग्रहे ।
 तथा चेष्टोऽस्मि देहादौ, विनिवृत्तात्मविभ्रमः ॥२२॥
 येनात्मनाऽनुभूयेऽह-मात्मनेवात्मनात्मनि ।
 सोऽहं न तन्न सा नासौ, नैको न द्वौ न वा बहुः ॥२३॥
 यदभावे सुप्तोऽहं, यद्भावे व्युत्थितः पुनः ।
 अतीन्द्रियमनिर्देश्यं, तत्स्वसंवेद्यमस्म्यहम् ॥२४॥

क्षीयन्तेऽत्रैव रागाद्याः, तत्त्वतो मां प्रपश्यतः ।
 बोधात्मानं ततः कश्चिन्न मे शत्रुर्न च प्रियः ॥२५॥
 मामपश्यन्नयं लोको, न मे शत्रुर्न च प्रियः ।
 मां प्रपश्यन्नयं लोको, न मे शत्रुर्न च प्रियः ॥२६॥
 त्यक्त्वैवं बहिरात्मान-मन्तरात्मव्यवस्थितः ।
 भावयेत् परमात्मानं, सर्वसङ्कल्पवर्जितम् ॥२७॥
 सोऽहमित्यारासंस्कारः तस्मिन् भावनया पुनः ।
 तत्रैव दृढसंस्कारात् लभते, ह्यात्मनि स्थितिम् ॥२८॥
 मूढात्मा यत्र विश्वस्तः, ततो नान्य-द्भयास्पदम् ।
 यतो भीतस्ततो नान्य-दभयस्थानमात्मनः ॥२९॥
 सर्वेन्द्रियाणि संयम्य, स्तिमितेनान्तरात्मना ।
 यत्क्षणं पश्यतो भाति, तत्तत्त्वं परमात्मनः ॥३०॥
 यः परात्मा स एवाऽहं, योऽहं स परमस्ततः ।
 अहमेव मयोपास्यो, नान्यः कश्चिदिति स्थितिः ॥३१॥
 ग्रन्थाव्य विषयेभ्योऽहं, मां मयैव मयि स्थितम् ।
 बोधात्मानं प्रपन्नोऽस्मि, परमानन्दनिर्घृतम् ॥३२॥
 यो न वेत्ति परं देहा-देवमात्मानमव्ययम् ।
 लभते स न निर्वाणो, तप्त्वाऽपि परमं तपः ॥३३॥
 आत्मदेहान्तरज्ञान,-जनिताल्हादनिर्घृतः ।
 तपसा दुष्कृतं घोरं, भुञ्जानोऽपि न खिद्यते ॥३४॥

रागद्वेषादिकल्लोलै—रलोलं यन्मनो जलम् ।
 स पश्यत्यात्मानस्तत्त्वं, तत्तत्त्वं नेतरो जनः ॥३५॥
 अविक्षिप्तं मनस्तत्त्वं, विक्षिप्तं भ्रान्तिरात्मनः ।
 धारयेत् तदविक्षिप्तं, विक्षिप्तं नाश्रयेत्ततः ॥३६॥
 अविद्याभ्याससंस्कारै—रवशं क्षिप्यते मनः ।
 तदेव ज्ञानसंस्कारैः, स्वतस्तत्त्वेऽवतिष्ठते ॥३७॥
 अपमानादयस्तस्य, विक्षेपो यस्य चेतसः ।
 नापमानादयस्तस्य, न क्षेपो यस्य चेतसः ॥३८॥
 यदा मोहात् प्रजायेते, रागद्वेषौ तपस्विनः ।
 तदैव भावयेत् स्वस्थ—मात्मानं शाम्यतः क्षणात् ॥३९॥
 यत्र काये मुनेः प्रेम, ततः प्रच्याव्य देहिनम् ।
 बुद्ध्या तदुत्तमे काये, योजयेत् प्रेम नश्यति ॥४०॥
 आत्मविभ्रमजं दुःख—मात्मज्ञानात् प्रशाम्यति ।
 नायतास्तत्र निर्वाप्ति, कृत्वाऽपि परमं तपः ॥४१॥
 शुभं शरीरं दिव्यांश्च, विषयानभिवाञ्छति ।
 उत्पन्नात्ममतिर्देहे, तत्त्वज्ञानी ततश्च्युतिम् ॥४२॥
 परत्राहम्मतिः स्वस्मात् च्युतो बध्नात्यसंशयम् ।
 स्वस्मिन्नहम्मतिश्च्युत्वा, परस्मान्मुच्यते बुधः ॥४३॥
 दृश्यमानमिदं मूढः त्रिलिङ्गमवबुध्यते ।
 इदमित्यवबुद्धस्तु, निष्पन्नं शब्दवर्जितम् ॥४४॥

ज्ञानन्नप्यात्मनस्तत्त्वं, विविक्तं भावयन्नपि ।
 पूर्वविभ्रमसंस्काराद्, भ्रान्तिं भूयोऽपि गच्छति ॥४५॥
 अचेतनमिदं दृश्य-मदृश्यं चेतनं ततः ।
 क्व रुष्यामि क्व तुष्यामि, मध्यस्थोऽहं भवाम्भतः ॥४६॥
 त्यागादाने बहिर्मूढः, करोत्यध्यात्ममात्मवित् ।
 नान्तर्बहिरुपादानं, न त्यागो निष्ठितात्मनः ॥४७॥
 युञ्जीत मनसाऽऽत्मानं, वाक्कायाभ्यां वियोजयेत् ।
 मनसा व्यवहारं तु, त्यजेद् वाक्काययोजितम् ॥४८॥
 जगद्देहात्मदृष्टीनां, विश्वास्यं रम्यमेव च ।
 स्वात्मन्येवात्मदृष्टीनां, क्व विश्वासः क्व वा रतिः ॥४९॥
 आत्मज्ञानात् परं कार्यं, न तुद्धौ धारयेच्चिरम् ।
 कुर्यादर्थवशात् किञ्चिद्, वाक्कायाभ्यामतत्परः ॥५०॥
 यत्पश्यामीन्द्रियैस्तन्मे, नास्ति यन्नियतेन्द्रियः ।
 अन्तः पश्यामि सानन्दं, तदस्तु ज्योतिरुत्तमम् ॥५१॥
 सुखमारब्धयोगस्य, बहिर्दुःखमथात्मनि ।
 बहिरेवासुखं सौख्य-मध्यात्मं भावितात्मनः ॥५२॥
 तद्ब्रूयात् तत्परान् पृच्छेत्, तदिच्छेत् तत्परो भवेत् ।
 येनाऽविद्यामयं रूपं, त्यक्त्वा विद्यामयं व्रजेत् ॥५३॥
 शरीरे वाचि चात्मानं, सन्धत्ते वाक्शरीरयोः ।
 भ्रान्तोऽभ्रान्तः पुनस्तत्त्वं, पृथगेषां निबुध्यते ॥५४॥

न तदस्तीन्द्रियार्थेषु, यत्स्वेमङ्कुरमात्मनः ।
 तथाऽपि रमते बाल, स्तत्रैवाज्ञानमावनात् ॥५५॥
 चिरं सुषुप्तास्तमसि, मूढात्मानः कुयोनिषु ।
 अनात्मीयात्मभूतेषु, ममाहमिति जाग्रति ॥५६॥
 पश्येन्निरन्तरं देह-मात्मनोऽनात्मचेतसा ।
 अपरात्मधियाऽन्येषा-मात्मतत्त्वे व्यवस्थितः ॥५७॥
 अज्ञापितं न जानन्ति, यथा मां ज्ञापितं तथा ।
 मूढात्मानस्ततस्तेषां, वृथा मे ज्ञापनश्रमः ॥५८॥
 यद् बोधयितुमिच्छामि, तन्नाहं यदहं पुनः ।
 ग्राह्यं तदपि नान्यस्य, तत्किमन्यस्य बोधये ॥५९॥
 बहिस्तुष्यति मूढात्मा, पिहितज्योतिरन्तरे ।
 तुष्यत्यन्तः प्रबुद्धात्मा, बहिर्व्यावृत्तकौतुकः ॥६०॥
 न जानन्ति शरीराणि, सुखदुःखान्यबुद्ध्यः ।
 निग्रहानुग्रहधियं, तथाप्यत्रैव कुर्वते ॥ ६१ ॥
 स्वबुद्ध्या यावद् गृह्णीयात्, कायवाक्चेतसां त्रयम् ।
 संसारस्तावदेतेषां, भेदाभ्यासे तु निर्वृतिः ॥६२॥
 घने वस्त्रे यथाऽऽत्मानं, न घनं मन्यते तथा ।
 घने स्वदेहेऽप्यात्मानं, न घनं मन्यते बुधः ॥६३॥
 जीर्णे वस्त्रे यथाऽऽत्मानं, न जीर्णं मन्यते तथा ।
 जीर्णे स्वदेहेऽप्यात्मात्मानं, न जीर्णं मन्यते बुधः ॥६४॥

नष्टे वस्त्रे यथाऽत्मानं, न नष्टं मन्यते तथा ।
 नष्टे स्वदेहेऽप्यात्मानं, न नष्टं मन्यते बुधः ॥६५॥
 रक्ते वस्त्रे यथात्मानं, न रक्तं मन्यते तथा ।
 रक्ते स्वदेहेऽप्यात्मानं, न रक्तं मन्यते बुधः ॥६६॥
 यस्य सस्पन्दमाभाति, निःस्पन्देन समं जगत् ।
 अप्रज्ञमक्रियाभोगं, स शम याति नेतरः ॥६७॥
 शरीरकञ्चुकेनात्मा, संवृतज्ञानविग्रहः ।
 नात्मानं बुध्यते तस्माद्, भ्रमत्यतिचिरं भवे ॥६८॥
 प्रविशद्गलतां व्यूहे देहेऽणूनां समाकृतौ ।
 स्थितिभ्रान्त्या प्रपद्यन्ते, तमात्मानमबुद्धयः ॥६९॥
 गौरः स्थूलः कृशो वाऽह—मित्यङ्गे नाविशेषयन् ।
 आत्मानं धारयेन् नित्यं, केवलं ज्ञप्तिविग्रहम् ॥७०॥
 मुक्तिरेकान्तिकी तस्य, चित्ते यस्याचला धृतिः ।
 तस्य नैकान्तिकी मुक्तिर्यस्य नास्त्यचला धृतिः ॥७१॥
 जनेभ्यो वाक् ततः स्पन्दो, मनसश्चित्तविभ्रमाः ।
 भवन्ति तस्मात् संसर्गं, जनैर्योगी ततस्त्यजेत् ॥ ७२॥
 ग्रामोऽरण्यमिति द्वेधा, निवासोऽनात्मदर्शिनाम् ।
 दृष्टात्मनां निवासस्तु, विविक्तात्मैव निश्चलः ॥७३॥
 देहान्तरगतेबीजं, देहेऽस्मिन्नात्मभावना ।
 बीजं विदेहनिष्पत्तो—रात्मन्धेवात्मभावना ॥७४॥

नयत्यात्मानमात्मैव, जन्म निर्वाणमेव च ।
 गुरुरात्मात्मनस्तस्माद् मान्योऽस्ति परमार्थतः ॥७५॥
 दृढात्मबुद्धिर्देहादौ उत्पश्यन्नाशमात्मनः ।
 मित्रादिभिर्वियोगं च, विभेति मरणाद् भृशम् ॥७६॥
 आत्मन्येवात्मधीरन्यां, शरीरगतिमात्मनः ।
 मन्यते निर्भयं त्यक्त्वा, वस्त्रं वस्त्रान्तरग्रहम् ॥७७॥
 व्यवहारे सुषुप्तो यः, स जागत्यात्मगोचरे ।
 जागर्ति व्यवहारेऽस्मिन्, सुषुप्तश्चात्मगोचरे ॥७८॥
 आत्मानमन्तरे दृष्ट्वा, दृष्ट्वा देहादिकं बहिः ।
 तयोरन्तरविब्रना-दभ्यासादच्युतो भवेत् ॥७९॥
 पूर्वं दृष्टात्मतत्त्वस्य, विभात्युन्मत्तवज्रगत् ।
 स्वभ्यस्तात्मधियः पश्चात्, काष्ठपाषाणरूपवत् ॥८०॥
 मृष्वन्नप्यन्यतः कामं, वदन्नपि कलेवरात् ।
 नात्मानं भावयेद्भिन्नं, यावन्नावन्न मोक्षभाक् ॥८१॥
 तथैव भावयेद् देहाद्, व्याधृत्यात्मानमात्मनि ।
 यथा न पुनरात्मानं, देहे स्वप्नेऽपि योजयेत् ॥८२॥
 अपुण्यमव्रतैः पुण्यं, व्रतैर्मोक्षस्तथोर्व्ययः ।
 अव्रतानीव मोक्षार्थी, व्रतान्यपि ततस्त्यजेत् ॥८३॥
 अव्रतानि परित्यज्य, व्रतेषु परिनिष्ठितः ।
 त्यजेत् तान्यपि संप्राप्य, परमं पदमात्मनः ॥८४॥

यदन्तर्जन्मसंपृक्त-मुन्मेषाज्जालमात्मनः ।

भूलं दुःखस्य तन्नाशे, शिष्टमिष्टं परं पदम् ॥८५॥

अव्रती व्रतमादाय, व्रती ज्ञानपरायणः ।

परात्मज्ञानसम्पन्नः, स्वयमेव परो भवेत् ॥८६॥

लिङ्गं देहाश्रितं दृष्टं, देह एवात्मनो भवः ।

न मुच्यन्ते भवात् तस्मात् ते ये लिङ्गकृताग्रहाः ॥८७॥

जातिर्देहाश्रिता दृष्टा, देह एवात्मनो भवः ।

न मुच्यन्ते भवात् तस्मात् ते ये जातिकृताग्रहाः ॥८८॥

जातिलिङ्गविकल्पेन, येषां च समयाग्रहः ।

तेऽपि न प्राप्नुवन्त्येव, परमं पदमात्मनः ॥८९॥

यत्थागाय निवर्तन्ते, भोगेभ्यो यदवाप्तये ।

प्रीतिं तत्रैव कुर्वन्ति, द्वेषमन्यत्र मोहिनः ॥९०॥

अनन्तरश्नः संघरो, दृष्टिं पङ्कोर्यथाऽन्धके ।

संयोगात् दृष्टिमङ्गोऽपि, संघरो तद्वदात्मनः ॥९१॥

दृष्टभेदो यथा दृष्टिं, पङ्कोरन्धे न योजयेत् ।

तथा न योजयेद् देहे, दृष्टात्मा दृष्टिमात्मनः ॥९२॥

सुप्तोन्मत्ताग्रवस्थैव, विभ्रमोऽनात्मदर्शिनाम् ।

विभ्रमोऽक्षीणदोषस्य, सर्वाविस्थाऽत्मदर्शिनः ॥९३॥

विदिताशेषशास्त्रोऽपि, न जाग्रदपि मुच्यते ।

देहात्मदृष्टिर्ज्ञातात्मा, सुप्तोन्मत्तोऽपि मुच्यते ॥९४॥

यत्रैवाहितधीः पुंसः, श्रद्धा तत्रैव जायते ।
 यत्रैव जायते श्रद्धा, चित्तं तत्रैव लीयते ॥९५॥
 यत्रानाहितधीः पुंसः, श्रद्धा तस्माद्विवर्तते ।
 यस्माद्विवर्तते श्रद्धा, कुतश्चित्तस्य तल्लयः ॥९६॥
 भिक्षात्मानमुपास्यात्मा, परो भवति तादृशः ।
 वर्तिदीपं यथोपास्य, भिक्षा लवसि तादृशी ॥९७॥
 उपास्यात्मानमेवात्मा, जायते परमोऽथवा ।
 मथित्वाऽऽत्मानमात्मैव, जायतेऽग्निर्यथा तरुः ॥९८॥
 इतीदं भावयेन्नित्यं—मवाचां गोचरं पदम् ।
 स्वत एव तदाप्नोति, यतो नावर्तते पुनः ॥९९॥
 अयत्नसाध्यं निर्वाण, चित्तत्वं भूतजं यदि ।
 अन्यथा योगतस्तस्मान् न दुःखं योगिनां क्वचित् ॥१००॥
 स्वप्ने दृष्टे विनष्टेऽपि, न नाशोऽस्ति यथात्मनः ।
 तथा जागरदृष्टेऽपि, विपर्ययाऽविशेषतः ॥१०१॥
 अदुःखभावितं ज्ञानं, स्वीयते दुःखसन्निधौ ।
 तस्माद् यथाबलं दुःखै—रात्मानं भावयेन्मुनिः ॥१०२॥
 प्रयत्नादात्मनो वायु—रिच्छाद्वेषप्रवर्तितात् ।
 वायोः शरीरयन्त्राणि, वर्तन्ते स्वेषु कर्मसु ॥१०३॥
 तान्यात्मनि समारोप्य, साक्षाण्यास्तेऽसुखं जडः ।
 त्यक्त्वाऽरोपं पुनर्विद्वान्, प्राप्नोति परमं पदम् ॥१०४॥

मुक्त्वा परत्र परबुद्धिमहंभिर्यं च,
 संसारदुःखजननीं जननाद्विमुक्तः ।
 ज्योतिर्मयं सुखमुपैति परात्मनिष्ठः,
 तन्मार्गमेतदधिगम्य समाधितन्त्रम् ॥१०५॥

इति समाधिस्तकं अपरताम समाधितन्त्रम्

महाकविश्रीमल्लिषेणविरचितम्

सज्जनचित्तवल्लभम्

नत्वा वीरजिनं जगत्त्रयगुरुं, मुक्तिश्रियो बल्लभम् ।
 पुष्पेषुक्षयनीतवाणनिबहं, संसारदुखापहम् ॥
 वक्ष्ये भव्यजनप्रबोधजननं, ग्रन्थं समासादहम् ।
 नाम्ना सज्जनचित्तवल्लभमिमं, शृण्वन्तु सन्तो जनाः ॥१॥
 रात्रिश्चन्द्रमसा विनाऽब्जनिबहै, नो भाति पद्माकरो ।
 यद्वा पण्डितलोकवर्जितसभा, दन्तीव दन्तं विना ॥
 पुष्पं गन्धविवर्जितं मृतपतिः, स्त्री चेह तद्वन्मुनिः ।
 चारित्र्येण विना न भाति सततं, यद्यप्यसौ शास्त्रवान् ॥२॥
 किं वस्त्रत्यजनेन भो ! मुनिरसा-वेतावता जायते ।
 क्ष्वेडेन व्युत्पन्नगो गतविषः, किं जातवान् भूतले ॥
 मूलं किं तपसः क्षमेन्द्रियजयः, सत्यं सदाचारता ।
 रागादीश्च विभर्ति चेन्न स यति, लिङ्गी भवेत् केवलं ॥३॥

देहे निर्ममता गुरौ विनयता, नित्यं श्रुताभ्यासता ।
 चारित्र्योज्ज्वलता महोपशमता, संसारनिर्वेगता ॥
 अन्तर्बाह्यपरिग्रहत्याजनता धर्मज्ञता साधुता ।
 साधो ! साधुजनस्य लक्षणमिदं, संसारविशेषणम् ॥४॥
 किं दीक्षाग्रहणेन ते यदि धना-काङ्क्षा भवेच्चेतसि ।
 किं गार्हस्थ्यमनेन वेषधरणे-नासुन्दरं मन्यसे ।
 द्रव्योपार्जनचित्तमेव कथय-त्यभ्यन्तरस्थाङ्गना ।
 नोचेदर्थपरिग्रहग्रहमहि, विज्ञे ! न त्वाम्यदे ॥५॥
 योषाषण्डकगोविवर्जितपदे, संतिष्ठ भिक्षो ! सदा ।
 भुक्त्वाऽऽहारमकारितं परगृहे, लब्धं यथासम्भवम् ॥
 षड्भावश्यकसत्क्रियासु निरतो, धर्मानुरागं वहन् ।
 सार्द्धं योगिभिरात्मभावनपरो, रत्नत्रयालङ्कृतः ॥६॥
 दुर्गन्धं वदनं वपुर्मलभृतं, भिक्षाटनाद्भोजनं ।
 शय्या स्थण्डिलभूमिषु प्रतिदिनं कट्यां न ते कर्पटं ॥
 मुण्डं मुण्डितमर्द्धदग्धशववत् त्वं दृश्यते भो जनैः, ।
 साधो ! ऽद्याप्यबलाजनस्य भवतो, गोष्ठी कथं रोचते ॥७॥
 अङ्गं शोणितशुकसंभवमिदं, मेदोऽस्थिमज्जाकुलं ।
 बाह्ये माक्षिकपत्रसनिभमहो, चर्मावृतं सर्वतः ॥
 नो चेत् काक्यकादिभिर्वपुरहो, जायेत मक्ष्यं ध्रुवं ।
 दृष्ट्वाऽद्याऽपि शरीरमुद्यति कथं, निर्वेगता नास्ति ते ॥८॥

दुर्गन्धं नवभिर्वपुः प्रवहति, द्वारैरिदं सन्ततं ।
 तद्दृष्ट्वाऽपि च यस्य चेतसि पुनः निर्वेगता नास्ति चेत् ॥
 तस्माद्दुःखदुःखि वस्तु कीदृशमहो, तत्कारणं कथ्यतां ।
 श्रीखण्डादिभिरङ्गमंस्कृतिरियं, व्याख्याति दुर्गन्धतां ॥९॥
 स्त्रीणां मायविलासाधेभ्रमभाति, दृष्ट्वाऽनुरागं मनाम् ।
 मागास्त्वं विषक्षपकवफलवत् सुस्वादवन्त्यस्तदा ॥
 ईषत्सेवनमात्रतोऽपि मरणं, पुंसां प्रयच्छन्ति भोः ! ।
 तस्माद् दृष्टिविषादिवत् परिहर, त्वं दूरतो मृत्यवे ॥१०॥
 यद्यद्वाञ्छति तत्तदेव वपुषे, दत्तं सुपुष्टं त्वया ।
 सार्द्धं नैति तथाऽपि ते जडमते, मित्रादयो यान्ति किं ॥
 पुण्यं पापमितिद्वयं च भवतः, पृष्ठेन यातीह ते ।
 तस्मान् मास्म कृथा मनागपि भवान्, मोहं शरीरादिषु ॥११॥
 शोचन्ते न मृतं कदाऽपि वनिता, यद्यस्ति गेहे धनं ।
 तच्चेन्नास्ति रुदन्ति जीवनधिया, स्मृत्वा पुनः प्रत्यहम् ॥
 कृत्वा तद्हनक्रियां निजनिज-व्यापारचिन्ताकुलाः ।
 तस्मादापि च विस्मरन्ति कतिभिः, संवत्सरैर्योषितः ॥१२॥
 अष्टाविंशतिभेदमात्मनि-पुरा, संरोप्य साधो ! व्रतं ।
 साक्षीकृत्य जिनान् गुरुनपि कियत्, कालं त्वया पालितं ॥
 भक्तुं वाञ्छसि शीतघातविहतो, भूत्वाऽधुना तदुब्रतं ।
 दारिद्र्योपहतः स्ववान्तिमशनं, भुङ्क्ते लुधातोऽपि किम् ॥१३॥

अन्येषां मरणं भवानगणयन् , स्वस्यामरत्वं सदा ।
 देहिन् ! चिन्तयतीन्द्रियद्विषवशी, भूत्वा परिभ्राम्यसि ॥
 अत्र श्वः पुनरागमगिष्यति यमो, न ज्ञायते तत्त्वतः ।
 तस्मादात्महितं कुरु त्वमचिराद्, धर्मं जिनेन्द्रोदितं ॥१४॥
 सौख्यं वाञ्छसि किं त्वया गतभवे, दानं तपो वा कृतं ।
 नो चेत् त्वं किमिहैवमेव लभसे, लब्ध तदत्रागतम् ॥
 धान्यं किं लभते विनाऽपि वपनं, लोके कुटुम्बीजनो ।
 देहे कीटकभक्षितेक्षुसदृशे, मोहं वृथा मा कृथाः ॥१५॥
 आयुष्यं तव निद्रयार्द्धमपरं, चायुस्त्रिमेदादहो ।
 बालत्वे जरया कियद् व्यसनतो, यातीति देहिन् ! वृथा ॥
 निश्चित्यात्मनि मोहपाशमधुना, संब्रिय बोधासिना ।
 मुक्तिश्रीवनितावशीकरणसत्—चारित्रमाराधय ॥१६॥
 यत्काले लघुपात्रमण्डितकरो, भूत्वा परेषां गृहे ।
 भिक्षार्थं भ्रमसे तदा हि भवतो, मानापमानेन किं ॥
 भिक्षो ! तापसवृत्तिः कदशनात्, किं तप्यसेऽहनिशं ।
 श्रेयोऽर्थं किल सद्यते मुनिवरै, बाधा क्षुधाद्युद्धवा ॥१७॥
 एकाकी विहरत्यनस्थितबली—वदो यथा स्वेच्छया ।
 योषामध्यरतस्तथा त्वमपि भो !, त्यक्त्वाऽऽत्मयूथं यते ॥
 तस्मिंश्चेदभिलाषता न भवतः, किं भ्राम्यसि प्रत्यहम् ।
 मध्ये साधुजनस्य तिष्ठसि न किं, कृत्वा सदाचारताम् ॥१८॥

क्रीतान्नं भवता भवेत् कदशनं, रोषस्तदा श्लाघ्यते ।
 भिक्षार्या यदवाप्यते यतिजनैस्तद्भुज्यतेऽत्यादरात् ॥
 भिक्षो ! भाटकसधसन्निभतनोः, पुष्टिं वृथा मा कृथाः ।
 पूर्णे किं दिवसावधौ क्षणमपि, स्थातुं यमो दास्यति ॥१९॥
 लब्ध्वायं यदि धर्मदानविषये, दातुं न यैः शक्यते ।
 दारिद्र्योपहृतास्तथाऽपि विषया—सक्तिं न मुञ्चन्ति ये ॥
 धृत्वा ये चरणं जिनेन्द्रमदितं, तस्मिन् सदाऽनादराः ।
 तेषां जन्म निरर्थकं गतमजा—कण्ठे स्तनाकारवत् ॥२०॥
 लब्ध्वा मानुषजातिमुत्तमकुलं, रूपं च नीरोगतां ।
 बुद्धिर्धीधनसेवनं सुचरणं, श्रीमज्जिनेन्द्रोदितम् ॥
 लोभार्थं वसुपूर्णहेतुभिरलं, स्तौकाय सौख्याय भो ! ।
 देहिन् देहसुपोतकं गुणभृतं, भक्तु किमिच्छाऽस्ति ते ॥२१॥
 वेतालाकृतिमर्द्धदग्धमृतकं, दृष्ट्वा भवन्तं यते ! ।
 यासां नास्ति भयं त्वया सममहो, जल्पन्ति तास्तत्पुनः ॥
 राक्षस्यो भुवने भवन्ति वनिता, मा मा गतं भक्षितुं ।
 मावैवं प्रपलाप्यतां सृतिभयात्त्वं तत्र मा स्थाः क्षणम् ॥२२॥
 मागास्त्वं युवतीगृहेषु सततं, विश्वासतां संशयो ।
 विश्वासे जनवाच्यतां भवति ते, नश्येत् पुमर्थं ह्यतः ॥
 स्वाध्यायानुरतो गुरुक्तवचनं शीर्षे समारोपयन् ।
 तिष्ठ त्वं विकृतिं पुनर्व्रजसि चेद् यासि त्वमेव क्षयम् ॥२३॥

किं संस्कारशतेन विट् जगति मोः !, काश्मीरजं जायते ।
 किं देहः शुचितां ब्रजेदनुदिनं, प्रक्षालनादम्भसा ॥
 संस्कारो नखदन्तवक्त्रवपुषां, साधो ! त्वया युज्यते ।
 नाकामी फिलं खड्गनम्रिथ इति, त्वं सार्धकं गा कथ्यते ॥२४॥
 वृत्तैर्विंशतिभिश्चतुर्भिरधिकैः । सल्लक्षणेनान्वितै-
 ग्रंथसज्जनचित्तवल्लभमिमं, श्रीमल्लिषेणोदितम् ॥
 श्रुत्वाऽऽत्मेन्द्रियकुञ्जरान् समटतो रुन्धन्तु ते दुर्जरान् ।
 विद्वांसो विषयाटवीषु सततं संसारविच्छिद्यत्तये ॥२५॥

इति महाकविश्रीमल्लिषेणविरचितम्

सज्जनचित्तवल्लभं सम्पूर्णम्

श्रीमद्राजविरमोघवर्षकृता

प्रश्नोत्तररत्नमालिका

प्रणिपत्य वर्धमानं प्रश्नोत्तररत्नमालिकां वक्ष्ये ।
 नागनरामखन्धं देवं देवाधिपं वीरम् ॥१॥
 कः खलु नालं क्रियते, दृष्टादृष्टार्थसाधनपटीयान् ।
 कण्ठस्थितया विमल प्रश्नोत्तररत्नमालिकया ॥२॥
 भगवन् ! किमुपादेयं, गुरुवचनं हेयमपि च किमकार्यम् ।
 को गुरुरधिगततत्त्वः, सत्त्वाहिताभ्युद्यतः सततम् ॥३॥
 त्वरितं किं ? कर्षव्यं, विदुषा संसारसन्ततिच्छेदः ।
 किं मोक्षतरोर्वीजं, सम्यग्ज्ञानं क्रियासहितम् ॥४॥

- किं ? पथ्यदनं धर्मः, कः शुचिरिह यस्य मानसं शुद्धम् ।
 कः षण्डितो विवेकी, किं ? विषमवधीरिता गुरवः ॥५॥
 किं ? संसारे सारं, बहुशोऽपि विचिन्त्यमानमिदमेव ।
 मनुजेषु दृष्टत्वं, स्वपरहितायोद्यतं जन्म ॥६॥
 मदिरेव मोहजनकः कः, स्नेहः के ? च दस्यवो विषयाः ।
 का भववल्ली तृष्णा, को वैरी नन्वनुद्योगः ॥७॥
 कस्माद् भयमिह मरणाद्, अन्धादपि को विशिष्यते रागी ।
 कः शूरो यो ललना-लोचनवाणैर्न च व्यथितः ॥८॥
 पातुं कर्णाञ्जलिभिः किममृतयिव बुध्यते सदुपदेशः ।
 किं ? गुरुताया मूलं, यदेतदप्रार्थनं नाम ॥९॥
 किं ? गहनं स्त्रीचरित्रं, कश्चतुरो यो न खण्डितस्तेन ।
 किं ? दारिद्र्यमसन्तोष, एव किं ? लाघवं याञ्चा ॥१०॥
 किं ? जीवितमनवद्यं, किं जाड्यं पाटवेऽप्यनभ्यासः ।
 को जागर्ति विवेकी, का निद्रा मूढता जन्तोः ॥११॥
 नलिनीदलगतजललव-तरलं किं ? यौवनं धनमथायुः ।
 के शशधरकरनिकरा-नुकारिणः सज्जना एव ॥१२॥
 को नरकः परवशता, किं ? सौख्यं सर्वसङ्गविरतिर्या ।
 किं ? सत्यं भूतहितं, किं ? प्रेयः प्राणिनामसवः ॥१३॥
 किं ? दानमनाकाङ्क्षं, किं ? मित्रं यन्निवर्तयति पापात् ।
 कोऽलङ्कारः शीलं, किं वाचा मण्डनं सत्यम् ॥१४॥

किमनर्थफलं मानस-मसङ्गतं का सुखावहा मैत्री ।
 सर्वव्यसनविनाशे, को दक्षः सर्वथा त्यागः ॥१५॥
 कोऽन्धो योऽकार्यरतः, को दधिरो यः शृणोति न हितानि ।
 को मूको यः काले, प्रियाणि वक्तुं न जानाति ॥१६॥
 किं मरणं मूर्खस्य, किञ्चाख्यं यद्वसरे दध्मः ।
 आमरणात् किं ? शल्यं, प्रच्छन्नं यत् कृतमकार्यम् ॥१७॥
 कुत्र विधेयो यत्नो, विद्याभ्यासे सदैवधे दाने ।
 अवधीरणा क्व कार्या, खलपरयोषित्परधनेषु ॥१८॥
 काऽहर्निशमनुचिन्त्या, संसारासारता न च प्रमदा ।
 का प्रेयसी विधेया, करुणा दाक्षिण्यमपि मैत्री ॥१९॥
 कण्ठगतैरप्यसुभिः, कस्यात्मा नो समर्प्यते ज्ञातु ।
 मूर्खस्य विषादस्य च, गर्वस्य तथा कृतघ्नस्य ॥२०॥
 कः पूज्यः सद्बुद्धः, कमधनमाचक्षते चलितवृत्तम् ।
 केन जितं जगदेतत्, सत्यतितिक्षावता पुंसा ॥२१॥
 कस्मै नमः सुरैरपि, सुतरां क्रियते दयाप्रधानाय ।
 कस्माद् उद्विजितव्यं, संसारारण्यतः सुधिया ॥२२॥
 कस्य वशे प्राणिगणः, सत्यप्रियभाषिणो विनीतस्य ।
 क्व स्थातव्यं न्याय्ये, पथि दृष्टादृष्टलाभाय ॥२३॥
 विद्युद् विलसितचपलं, किं ? दुर्जनसङ्गतं युवतयश्च ।
 कुलशैलनिप्रकम्पाः, के ? कलिकालेऽपि सत्पुरुषाः ॥२४॥

किं शौच्यं कार्यण्यं, सति विभवे किं प्रश्नस्यमौदार्यम् ।
 तनुतरवितास्य तथा, प्रभविष्णोर्यत् सहिष्णुत्वम् ॥२५॥
 चिन्तामणिरिव दुर्लभमिदं, किं ? ननु कथयामि चतुर्भद्रम् ।
 किं तद् वदन्ति भूयो, विधूततमसो विशेषेण ॥२६॥
 दानं प्रियवाक्यसहितं, ज्ञानमगर्वं भमान्वितं शौर्यम् ।
 त्यागसहितं च विरागं, दुर्लभमेतच्चतुष्टयं लोके ॥२७॥
 इति कण्ठगता विमला, प्रश्नोत्तररत्नमालिका येषां ।
 ते मुक्ताभरणा अपि, विभान्ति विद्वत्समाजेषु ॥२८॥
 विवेकात् त्यक्तराज्येन राज्ञेयं रत्नमालिका ।
 रचिताऽमोघवर्षेण सुधियां सदलङ्कृतिः ॥२९॥

इति श्रीमद्राजधिरमोघवर्षकृता प्रश्नोत्तररत्नमालिका

अपरा प्रश्नोत्तररत्नमालिका

किमिहाराध्यं भगवन् ! रत्नत्रयतेजसा प्रतममानम् ।
 शुद्धं निजात्मतत्त्वं जिनरूपं सिद्धचक्रं च ॥१॥
 को देवो निखिलज्ञो निदोषः किं श्रुतं तदुद्दिष्टम् ।
 को गुरुरविषयवृत्ति निर्ग्रन्थः स्वस्वरूपस्थः ॥२॥
 किं दुर्लभं नृजन्म प्राप्येदं भवति किं च कर्तव्यम् ।
 आत्महितमहितसङ्ग-त्यागो रागश्च गुरुवचने ॥३॥
 का मुक्तिरखिलकर्मक्षतिरस्याः प्रायश्चित्तं को मार्गः ।
 दृष्टिर्ज्ञानं पृथक् कियत् सुखं तत्र चानन्तम् ॥४॥

किं हिंसाया मूलं कोपः काऽऽत्माऽन्यवञ्चिका माया ।
 कोऽत्र गुरुष्वपि पूजाऽतिक्रमहेतुः खलो मानः ॥५॥
 किमनर्थस्य निदानं लोभः किं मण्डनं च शुचि शीलम् ।
 को महिमा विद्वत्ता विवेकिता का व्रताचरणम् ॥६॥
 मनसाऽपि किं न चिन्त्यं परदाराः परधनं परापकृतिः ।
 कीदृश्वचो न वाच्यं परुषं पीडाकरं कटुकम् ॥७॥
 किं हातव्यं सततं पैशून्यं व्यसनिता च मात्सर्यम् ।
 किमकरणीयं यत्पर-लोकविरुद्धं मनोऽनिष्टम् ॥८॥
 शम्पेव चञ्चला का सम्पत् काव्यमिव किमनवद्यम् ।
 जीवितमधर्मरहितं कलङ्कमुक्तं यशोयुक्तम् ॥९॥
 किं दिनकृत्यं जिनपतिपूजासामायिकगुरुपास्तिः ।
 त्रिविध शुचि पात्रदानं शास्त्राध्ययनं च सानन्दम् ॥१०॥

इत्यपरा प्रश्नोत्तररत्नमालिका

श्रमणप्रशंसा

न च राजभयं न च चौरभयं इहलोकसुखं परलोकहितम् ।
 वरकीर्तिकरं नरदेवतुतं श्रमणत्वमिदं रमणीयतरम् ॥१॥

द्रव्यश्रमणस्य लक्षणम्

मदमदनकषायारातपो नोपशान्ताः ।

न च विषयविमुक्तिर्जन्मदुःखाश्रभीतिः ॥

न तनुसुखविरागो विद्यते यस्य जन्तोः ।

भवति जगति दीक्षा तस्य भुक्त्यै न मुक्त्यै ॥१॥

श्रीयोगीन्द्रदेवविरचितम्

ज्ञानाङ्कुशस्तोत्रम्

शुद्धात्मानं परं ज्ञात्वा, ज्ञानरूपं निरञ्जनम् ।
वक्ष्ये संक्षेपतो योगं, संसारच्छेदकारणम् ॥१॥
कायग्रमाणमात्मनं, व्योमरूपं निरञ्जनम् ।
चैतन्यं भावयेन्नित्यं, ज्ञानं प्राप्नोति निश्चयम् ॥२॥
शुभाशुभात्मकं कर्म, देहिनां भवधारिणाम् ।
भावे शुभाशुमे नष्टे, देहो नश्यति देहिनाम् ॥३॥
भावक्षये समुत्पन्ने, कर्म नश्यति निश्चयात् ।
तस्माद्भवाक्षयं कृत्वा, न किञ्चिदपि चिन्तयेत् ॥४॥
ध्यानं स्थिरमनश्चैव, फलं स्यात् कर्मनिर्जरा ।
एवंविधविचारेण, योगं निश्चयमाचरेत् ॥५॥
सङ्कल्प एव जन्तूनां, कारणं बन्धमोक्षयोः ।
वीतरागोऽपवर्गस्य सरागो बन्धकारणम् ॥६॥
अभावभावनं चैव, भावं कृत्वा निराश्रयम् ।
निश्चलं हि मनः कृत्वा, न किञ्चिदपि चिन्तयेत् ॥७॥
आत्मा हि ज्ञानमित्युक्तं, ज्ञानात्मनौ विकल्पकम् ।
ज्ञानेन ज्ञानमालम्ब्य, योगिन् ! कर्मक्षयं कुरु ॥८॥
गृहस्थो यदि वा लिङ्गी, ब्रह्मचारी विशेषतः ।
ध्यानं करोति शुद्धात्मा, मृच्यते नात्र संशयः ॥९॥

पदार्था अन्यथा लोके, शास्त्रं स्यादिदमन्यथा ।
 अन्यथा मोक्षमार्गश्च, लोकः क्लिश्यति चान्यथा ॥१०॥
 वर्णातीतं कलातीतं, गन्धातीतं विनिर्दिशेत् ।
 पूर्वं द्वन्द्वविनिर्मुक्तं ध्यायेदहृतसदा शिवम् ॥११॥
 गच्छन् वा यदि वा गुप्तं, अलक्षणं चापि शोचनम् ।
 कुर्वन्नाप्नोति तद्ध्यानं, येनात्मा लभते शिवम् ॥१२॥
 यो नरः शुद्धात्मानं, ध्यायेत् कृत्वा मनः स्थिरम् ।
 स एव लभते सौख्यं, निर्वाणं शाश्वतं पदम् ॥१३॥
 पदस्थं मन्त्रवाक्यस्थं, पिण्डस्थं स्वात्मचिन्तनम् ।
 रूपस्थं सर्वचिद्रूपं, रूपातीतं निरञ्जनम् ॥१४॥
 कषायं नोक्षायं च, कर्म नोकर्म ह्येव च ।
 मनोऽतीन्द्रियसर्वस्व, त्यक्त्वा योगी समाचरेत् ॥१५॥
 आत्मा सत्यं परिज्ञाय, सर्वकर्म परित्यजेत् ।
 आत्मानन्तत्वबद्धानं, ज्ञानकर्म समाचरेत् ॥१६॥
 तस्मात् कर्म परित्यज्य, स्वात्मतत्त्वं समाचरेत् ।
 आचरितात्मतत्त्वश्च, स्वयमेव परो भवेत् ॥१७॥
 पापकर्म परित्यज्य, पुण्यकर्म समाचरेत् ।
 भावयेदशुभं कर्म, त्यक्त्वा योगी समाचरेत् ॥१८॥
 अनन्तज्ञानमेवाह, मनोवाक्कायवर्जितम् ।
 अत्ययविकलं शुद्धं, तत्पदं शुद्धसंपदाम् ॥१९॥

सम्यग्दर्शनसज्ज्ञान—चारित्र्यव्रित्तयात्मकम् ।
 तेनात्मदर्शनं नित्यं, रत्नव्रित्तयभावना ॥२०॥
 मतिश्रुतावधिश्चेति, मनःपर्ययकेवलम् ।
 ज्ञानात्मा मुक्तिरित्युक्तं, पञ्चादियरमेष्टिनाम् ॥२१॥
 देहं चैत्यालयं प्राहुः, देही चैत्यं तथोच्यते ।
 तद्भक्तिश्चैत्यभक्तिश्च, प्रशस्या भववर्जिता ॥२२॥
 यथा च काञ्चनं शुद्धं, दग्ध्वा पिण्डस्य बन्धनम् ।
 जीवोऽपि हि तद्यत्नभूतं, सञ्जग्दानेन शुद्ध्यति ॥२३॥
 प्रपञ्चरहितं शास्त्रं, प्रपञ्चरहितो गुरुः ।
 प्रपञ्चरहितो मोक्षो, दृश्यते जिनशासने ॥२४॥
 नास्ति ध्यानसमो बन्धुः नास्ति ध्यानसमो गुरुः ।
 नास्ति ध्यानसमं मित्रं, नास्ति ध्यानसमं तपः ॥२५॥
 परात्मा द्विविधः प्रोक्तः, सकलो निष्कलस्तथा ।
 सकलोऽर्हत्स्वरूपो हि, सिद्धो निष्कल उच्यते ॥२६॥
 श्रूयते ध्यानयोगेन, संप्राप्तं पदमव्ययम् ।
 तस्मात् सर्वप्रयत्नेन, कुर्याद् ध्यानं बुधोत्तमः ॥२७॥
 पक्षपातविनिर्मुक्तं, लाभालाभविवर्जितम् ।
 मायामनःपरित्यक्तं, तत्त्वं भवति योगिनः ॥२८॥
 गर्भिणी च यथा नारी, पश्यत्यन्तःस्थसत्त्वकम् ।
 एवं योगी स्वदेहस्थं, स्वं पश्येद् रेचकादिभिः ॥२९॥

न जापेन न होमेन, नाक्षय्यस्य धारणात् ।
 प्राप्यते तत्परं तत्त्वं, प्राप्यं स्वात्मचिन्तनात् ॥३०॥
 प्रभातं योगिनो नित्यं, ज्ञानादित्यो हृदि स्थितः ।
 इतरेषां नराणां च, न प्रभातं कदाचन ॥३१॥
 देहाज्जीवं पृथक् कृत्वा, चिन्तयेत्तद्विचक्षणः ।
 देहस्यैव च देहित्वे, ध्यानं तत्र विनिष्फलम् ॥३२॥
 आत्मकर्म परित्यज्य, परदृष्टिं विशोधयेत् ।
 यतीनां ब्रह्मनिष्ठानां, किं तया परचिन्तया ॥३३॥
 चिन्तया नश्यते ज्ञानं, चिन्तया नश्यते बलम् ।
 चिन्तया नश्यते बुद्धिः, व्यभिचिर्भवति चिन्तया ॥३४॥
 अन्यच्छरीरमन्योऽह-मन्ये सम्बन्धिवान्धवाः ।
 एवं स्वं च परं ज्ञात्वा, स्वात्मानं भावयेत् सुधीः ॥३५॥
 अत्यन्तमलिनो देहो, देही चात्यन्तनिर्मलः ।
 उभयोरन्तरं दृष्ट्वा, कस्य शौचं विधीयते ॥३६॥
 एकः करोति कर्माणि, मुङ्क्ते चैकोऽपि तत्फलम् ।
 एकोऽपि जायते नून-मेको याति भवान्तरम् ॥३७॥
 ऊर्ध्वश्वासविनिर्मुक्त-मधःश्वामविवर्जितम् ।
 मध्यशून्यं पदं कृत्वा, न किञ्चिदपि चिन्तयेत् ॥३८॥
 यावत्प्रवर्तते चिन्ता, तावत्पारं न गच्छति ।
 विद्यते हि परं तत्त्वं, मनोऽपोहितकायवत् ॥३९॥

अरिषड्वर्गमाश्रित्य, भूपोऽपि न च भूपतिः ।
 अग्निषट्धर्ममाश्रित्य योगो योगो न योगिनाम् ॥४०॥
 आर्त्तरीदं परित्यज्य, धर्म्यशुक्लं समाचरेत् ।
 ताभ्यां परतरं नास्ति, परमात्मप्रभाषितम् ॥४१॥
 वैराग्यं तत्त्वविज्ञानं, नैर्ग्रन्ध्यं समभावना ।
 जयः परीषदाणां च, पञ्चैते ध्यानहेतवः ॥४२॥
 ज्ञानाङ्कुशमिदं चित्त प्रमत्तकरिणाङ्कुशम् ।
 योऽधीतेऽनन्यचेतस्कः, सोऽभ्युपैति परं पदम् ॥४३॥
 इति ज्ञानाङ्कुशस्तोत्रम्

पुरुषप्रशंसा

स ना स कुल्यः स प्राज्ञः स बलश्रीसहायवान् ।
 स सुखी चेह चामुत्र यो नित्यं धर्ममाचरेत् ॥

श्रीविशालकीर्तिविरचिता

श्रीवैराग्यमणिमाला

आनन्दचिन्मयसुधारसधानतृप्तः ।
 शुद्धोपयोगमहिमानमुपागतश्च ॥
 कैवल्यबोधभरिताद्भुतधामधन्यः ।
 पायात् पवित्रितजगत् परमात्मराजः ॥१॥
 चिद्रूपामृतवाहिनीपरिलसत्कैवल्यसत्कैरवं ।
 शुद्धध्यानमरन्दविन्दुलहरीलीलालसत्कर्णिकम् ॥
 सत्सम्यक्त्वमृणालमण्डितवपुश्चारित्रनालाञ्जितं ।
 योगीन्द्रभ्रमरोघसेवितमिदं पायादपायात् सदा ॥२॥

ज्योतिश्चिन्मयकौमुदीप्रणयिनी सद्दृष्टिरुज्जृम्भते ।
 शुद्धध्यानसुधासरित्प्रविलस-त्यानन्दसंदायिनी ॥
 चारित्र्यामृतवार्धिवीचिषटली संवर्धते मोदिनी ।
 चिद्रूपामृतह्रीधितेरुदयतो योगीन्द्रपूर्वाचलो ॥३॥
 भेदज्ञानसुधासरित्प्रणयिनीं संवर्धयन् सर्वदा ।
 चिद्रूपामृतचन्द्रिकां दिशि दिशि प्रोद्धासयन्नञ्जसा ॥
 योगिन्द्राद्भुतबोधिकैरवलतां प्रोत्फुल्लयन्नादरात् ।
 शुद्धानन्तचतुष्टयामृतनिधिः प्रोज्जृम्भते पार्वणः ॥४॥
 ज्योतिश्चिन्मयबोधिकैरवलतामुद्धासिनीं कुर्वता ।
 चैतन्यामृततेजसा विदधता मुक्त्यापगामञ्जसा ॥
 कैवल्यामृतवार्धिवर्धनविधिं सन्धित्सता सर्वदा ।
 शुद्धध्यानमहीधरे विजयते चिद्रूपचन्द्रोदयः ॥५॥
 पायं पायमपायभावरहितां चैतन्यरूपां सुधां ।
 नायं नायमनन्तशान्तिपदवीं चेतः स्थिरं सर्वदा ॥
 ध्यायं ध्यायमलङ्क्यबोधविशदं चिद्रूपमत्यद्भुतं ।
 योगिन् ! योगविलासरञ्जितधिया साम्यं समालम्बय ॥६॥
 यादृग् निर्मलमूर्तिरेष वसति स्वात्मोपलब्धौ सदा ।
 नित्यानन्दविशुद्धचिन्मयवपुर्देहेऽपि तादृग्विधः ॥
 भेदं मा कुरु भद्र ! चित्तकमले सूक्ष्मेक्षया लोकय ।
 प्राप्तानन्तचतुष्टयामृतनिधिं स्वं शुद्धमत्यद्भुतम् ॥७॥

रे चित्त ! किं भ्रमसि भूरिविकल्पजाले ।
 कार्यं कियत् तव समस्ति भवान्धकूपे ॥
 किं खिद्यसे विविधमानसजातदुःखैः ।
 चिद्रूपमन्वहमुपैहि सुखामृताय ॥८॥
 जीव ! त्वमेहि निजमन्दिरयोग्यवासं ।
 किं खिद्यसे परशुहे स्वनिवासशून्यम् ॥
 किं ताम्यसि त्वमनिशं परवामसक्तः ।
 चिद्रूपमाविश निजोत्तमधाम रम्यम् ॥९॥
 स्वप्नेऽपि नोपशमतामुपयासि मूढ ! ।
 भ्रान्त्याऽऽजर्वजवने वत मोहभावात् ॥
 भो मित्र ! मोहमवमुञ्च भजस्व शान्तिम् ।
 शुद्धोपयोगमुपयाहि कुरु स्वकार्यं ॥१०॥

भ्रातः ! किं कुशलं तवास्ति सततं संसारघोरार्णवे ।
 स्वाशासातकरालबाढवलसद्-धूमध्वजे मज्जतः ॥
 कालक्रूरमहातिमिङ्गिलगिलकुङ्कारघोरीकृते ।
 भेदज्ञानविशिष्टबोधमचिरा-दालम्ब्य तीरं व्रज ॥११॥
 संसारे भ्रमता त्वयाऽतिसुचिरं किं साधितं ब्रूहि मे ।
 मूढाऽद्याऽपि विशिष्टबोधनिलयो दुःखार्णवाभोद्धृतः ॥
 भोगक्रूरभुजङ्गवक्त्रकुहरे स्थातुं पुनर्वाञ्छसि ।
 शुक्लध्यानसुधाम्बुधौ न रमसे संसारदुःखापहे ॥१२॥

कामोन्मादमहाभुजङ्गभयदे मिथ्यात्वमोहोदके,
क्रोधाद्युग्रतिमिव्रजप्रवितते तृष्णान्धकूपे चिरम् ।
किं मग्नोऽसि सखे ! समस्तभुवनं यत्राणुमाश्रोपमं,
तस्मान्निर्गमनं समस्ति न पुनः सन्तोषयन्त्रं विना ॥१३॥

अनादौ संसारे चिरपरिचितं विश्वमलिखम्,
त्वया धीमन् ! मोहोदयपरतया नात्मचरितम् ।
वदामः किं भ्रातृस्त्व निपुणबुद्धेर्निपुणतां,
चिदानन्दात्मानं परममपहायात्र रमसे ॥१४॥

अन्तस्तापविजृम्भणेन सततं कामोद्भवेनाधुना,
नो जानासि हिताहितं जडमते ! तत्रैव सक्तोऽसि किम् ?
अन्तःशान्तिमुपैहि मुञ्च जडतां सम्भावय स्वात्मताम्,
नित्यं चेतसि चिन्मयप्रविमलं चिद्रूपमेकं परम् ॥१५॥

हंहो चित्त ! विशालसंसृतिवने तृष्णादवाग्म्युत्कटे ।
कामक्रोधकरालकेसरिकुले मूर्च्छामिदाष्टापदे ॥
क्रूरस्फारफणालकोलभुजगे मृत्पृथ्व्यन्धकूपाकुले ।
भ्रान्त्वा तत्र चिरं तवाऽस्ति कुशलं किं मेदबोधं विना ॥१६॥

सर्वश्राशुचिसप्तधातुकलिते बद्धे स्नसाजालकैः ।
वीभत्सान्त्रसमाकुले, कृमिकुलाकीर्णे श्रिदोषाविले ॥
कालक्रूरविडालपोतभयदे खेदावहे पञ्जरे ।
संसक्तोऽग्र कथं शुक ! व्रज सखे ! चैतन्यचूतद्रुमम् ॥१७॥

हंहो भव्यशिरोमणे ! भ्रमसि किं संसारकान्तारके ।
 हित्वा बोधविशिष्टरत्नममलं सर्वार्थसंसाधकम् ॥
 कामादिप्रभवां प्रपीय मदिरां मोहभिधां मा पुनः ।
 तत्पानं कुरु जातुचिद् गुणानिधे ! मोक्षाभिलाषोऽस्ति चेत् ॥१८॥
 आत ! स्तस्वकुतूहली किल भवन् सर्वाणि तत्त्वान्यहो ।
 सम्भुक्तानि सदा त्वयैकपरमं चिद्रूपतत्त्वं विना ॥
 चिद्रूपामृतसेवने कुरु रतिं सौख्याभिलाषोऽस्ति चेत् ।
 लोके नूतनतत्त्वसङ्गतिरतिं बध्नाति कौतूहली ॥१९॥
 हंहो हंस ! विवेकता तव भुवि प्रख्यातिमुष्मासिनी ।
 वैशद्यं सकलातिशायि भुवने वस्त्वन्तरे दुर्लभम् ॥
 चातुर्यं चतुराननस्य भवतो भो मित्र ! किं ब्रूमहे ।
 शुद्धं चिन्मयमानसं शिवपदं हित्वा वृथा मुह्यसे ॥२०॥
 हंहो चित्त-भ्रमर ! भवता भ्राम्यता भ्रान्तिभावाद्,
 भोगासक्त्या, भववनभवद्भूरितृष्णालतासु ।
 तास्रद्गन्धद्विषमविषयप्रीतिपुष्पव्रजेषु ।
 नीत्वा कालं चिरमनवधिं श्वभ्रदुःखं प्रपेदे ॥२१॥
 भ्रान्तोऽसि संसृतिवने परितो भ्रमेण ।
 भो मित्र ! मोहवशतो विषयानुसङ्गात् ॥
 श्वभ्रादिदुःखमनुभूयमनन्तावारं ।
 निःश्रेयसाय समुपैहि समाधिभावम् ॥२२॥

प्रोचङ्गाचलमस्तके वनलताकुञ्जोदरे गह्वरे ।
नद्यास्तीरसयस्थले धनवने स्थित्वा समाधौ रतः ॥
चिन्मुद्राङ्कितशुद्धभावविलसत्कैवल्यबोधोदयः ।

सञ्जातोऽस्मि यदा तदा शमनिधिर्धन्योऽस्मि धन्यात्मनाम् ॥२३॥

मूलं शुद्धोपयोगः परमसमरसीभावद्वक्स्कन्धबन्धः ।
शास्त्रासम्यक्चरित्रं प्रसूमरविलसन्पल्लवाः क्षान्तिभावाः ॥
आया शान्तिःसमन्तात्सुरभितकुसुमः श्रीचिदानन्दलीला,

भूयात्तापोपशान्त्यै शिवसुखफलिनः संश्रयो योगिशम्यः ॥२४॥

सिद्धिश्रीसङ्गसौख्या-भृतरसभरितः सच्चिदानन्दरूपः ।
प्राप्तः पारं भवाब्धेर्गुणमणिनिकरोद्भूरिरत्नाकरोऽपि ॥
चैतन्योल्लासिलीला-समयमुपगतः प्राप्तसम्पूर्णशर्मा ।
योगीद्रवौधिलब्ध-परमसमरसी-भावशम्यः सुरम्यः ॥२५॥

चिन्मयभावरूपचिद्रूपसुधारसपूर्णकुम्भमयम् ।
कैवल्यबोधविशदसुरसिन्धुविजृम्भणधनोदयम् ॥
परमानन्दचन्द्रकिरणोज्ज्वलशान्तरसौधमन्दिरम् ।
भावय भव्य ! चित्तकौमुदवनबोधकरं चिदात्मकम् ॥२६॥

समयसारसुधारसवाहिनी, समयसारसुधाकरकौमुदी ।
समयसारसुर्द्रुममञ्जरी, विजयते जिनराजसमाकृतिः ॥२७॥
स्वच्छन्दं नवशल्लकीकवलनं पम्पासरोमञ्जनम् ।

रेवाशोणविगाहनं वनलताकुञ्जोदरे क्रीडनम् ॥

सानन्दं गजयूथेन गमनं मात्रा करिण्या समं ।
 ध्यायेद् बालगजो यथा जिनपदद्वन्द्वं तथा मानसे ॥२८॥
 जन्मनि जन्मनि जिनवर ! समताम् त्वत्पादपद्मयुगलेऽस्मिन्
 भक्तिभ्रमरी निभृतं चिद्रूपामोदबोधकिञ्जलके ॥२९॥
 श्रीमद्देवैन्द्रकीर्तिप्रभुगुणमहितः, स्वामिविद्यादिनन्दो ।
 धीमान् श्रीषूज्यपादो गुणनिधिरुदयप्रसक्तैवल्यबोधः ॥
 मुक्तिश्रीसौख्यसम्पत्प्रवरगुरुगणोल्लासिरत्नत्रयात्मा ।
 जीयात्तीर्थेश्वरोऽयं जिनपतिरखिलं शास्ति लोकं स नोऽव्यात्
 वैराग्यमणिमालेयं रचिता सदलङ्कृतिः ।
 विशालकीर्तियतिना विद्यानन्ददयार्थिना ॥३१॥

इति वैराग्यमणिमाला

श्रीश्रुतसागरसूरिविरचिता

द्वादशानुप्रेक्षा

अध्रौव्यं भुवने न कोऽपि शरणं, दृष्टो भवश्चैकता ।
 जन्तोरन्त्यतयाऽशुचिस्तनुरियं, कर्मास्त्रवः संवरः ॥
 सारं निर्जरणं विधेरसुखकृल् लोको दुरापा भवे ।
 बोधेर्दुर्लभधर्म एव सदनुप्रेक्षा इति द्वादश ॥१॥

१ अनित्यानुप्रेक्षा

सदृग्बोधचरित्ररत्ननिचयं, मुक्त्वा शरीरादिकं, ।
 न स्थेयोऽभ्रतडित्सुरेन्द्रधनुरम्भोभुद्बुदाभं क्वचित् ॥

एवं चिन्तयतोऽभिषङ्गविभ्रमः, स्याद्भुक्तमुक्ताशने ।
यद्वत्तद्विलयेऽपि नोचितमिदं, संशोचनं श्रेयसे ॥२॥

२ अशरणानुप्रेक्षा

नो कश्चिच्छरणं नरस्य मरणे, जन्मादिदुःखोत्करे ।
व्याधाघातमृगात्मजस्य विजने, बाब्धौ पतत्रेरिव ॥
पोताद् अष्टतनोर्धनं तनुरमा, जीवेन पुत्रादयो ।
नो यान्त्यन्यभवं परन्तु शरणं, धर्मः सवामर्हतः ॥३॥

३ संसारानुप्रेक्षा

जीवः कर्मवशाद् भ्रमन् भववने भ्रत्वा पिता जायते ।
पुत्रश्चाऽपि निजेन मातृमहिनी, भार्यादुहित्रादिकः ॥
राजा पत्तिरसौ नृपः पुनरिहा—प्यन्यत्र शैलूषवत् ।
नानावेषधरः कुलादिकलितो, दुःख्येव मोक्षार्हते ॥४॥

४ एकत्वानुप्रेक्षा

संसारप्रभवं सुखासुखमथो, निर्वाणजं सच्छिवं ।
भुञ्जेऽहं खलुकेवलो न च परो, बन्धुः समशानात्परम् ॥
नायात्येव सहायतां व्रजति मे, धर्मः सुशर्मद्रुमः ।
त्फूर्जज्जीवनदः सदाऽस्तु महता—मेकत्वमेतच्छ्रये ॥५॥

५ अन्यत्वानुप्रेक्षा

नो नित्यं जडरूपमैन्द्रियकमा, घन्ताश्रितं वर्ष्म यत् ।
सोऽहं तानि बहूनि चाश्रयमयं, खेदोऽस्ति सङ्गादतः ॥

नीरक्षीरवदङ्गतोऽपि यदि मेऽन्यत्त्वं ततोऽन्यद्भृशं ।
साक्षात् पुत्रकलप्रमित्रगृहरै, रत्नादिकं मत्परम् ॥६॥

६ अशुचित्वानुप्रेक्षा

अङ्गं शोणितशुक्रसम्भवमिदं, विष्णुत्रपात्रं न च ।
स्नानालोपनधूपनादिमिरदः, पूतं भवेज्जातुचित् ॥
कर्पूरादिपवित्रमत्र निहितं, तच्छापवित्रं यथा ।
पीयूषं विषमङ्गनाधरगतं, रत्नत्रयं शुद्धये ॥७॥

७ आस्रवानुप्रेक्षा

स्पर्शाभ्रामपती रसात् तिमिरगाद्, गन्धात् क्षयं षट्पदो ।
रूपाच्चैव पतङ्गको मृगतति, गीतात् कषायापदां ॥
शर्वो दोर्बलिधर्मपुत्रचमरा, दृष्टान्तभाजः क्रमाद् ।
हिंसादेर्धनसम्पदादिकगणः, कर्मास्रवः किं मुदे ॥८॥

८ संवरानुप्रेक्षा

वाराशौ जलयानपात्रविवर, प्रच्छादने तद्गतो ।
यद्वत् पारमियर्ति त्रिऽनविगतः, सत्संवरः स्यात्तथा ॥
संसारान्तगतश्चरित्रनिचयाद् धर्मादनुप्रेक्षणाद् ।
वैराग्येण परीषहक्षमतया, संपद्यतेऽसौ चिरात् ॥९॥

९ निर्जरानुप्रेक्षा

स्वभ्रादौ विव्रियोगतो भवति या, पापानुबन्धा च सा ।
तामाप्नोति कुधीरबुद्धिकलितः, पुण्यानुबन्धा परा ॥

गुप्त्यादिश्च परीषदादिविजयाद्, या सत्त्वोभिः कृता ।
सद्भिः सा प्रविधीयते मुनिवरैः, चेत्थं द्विधा निर्जरा ॥१०॥

१० लोकानुप्रेक्षा

पाताले नरका निकोतनिलयो, मध्ये त्वसंख्ये मताः ।
सद्भिर्द्वीपमहार्णवाश्च गिरयो, नद्यो मनुष्यादयः ॥
सूर्याचन्द्रमसादयश्च गगने, देवा दिवीत्थं त्रिधा ।
लोको वातनिवेशितोऽस्ति न कृतो, रुद्रादिभिःशाश्वतः ॥११॥

११ बोधिदुर्लभानुप्रेक्षा

सिद्धानन्तगुणा निकोतवपुषि स्युः प्राणिनः स्थावरैः ।
लोकोऽयं निचितस्त्रसत्त्ववरपञ्चाक्षत्वदेशान्वयम् ॥
दुःप्रापं खविरुक् सुधर्मविषया, भावं विरागं तपो ।
धर्मद्योतसुखामुमोचनमियं, बोधिर्मवेद् दुर्लभा ॥१२॥

१२ धर्मानुप्रेक्षा

लक्ष्म प्राणिदयादिसद्दिनयता, मूलं क्षमादिस्मृतम् ।
स्वालम्बस्तु परिग्रहत्यजनता, धर्मस्य सोऽयं जिनैः ॥
प्रोक्तोऽनेन विना भ्रमन्ति भविनः, संसारघोरार्णवे ।
तस्मिन्नभ्युदयं भजन्ति सुधियोनिःश्रेयसं जायति ॥१३॥
एता द्वादशभावना विरचिता वैराग्यसंवृद्धये ।
विद्यानन्दिभुवाऽनुरागवशतो, धर्मस्य धीमच्छिद्ये ॥
दोषज्ञश्रुतसागरेण विदुषा, द्रोणीधविच्छिद्ये ।
येऽन्तःसम्यगनुस्मरन्ति मुनयो, नित्यं पदं यान्ति ते ॥१४॥

इति द्वादशानुप्रेक्षा

श्रीवादीभसिंहसूरिविरचिता

द्वादशानुप्रेक्षा

१ अनित्यानुप्रेक्षा

जाताः पुष्टाः पुनर्नष्टाः, इति प्राणशुद्धां पश्यतः ।
न स्थिता इति तत्कुर्याः, स्थायिन्यात्मन् ! पदे मतिम् ॥१॥
स्थायीति क्षणमात्रं वा, ज्ञायते नहि जीवितम् ।
कोटेरप्यधिकं हन्त, जन्तूनां हि मनीषितम् ॥२॥
अवश्यं यदि नश्यन्ति, स्थित्वाऽपि विषयाश्चिरम् ।
स्वयं त्याज्यास्तथाहि स्यान्, मुक्तिः संसृतिरन्यथा ॥३॥
अनश्वरसुखावाप्तौ, सत्यां नश्वरकायतः ।
किं वृथैव नयस्यात्मन् ! क्षणं वा सफलं नय ॥४॥

२ अशरणानुप्रेक्षा

पयोधौ नष्टनौकस्य, पतत्रेरिव जीव ! ते ।
सत्यपाये शरण्यं न, तत्स्वास्थ्ये हि सहस्रधा ॥५॥
आयुधीर्यैरतिस्निग्धैर्वन्धुमिश्रचाभिसंवृतः ।
जन्तुः संरक्ष्यमाणोऽपि, पश्यतामेव नश्यति ॥६॥
मन्त्रयन्त्रादयोप्यात्मन् ! स्वतन्त्रं शरणं न ते ।
किन्तु सत्येव पुण्ये हि, नो चेत्के नाम तैः स्थिताः ॥७॥

३ संसारानुप्रेक्षा

नटवन्नैकवेषेण, भ्रमस्यात्मन् ! स्वकर्मतः ।
तिरश्च निरये पापाद्, दिवि पुण्याद् द्वयाम्भरे ॥८॥

पञ्चानन इवामोक्षा—दसि पञ्जर आहितः ।
 क्षणेऽपि दुःसहे देहे, देहिन् ! हन्त कथं वसेः ॥९॥
 तन्नास्ति यन्न वै मुक्तं, पुद्गलेषु महुस्त्वया ।
 तल्लेशस्तव किं तृप्त्यै, बिन्दुपीताम्बुधेरिव ॥१०॥
 मुक्तोज्झितं तदुच्छिष्टं, भोक्तृमेवोत्सुकायसे ।
 अभुक्तं मुक्तिसौख्यं त्व—मतुच्छं हन्त नेच्छसि ॥११॥
 संसृतौ कर्म रागाद्यै—स्ततः कायान्तरं ततः ।
 इन्द्रियानिन्द्रियद्वारा, रागाद्याश्चक्रकं पुनः ॥१२॥
 सत्यनादौ प्रबन्धेऽस्मिन्, कार्यकारणरूपके ।
 येन दुःखायते नित्यं—मद्य बात्मन् ! विमुञ्च तत् ॥१३॥

४ एकत्वानुप्रेक्षा

त्यक्तोपात्तशरीरादिः, स्वकर्मानुगुणं भ्रमन् ।
 त्वमात्मन् ! एक एवाऽसि, जनने मरणेऽपि च ॥१४॥
 बन्धवो हि श्मशानन्ता, गृह एवाजितं धनम् ।
 भस्मने गात्रमेकं त्वां, धर्म एव न मुञ्चति ॥१५॥
 पुत्रमित्रकलत्राद्य—मन्यदप्यन्तरालजम् ।
 नानुयायीति नाश्चर्यं, नन्वङ्गं सहजं तथा ॥१६॥
 त्वमेव कर्मणां कर्ता, भोक्ता च फलसन्ततेः ।
 भोक्ता च तात ! किं मुक्तौ, स्वाधीनार्या न चेष्टते ॥१७॥

अज्ञातं कर्मणैवात्मन् ! स्वाधीनेऽपि सुखोदये ।
नेहसे तदुपायेषु, यतसे दुःखसाधने ॥१८॥

५ अन्यत्वानुप्रेक्षा

देहात्मकोऽहमित्यात्मन् ! जातु चेतसि मा कथाः ।
कर्मतो ह्यपृथक्त्वं तै, त्वं निचोलाऽसिसन्निभः ॥१९॥
अध्रुवत्वा—दमेध्यत्वा—दचिरवाच् चान्धदङ्गकम् ।
चित्त्वनित्यत्वमेध्यत्वै—रात्मन् ! नन्योऽसि कायतः ॥२०॥
हेये स्वयं मती बुद्धिर्पत्नेनाप्यसती शुभे ।
तद्धेतु कर्म तद्वन्त—मात्मानमपि साधयेत् ॥२१॥

६ अशुचित्वानुप्रेक्षा

मेध्यानामपि वस्तूनां, यत्सम्पर्कादमेध्यता ।
तद्गात्रमशुचीत्येतत्, किं नान्पमलसंभवम् ॥२२॥
अस्पष्टं दृष्टमङ्गं हि, सामर्थ्यात् कर्मशिन्धिनः ।
रम्यमूहे किमन्यत् स्यान्, मलमांसास्थिमज्जतः ॥२३॥
देवादन्तःस्वरूपं चेद्, बहिर्देहस्य किं परैः ।
आस्तामनुभवेच्छेय—मात्मन् ! को नाम पश्यति ॥२४॥
एवं विक्षितपिण्डस्य, क्षयिणोऽक्षयशंकृतः ।
गात्रस्यात्मन् ! क्षयात् पूर्वं, तत्फलं प्राप्य तस्यज ॥२५॥
आचसारं वपुः कुर्यात्, तथात्मंस्तत्क्षयेऽप्यमीः ।
आचसारेक्षुदाहेऽपि, नहि शोचन्ति मानवाः ॥२६॥

७ आसन्नानुप्रेक्षा

अन्नसमासवन्त्यात्मन्, ! दुर्मोचाः कर्मपुद्गलाः ।
 तैः पूर्णस्त्वमधोऽधः स्याज्, जलपूर्णो यथा प्लवः ॥२७॥
 तन्निदानं तवैवात्मन्, ! योगभावी सदातनौ ।
 तौ विद्धि सपरिस्पन्दं, परिणामं शुभाशुभं ॥२८॥
 आसन्नोऽयममुष्येति, ज्ञात्वात्मन् ! कर्मकारणे ।
 तत्तन्निमित्तवैधुर्या-दपवाह्योर्ध्वगो भव ॥२९॥

८ संवरानुप्रेक्षा

संरक्ष्य समितिं गुप्ति-मनुप्रेक्षापरायणः ।
 तपःसंयमधर्मात्मा, त्वं स्या जितपरीषहः ॥३०॥
 एवं च त्वयि सत्यात्मन्, ! कर्मास्रवनिरोधनात् ।
 नीरन्ध्रपोतवद्भूया, निरपायो भवाम्बुधौ ॥३१॥
 विकथादिविगुक्तस्त्व-मात्मभावनयान्वितः ।
 त्यक्तबाह्यस्पृहो भूया, गुप्त्याद्यास्ते करस्थिताः ॥३२॥
 एवमक्लेशगम्येऽस्मिन्, -नात्मार्थानितया सदा ।
 श्रेयोमार्गे मतिं कुर्याः, किं बाह्ये तापकारिणि ॥३३॥
 शुष्कनिर्वन्धतो बाह्ये, मृद्वतस्तव हृद्व्यथा ।
 प्रत्यक्षितैव नन्वात्मन् !, प्रत्यक्षनिरयोचिता ॥३४॥

९ निर्जरानुप्रेक्षा

रत्नत्रयप्रकर्षेण, बद्धकर्मक्षयोऽपि ते ।
 आध्मातः कथमप्यग्नि-दीहिं किं बावशेषयेत् ॥३५॥

क्षयादनास्रवाच् चात्मन् ! कर्मणामसि केवली ।
 निर्गमे चाप्रवेशे च, धाराबन्धे कुतो जलम् ॥३६॥
 रत्नत्रयस्य पूर्तिश्च, त्वयाऽऽत्मन् ! सुलभैव सा ।
 मोहक्षोभविहीनस्य, परिणामो हि निर्मलः ॥३७॥
 परिणामविशुद्धयर्थं, तपो बाह्यं विधीयते ।
 न हि तण्डुलपाकः स्यात्, पावकादिपरिक्षये ॥३८॥
 परिणामविशुद्धिश्च, बाह्ये स्यान्निःस्पृहस्य ते ।
 निःस्पृहत्वं तु सौख्यं तद्, बाह्यो मुह्यसि किं मुधा ॥३९॥
 गुप्तेन्द्रियः क्षणं वात्मन्, ! नात्मन्यात्मानमात्मना ।
 भावयन् पश्य तत्सौख्यं, —मास्तीति निःश्रेयसादिकम् ॥४०॥
 अनन्तं सौख्यमात्मोत्थं—मस्तीत्यत्र हि सा प्रमा ।
 शान्तस्वान्तस्य या प्रीतिः, स्वसंवेद नगोरचरा ॥४१॥

१० लोकानुप्रेक्षा

प्रसारिताङ्घ्रिघृणा लोकः, कटिनिक्षिप्तपाणिना ।
 तुल्यः पुंसोर्ध्वमध्याधो, त्रिभागस्त्रिमरुद्धृतः ॥४२॥
 जन्ममृत्योः पदे ह्यात्मन् !, असंख्यात्प्रदेशके ।
 लोके नायं प्रदेशोऽस्ति, यस्मिन्नाभूरनन्तशः ॥४३॥
 सत्यज्ञाने पुनश्चात्मन् ! पूर्ववत् संसरिष्यसि ।
 कारणोजृम्भमाणोऽपि नहि कार्यपरिक्षयः ॥४४॥

यतस्व तत्तपस्यात्मन्, ! मुक्त्वा भुग्धोचितं सुखम् ।
चिरस्थाय्यन्धकारोऽपि, प्रकाशे हि विनश्यति ॥४५॥

११ बोधिदुर्लभानुप्रेक्षा

भव्यत्वं कर्मभूजन्म, मानुष्यं स्वज्ञवश्यता ।
दुर्लभं ते क्रमादात्मन् !, समवायस्तु किं पुनः ॥४६॥
व्यर्थः स समवायोऽपि, तवात्मन् ! धर्मधीर्न चेत् ।
कणिशोद्गमवैधुर्ये, कैदारादिगुणेन किम् ॥४७॥
तदात्मन् ! दुर्लभं गात्रं, धर्मार्थं मूढ ! कल्प्यताम् ।
भस्मने दहतो रत्नं, मूढ ! कः स्यात् परो जनः ॥४८॥
देवता भविता एवाऽपि, देवः एवा धर्मपापतः ।
तं धर्मं दुर्लभं कुर्या, धर्मो हि भुवि कामलः ॥४९॥
भव्यस्य बाह्यचित्तस्य, सर्वसत्त्वानुकम्पिनः ।
करणत्रयशुद्धस्य, तवात्मन् ! बोधिरेषताम् ॥५०॥

१२ धर्मानुप्रेक्षा

पश्यात्मन् ! धर्ममाहात्म्यं, धर्मकृत्यो न शोचति ।
विश्वैर्विश्वस्यते चित्रं, स हि लोकद्वये सुखी ॥५१॥
तवात्मन् ! आत्मनीनेऽस्मिन् जैनधर्मेऽतिनिर्मले ।
स्थवीयसी रुचिः स्थेया, - दामुक्तेर्मुक्तिदायिनी ॥५२॥

इति द्वादशानुप्रेक्षाः

श्रीसोमदेवसूरिविरचिता

द्वादशानुप्रेक्षाः

अनित्यानुप्रेक्षा १

उत्सृज्य जीवितजलं बहिरन्तरेते ।
 रिक्ता विशन्ति मरुतो जलयन्त्रकल्पाः ॥
 एकोद्यमं जरति यूनि महत्यणौ च ।
 सर्वकषः पुनरयं यतते कृतान्तः ॥१॥
 लावण्ययौवनमनोहरणीयताद्याः ।
 कायेष्वमी यदि गुणाश्चिरमावसन्ति ॥
 सन्तो न जातु रमणीरमणीयसारं ।
 संसारमेनमवधीरयितुं यतन्ते ॥२॥
 उच्चैःपदं नयति जन्तुमधः पुनस्तं ।
 वात्येव रेणुनिचयं चपला विभूतिः ॥
 श्रामत्यतीव जनता वनितासुखाय ।
 ताः स्रुतवत् करगता अपि विप्लवन्ते ॥३॥
 शूरं विनीतमिव सज्जनवत् कुलीनं ।
 विद्यामहान्तमिव धार्मिकमुत्सृजन्ती ॥
 चिन्ताज्वरप्रसवभूमिरियं हि लोकं ।
 लक्ष्मीः खलक्षणसखी कलुषीकरोति ॥४॥

वाचि भ्रुवोर्दृशि गता-बलकावलीषु ।
यासां मनःकुटिलतास्तटिनीतरङ्गाः ॥
अन्तर्न मान्त इव दृष्टिपथे प्रयाताः ।
कस्ताः करोतु सरला, स्तरलायताक्षीः ॥५॥
संहारबद्धकलस्य यमस्य लोके ।
कः पश्यतोहरविधेरवधिं प्रयातः ॥
यस्माज्जगत्त्रयपुरीपरमेश्वरोऽपि ।
तत्राऽहितोद्यमगुणो विधुरावधानः ॥६॥
इत्थं क्षणक्षयद्रुताशमुखे पतन्ती ।
वस्तूनि वीक्ष्य परितः सुकृती यतात्मा ॥
तत्कर्म किञ्चिदनुसर्तुमयं यतेत ।
यस्मिन्नसौ नयनगोचरतां न याति ॥७॥

अशरणानुप्रेक्षा २

दत्तोदयेऽर्थनिचये हृदये स्वकार्ये ।
सर्वः समाहितमतिः पुरतः समास्ते ॥
जाते त्वपायसमयेऽम्बुपतौ पत्रेः ।
पोतादिव द्रुतवतः शरणं न तेऽस्ति ॥८॥
बन्धुव्रजैः सुभटकोटिभिरामवर्गै- ।
मन्त्रास्त्रतन्त्रविधिभिः परिरक्ष्यमाणः ॥
जन्तुर्बलादधिवलोऽपि कृतान्तदूतै- ।
रानीयते यमवशाय वराक एकः ॥९॥

संसीदतस्तव न जातु समस्ति शास्ता ।
 त्वत्तः परः परमवाप्तसमग्रबोधेः ॥
 तस्यां स्थिते त्वयि यतो दुरितोपताप- ।
 सेनेयमेव सुविधे ! विधुराश्रया स्यात् ॥१०॥

संसारानुप्रेक्षा ३

कर्मार्षितं क्रमगतिः पुरुषः शरीरम् ।
 एकं त्यजत्यपरमाभजते भवाब्धौ ॥
 शैलूषयोषिदिव संसृतिरेवमेषा ।
 नाना विडम्बयति चित्रकरैः प्रपञ्चैः ॥११॥
 देवाद्धनेष्वधिगतेषु पटुर्न कायः ।
 काये पटौ न पुनरायुरवाप्तवित्तम् ॥
 इत्थं परस्परहतात्मभिराप्तधर्मैः ।
 लोकं सुदुःखयति जन्मकरः प्रवन्धः ॥१२॥
 आस्तां भवान्तरविधौ सुविपर्ययोऽयम् ।
 अत्रैव जन्मनि नृणामधरोच्चभावः ॥
 अल्पः पृथुः पृथुरपि क्षणतोऽल्प एव ।
 स्वामी भवत्यनुचरः स च तत्पदार्हः ॥१३॥
 वैचित्र्यमित्थमनुभूय भवाम्बुराशेः ।
 आतङ्कवाढवविडम्बितजन्तुषारेः ॥
 को नाम जन्मविषपादपपुष्पकल्पैः ।
 स्वं मोहयेन् मृगदृशां कृतधीः कटाक्षैः ॥१४॥

एकत्वानुप्रेक्षा ४

एकत्वस्य विधिसि जन्मनि संस्थये च ।
भोक्तुं स्वयं स्वकृतकर्मफलानुबन्धम् ॥
अन्यो न जातु सुखदुखविधौ सहायः ।
स्वाजीवनाय मिलितं विटपेटकं ते ॥१५॥

बाह्यः परिग्रहविधिस्तत्र दूरमास्तां ।
देहोऽयमेति न समं सहसम्भवोऽपि ॥
किं ताम्यसि त्वमनिशं क्षणदृष्टनष्टैः ।
दारात्मजद्रविणमन्दिरमोहपाशैः ॥१६॥

संशोच्य शोकविषयो दिवसं तमेकम्
अन्येद्यदादरपरः स्वजनस्तदार्थे ॥
कायोऽपि भस्म भवति प्रचयाच्चिताग्नेः ।
संसारयन्त्रघटिकाघटने त्वमेकः ॥१७॥

एष स्वयं त्वविचलैर्ननुकर्मजालैः ।
लूतेव वेष्टयति नष्टमतिः स्वमेकः ॥
पुण्यात् पुनः प्रशमतन्तुकृतावलम्बः ।
तद्धाम धावति विधूतसमस्तबाधम् ॥१८॥

पृथक्त्वानुप्रेक्षा ३

देहात्मकोऽहमिति चेतसि मा कथास्त्वम् ।
त्वत्तो यतोऽस्य षण्णः परमो विवेकः ॥

त्वं धर्मशर्मदसतिः परितोऽवसायः ।
 कायः पुनर्जडतया गतधीनिकायः ॥१९॥
 आसीदति त्वयि सति प्रतनोति कायः ।
 क्रान्ते तिरोभवति भूषवनादिरूपैः ॥
 भूतात्मकस्य मृतवक्ष सुखादिभावः ।
 तस्मात् कुती करणतः पृथगेव जीवः ॥२०॥
 सानन्दमव्ययमनादिमनन्तशक्तिम् ।
 उद्द्योतिनं निरुपलेपगुणं प्रकृत्या ॥
 कृत्वा जडाश्रयमिमं पुरुषं समृद्धाः ।
 सन्तापयन्ति रसवद्दुरिताग्नयोऽमी ॥२१॥
 कर्मासवानुभवनात् पुरुषः परोऽपि ।
 प्राप्नोति पातमशुभासु भवावनीषु ॥
 तस्मात्तयोः परमभेदविदो विदग्धाः ।
 श्रेयस्तदा दधतु यत्र न जन्मयोगः ॥२२॥
 अशुच्यनुप्रेक्षा ६
 आधीयते यदिह वस्तु शुणाय कान्तम् ।
 काये तदेवमुहुरेत्यपवित्रभावम् ॥
 व्याप्राप्रतारितमतिर्मलरन्ध्रबन्धम् ।
 किं जीव ! लालयसि भङ्गुरमेतदङ्गम् ॥२३॥
 योषिद्भिरादृतकरं कृतमण्डनश्रीः ।
 यः कामचामररुचिस्तत्र केशपाशः ॥

सोऽयं त्वयि श्रवणगोचरतां प्रयाते ।
 प्रेतावनीषु वनवायसवासगोऽभूत् ॥२४॥
 अन्तर्बहिर्द्यदि भवेद् वपुषः शरीरम् ।
 दैवात् तदानुभवं ननु दूरमास्ताम् ॥
 कौतूहलादपि यदीक्षितुमुत्सहेत ।
 कुर्यात्तदाभिरतिमश्रु भवान् शरीरे ॥२५॥
 तस्मान्निसर्गमलिनादपि लब्धतत्त्वाः ।
 कीनाशकेलिमनवाप्तधियोऽचिराय ॥
 कायादतः किमपि तत्फलमर्जयन्तु ।
 यस्मादनन्तसुखसस्यविभूतिरेषा ॥२६॥

आसवानुप्रेक्षा ७

अन्तःकषायकलुषोऽशुभयोगसङ्गात् ।
 कर्माण्युपार्जयसि बन्धनिबन्धनानि ॥
 रज्जुः करेणुवशगः करटी यथैताः ।
 त्वं जीव ! मुञ्च तदिमानि दुरीक्षितानि ॥२७॥
 संकल्पकल्पतरुसंश्रयणात्स्वदीयं ।
 चेतो निमज्जति मनोरथसागरेऽस्मिन् ॥
 तत्रार्थतस्तव चकास्ति न किञ्चनाऽपि ।
 एते परं भवसि कल्मषसंश्रयस्य ॥२८॥
 सेष्यं विभूतिषु मनीषितसंश्रयाणाम् ।
 चक्षुर्भवेच्च निजार्चिषु मोघवाञ्छम् ॥

पापममाय परमेव भवेद् विमूढ ! ।
 कामात् कुतः सुकृतदूरवसां हितानि ॥२९॥
 दौर्विध्यदग्धमनसोऽन्तरुपात्तमुक्तेः ।
 चिरं यथोल्लसति ते स्फुरितोत्तरङ्गम् ॥
 धाम्नि स्फुरेद् यदि तथा परमात्मसंज्ञे ।
 कौतस्कुती तव भवेद्विफला प्रवृत्तिः ॥३०॥

संवरानुप्रेक्षा ८

आगच्छतोऽभिनवकर्मणरेणुराशेः ।
 जीवः करोति यदवस्खलनं वितन्द्रः ॥
 सत्त्वचामरधरैः प्रणिधानहस्तैः ।
 सन्तो विदुस्तमिह संवरमात्मनीनम् ॥३१॥
 यस्त्वां विचिन्तयति सञ्चरते विचारैः ।
 श्रार्वां चिनोति परिमुञ्चति चण्डभावम् ॥
 चेतो निकुञ्चति समञ्चति वृत्तमुच्चैः ।
 स क्षेत्रनाथ ! निरुणद्धि कृती रज्जांसि ॥३२॥
 नीरन्ध्रसन्धिरवधीरितनीरपूरः ।

पोतः सरित्पतिमपैति यथानपायः ॥
 जीवस्तथा क्षपितधूर्वतमःप्रतानः ।
 क्षीणास्रवश्च परमं पदमाश्रयेत् ॥३३॥

निर्जरानुप्रेक्षा ९

आपातरम्यरचनैर्विरसावसानैः ।
 जन्मोद्भवैः सुखलवैः स्खलितान्तरङ्गः ॥

दुःखानुषङ्गकरमर्जितवान् यदेनः ।
 तत्त्वं सहस्रं हतजीव ! नवप्रयातम् ॥३४॥
 कालुष्यमेषि यदिह स्वयमात्मकामो ।
 जागर्ति तत्र ननु कर्म पुरातनं ते ॥
 योऽहिं विवर्धयति कोऽपि विमृग्धबुद्धिः ।
 स्वस्योदयाय स नरः प्रवरः कथं स्यात् ? ॥३५॥
 आतङ्कपावकशिखाः सरसावलेखाः ।
 स्वस्थे मनाग् मनसि ते लघु विस्मरन्ति ॥
 तत्कालजातमतिविस्फुरितानि पश्चात् ।
 जीवान्यथा यदि भवन्ति कुतोऽग्रियं ते ॥३६॥

लोकानुप्रेक्षा १०

मध्याधरोर्ध्वरचनः पवनत्रयान्तः ।
 तुल्यः स्थितेन जघनस्थकरेण पुंसा ॥
 एकस्थितिस्तत्र निकेतनमेष लोकः ।
 त्रस्यभिकीर्णजठरोऽग्रनिषण्णमोक्षः ॥३७॥
 कर्त्ता न तावदिह कोऽपि ध्रियेच्छया वा ।
 दृष्टोऽन्यथा कटकृतावपि स प्रसङ्गः ॥
 कार्यं किमत्र सद्नादिषु तक्षकाद्यैः ।
 आहृत्य चेत् त्रिभुवनं पुरुषः करोति ॥३८॥
 त्वं कल्मषाघृतमतिर्निरये तिरश्चि ।
 पुण्योचितो दिशि नृषु द्वयकर्मयोमात् ॥

हन्थं निषीदसि जगत्त्रयमन्दिरेऽस्मिन् ।
 स्वैरं प्रचारविधये तव लोक एषः ॥३९॥
 अत्राऽस्ति जीव ! न च किञ्चिदभुक्तमुक्तम् ।
 स्थानं त्वया निखिलतः परिशीलनेन ॥
 तत्केवलं विगलिताऽखिलकर्मजालम् ।
 स्पृष्टं कुतूहलाधियाऽपि न जातु धाम ॥४०॥

बोध्यनुप्रेक्षा १०

संसारसागरमिमं भ्रमता नितान्तम् ।
 जीवेन मानवभवः समवापि दैवात् ॥
 तत्राऽपि यद् भुवनमान्यकुले प्रसूतिः ।
 सन्मङ्गतिश्च तदिहान्धकवर्तकीयम् ॥४१॥
 कृच्छ्राद्भनस्पतिगतेश्च्युत एष जीवः ।
 श्वभ्रेषु कल्मषवशेन पुनः प्रयाति ॥
 तेभ्यः परस्परविरोधि सृष्टप्रसूता-
 वस्याः पशुप्रतिनिभेषु कुमानवेषु ॥४२॥
 संसारयन्त्रमुदयास्तघटीपरीतं ।
 सातानतामसगुणं भृतमाधितोयैः ॥
 इत्थं चतुर्गतिसरित्परिवर्तमध्यम् ।
 आवाहयेत् स्वकृतकर्मफलानि भोक्तुम् ॥४३॥
 आतङ्कशोकभयभोगकलत्रपुत्रैः ।
 यः खेदयेन् मनुजजन्म मनोरथाक्षम् ॥

नूनं स भस्मकृतधीरिह रत्नराशिम् ।
 उद्दीपवेद-तनुमोहमलीमसात्मा ॥४४॥
 बाह्यप्रपञ्चविमुक्तस्य समोन्मुखस्य ।
 भूतानुकम्पनरुचः प्रियतत्त्ववाचः ॥
 प्रत्यक् प्रवृत्तहृदयस्य जितेन्द्रियस्य ।
 भव्यस्य बोधिरियमस्तु पदाय तस्मै ॥४५॥

धर्मानुप्रेक्षा १२

श्रद्धाऽभिसन्धिरवधूतबहिःसमीहः ।
 तत्त्वावसायसलिलाहितमूलबन्धः ॥
 आत्मायमात्मनि तनोति फलद्वयार्थी ।
 धर्मं तमाहुरसृतोपमसस्यमाप्ताः ॥४६॥
 मैत्रीदयादमशमागमनिर्वृतानां ।
 बाह्येन्द्रियप्रसरवर्जितमानसानाम् ॥
 विद्याप्रभाप्रहतमोहमहाग्रहाणां ।
 धर्मः परापरफलः सुलभो नराणाम् ॥४७॥
 इच्छाः फलैः कलयति प्ररुणद्वि बाधाः ।
 सृष्टेरसाम्यविभुरभ्युदयादिभिर्यः ॥
 ज्योतीषिदूतयति चात्मसमीहितेषु ।
 धर्मः स धर्मनिधिरस्तु सतां हिताय ॥४८॥
 देहोपहारकुतपैः स्वपरोपतापैः ।
 कृत्वाऽध्वरेश्वरमिषं विदलन् मनीषाः ॥

धर्मैषिणो य इह केचन मान्द्यभाजः ।
 ते जातजीवितधियो विषमापिबन्ति ॥४६॥
 येऽन्यत्र मन्त्रमहिमेषणमुग्धबोधाः ।
 शर्वैषिणः पुनरतः शिवतां गृणन्ति ॥
 ते नावितारणदृशो दृषदोऽवलम्ब्य ।
 दुष्पारमम्बुधिजलं परिलङ्घयन्ति ॥४७॥
 धर्मश्रुतेरिह परत्र च येऽविचाराः ।
 सांदिग्धा तामसदृशः सततं यतन्ते ॥
 दुग्धाभिधानसमताविलबुद्धयस्ते ।
 नूतं गवार्कैरसपानपरा भवन्तु ॥४८॥
 अज्ञस्य शक्तिरसमर्थविधेर्निबोधः ।
 तौ चारुचेरियममू तुदती न किञ्चित् ॥
 अन्धाङ्घ्रिहीनहतबाञ्छितमानसानाम् ।
 दृष्टा न जातु हितवृत्तिरनन्तराया ॥४९॥
 चाव्यां रुचौ तदुचिताचरणे च नृणाम् ।
 दृष्टार्थसिद्धिरगदादिनिषेवणेषु ॥
 तस्मात् परापरफलप्रदधर्मकामाः ।
 सन्तस्त्रयावगमनीतिपरा भवन्तु ॥५०॥

इति द्वादशानुप्रेक्षा

पूज्यपादविरचिता द्वादशानुप्रेक्षा

सदा दध्यावनुप्रेक्षा दिध्यासुर्धर्म्यमुत्तमम् ।

पारिकर्ममितास्तस्य शुभा द्वादशभावनाः ॥

अनित्यभावना—इमानि शरीरेन्द्रियविषयोपभोगपरिमोग-
द्रव्याणि, समुदायरूपाणि, जलबुद्बुदवदनवस्थितस्वभावानि,
गर्भादिष्ववस्थाविशेषेषु, सद्गोपलक्षणात्तन्मोक्षविषयसाणि,
मोहादत्राज्ञो नित्यतां मन्यते । न किञ्चित् संसारे समुदिते
ध्रुवमस्ति आत्मनो ज्ञानदर्शनोपयोगस्वभावादन्यदिति चिन्तनम्
अनित्यतानुप्रेक्षा ॥ एवं ह्यस्य चिन्तयतस्तेष्वभिष्वङ्गाभावाद्
मुक्तोज्झितगन्धमान्यादिष्विव वियोगकालेऽपि विनिपातो
नोत्पद्यते ॥१॥

अशरणभावना—यथामृगशावस्यैकान्ते बलवता क्षुधि-
तेनाभिषैषिणा व्याघ्रेणाभिभूतस्य न किञ्चिच्छरणमस्ति तथा
जन्मजरामृत्युव्याधिप्रभृतिव्यसनमध्ये परिभ्रमतो जन्तोः शरणं
न विद्यते ॥ परिपुष्टमपि शरीरं भोजनं प्रति सहायीभवति न
व्यसनोपनिपाते । यस्नेन सञ्चितोऽर्थोऽपि न भवान्तरमनुग-
च्छति । संविभक्तसुखदुःखाः सुहृदोऽपि न मरणकाले परित्रा-
यन्ते । बान्धवाः समुदिताश्च रुजा परीतं न परिपालयन्ति ॥
अस्ति चेत्सुचरितो घर्मो व्यसनमहार्णवे तारणोपायो भवति ।
मृत्युना नीयमानस्य सहस्रनयनादयोऽपि न शरणम् । तस्माद्

भवव्यसनसङ्कटे धर्म एव शरणं सुहृदर्थोऽप्यनपार्या, नान्यत् किञ्चिच्छरणमिति भावना अशरणानुप्रेक्षा । एवं ह्यस्याध्यव-
स्यतो नित्यमशरणोऽस्मीति भृशमुद्विग्नस्य सांसारिकेषु भावेषु
ममत्वनिरासो भवति । भगवदर्हत्सर्वज्ञप्रणीत एव मार्गं प्रति-
पन्नो भवति ॥२॥

संसारभावना—कर्मविपाकवशादात्मनो भवान्तरावाप्तिः
संसारः । स पुरस्तात् पञ्चविधपरिवर्तनरूपेण व्याख्यातः ।
तस्मिन्ननेकयोनि कुलकोटिवहुशतसहस्रसङ्कटे संसारे परिभ्रमन्
जीवः कर्मयन्त्रानुप्रेरितः पितरं भूत्वा भ्राता पुत्रः पौत्रश्च
भवति । माता भूत्वा मणिनी भार्या दुहिता च भवति । स्वामी
भूत्वा दासो भवति । दासो भूत्वा स्वाम्यपि भवति, नट इव
रङ्गे । अथवा किं बहुना स्वयमात्मनः पुत्रो भवतीत्येवमादिसं-
सारस्वभावचिन्तनं संसारानुप्रेक्षा । एवं ह्यस्य भावयतः संसार-
दुःखमयादुद्विग्नस्य ततो निर्वेदो भवति । निर्विण्णश्च संसार-
प्रहाणाय प्रतियतते ॥३॥

एकत्वभावना—जन्मजरामरणानुवृत्तिमहादुःखानुभवं प्रति
एक एवाऽहं, न कश्चिन्मे स्वः परो वा विद्यते । एक एव जा-
येऽहम् । एक एव म्रिये । न मे कश्चित् स्वजनः परजनो वा व्याधि-
जरामरणादीनि दुःखान्यपहरति । बन्धुमित्राणि श्मशानं
नातिवर्तन्ते । धर्म एव मे सहायः सदा अनपायीति चिन्तन-
मेकत्वानुप्रेक्षा । एवं ह्यस्य भावयतः स्वजनेषु प्रीत्यनुबन्धो न

भवति । परजनेषु च द्वेषानुबन्धो नोपजायते । ततो निःसङ्गता-
मभ्युपगतो मोक्षायैव घटते ॥४॥

अन्यत्वभावना—शरीरादन्यत्वचिन्तनमन्यत्वानुप्रेक्षा ।
तद्यथा बन्धं ग्रन्थेकत्वे सत्यपि लक्षणभेदादन्योऽहमैन्द्रियक शरीर
मनिन्द्रियोऽहमज्ञं शरीरं-ज्ञोऽहमनित्यं शरीरं नित्योऽहमाद्य-
न्तवच्छरीरमनाद्यन्तोऽहं, बहूनि मे शरीरशतसहस्राण्यतीतानि
संसारे परिभ्रमतः । स एवाहमन्यस्तेभ्य इत्येवं शरीरादप्यन्यत्वं
मे किमङ्ग ! पुनर्बाह्येभ्यः परिग्रहेभ्य इत्येवं ह्यस्य मनः समा-
दधानस्य शरीरादिषु स्पृहा नोत्पद्यते । ततस्तत्त्वज्ञानभावना-
पूर्वके वैराग्यप्रकर्षे सति आत्यन्तिकस्य मोक्षसुखस्याप्ति-
र्भवति ॥५॥

अशुचिभावना—शरीरमिदमत्यन्ताशुचियोनि, शुक्रशोणि-
ताशुचिसंवर्धितमवस्करवदशुचिभाजनं, त्वङ्मात्रप्रच्छादितमति-
पूतिरसनिष्यन्दिस्रोतोविलमङ्कारवदात्मभावमाश्रितमप्याश्वेवा-
पादयति । स्नानानुलेपनधूपप्रघर्षवासमाख्यादिभिरपि न शक्यं-
मशुचित्वमपहर्तुमस्य । सम्यग्दर्शनादि पुनर्माव्यमानं जीवस्यो-
त्पन्तिकीं शुद्धिमाविर्भावयतीति तत्त्वतो भावनमशुचित्वानुप्रेक्षा ।
एवं ह्यस्य सस्मरतः शरीरनिर्वेदो भवति । निर्विण्णश्च जन्मी-
दधितरणाय चित्तं समाधत्ते ॥६॥

आस्रवभावना—आस्रवसंवरनिर्जराः पूर्वोक्ता अपि इहो-
पन्यस्यन्ते तद्गुणदोषभावनार्थं । तद्यथा-आस्रवा इहामुत्रापा-

ययुक्ता महानदीस्रोतोवेगतीक्ष्णा इन्द्रियकषायाव्रतादयः । तप्रेन्द्रियाणि तावत्स्पर्शनादीनि वनगजशायसपन्नगपतङ्गहरिणादीन् व्यसनार्णवमवगाहयन्ति । तथा कषायादयोऽपीह वधबन्धनपरिक्लेशादीन् जनयन्ति अमुग्र च नानागतिषु बहुविधदुःखप्रज्वलितासु भ्रमयन्तीत्येवमास्रवदोषानुचिन्तनमास्रवानुप्रेक्षा ॥ एवं ह्यस्य चिन्तयतः सप्तादिषु श्रेयस्त्वष्टुद्धिर्न प्रच्यवते । सर्व एते आस्रवदोषाः कूर्मश्तसंपृतात्मनो न भवन्ति ॥७॥

संवरभावना—यथा महार्णवे नावो विवरपिधानेऽसति क्रमात् स्रुतजलामिप्लवे सति तदाश्रयाणां विनाशोऽवश्यम्भावी, विद्रष्टृकृते च निष्पन्नद्वयनिललितदेशान्तरप्रापणं तथा कर्मागमद्वारसंवरणे सति नास्ति श्रेयः प्रतिबन्ध इति संवरगुणानुचिन्तनं संवरानुप्रेक्षा । एवं ह्यस्य चिन्तयतः संवरे नित्योद्युक्तता भवति । ततश्च निःश्रेयसपदप्राप्तिरिति ॥८॥

निर्जराभावना—निर्जरा वेदनाविपाकजा इत्युक्तम् । सा द्वेधा-अबुद्धिपूर्वा कुशलमूला चेति । तत्र नरकादिषु गतिषु कर्मफलविपाकजा अबुद्धिपूर्वा सा अकुशलानुबन्धा । परीषद्वजये कृते कुशलमूला सा शुभानुबन्धा निरनुबन्धा चेति । इत्येवं निर्जराया-गुणदोषभावनं निर्जरानुप्रेक्षा । एवं ह्यस्यानुस्मरतः कर्मनिर्जरायै प्रवृत्तिर्भवति ॥९॥

लोकभावना—लोकसंस्थानादिविधिव्याख्यातः । समन्तादनन्तस्यालोकाकाशस्य बहुमध्यदेशभाविनो लोकस्य संस्था-

नादिविधिव्याख्यातः । तत्स्वभावानुचिन्तनं लोकाभुप्रेक्षा ।
एवं ह्यस्याध्यवस्यतस्तत्स्वज्ञानविशुद्धिर्भवति ॥१०॥

बोधिदुर्लभभावना—एकस्मिन्निगोतशरीरे जीवाः
सिद्धानामनन्तगुणाः एवं सर्वलोको निरन्तरं निचितः स्थावरैर-
तस्तत्र त्रसता बालुकासमुद्रे पतिता वज्रसिकताकणिकैव दुर्लभा ।
तत्र च विकलेन्द्रियाणां भूयिष्ठत्वात् पञ्चेन्द्रियता गुणेषु-
कृतज्ञता इव कृच्छ्रलभ्या । तत्र च तिर्यक्तु पशुभृगपभिसरीसृपा-
दिषु बहुषु सत्सु मनुष्यभावश्चतुष्पथे रत्नराशिरिव दुरासदः ।
तत्प्रच्यवे च पुनस्तदुपपत्तिर्दग्धतरुपुद्गलतद्भावोपपत्तिवद्दु-
र्लभा । तस्मात्ते च देशकुलेन्द्रियसम्पत्तीरोगन्वान्युत्तरोत्तरतोऽति-
दुर्लभानि । सर्वेष्वपि तेषु लब्धेषु सद्धर्मप्रतिलम्भो यदि न स्यात्
व्यर्थं जन्म, वदनमिव दृष्टिविकलं । तमेवं कृच्छ्रलभ्यं धर्मम-
वाप्य विषयसुखे रञ्जनं भस्मार्थं चन्दनदहनमिव विफलम् ॥
विरक्तविषयसुखस्य तु तपोभावनाधर्मप्रभावनासुखमरणादि-
लक्षणः समाधिर्दुरवापः ॥ तस्मिन् सति बोधिलाभः फलवान्
भवतीति चिन्तनं बोधिदुर्लभानुप्रेक्षा । एवं ह्यस्य भावयतो
बोधिं प्राप्य प्रमादो न कदाचिदपि भवति ॥११॥

धर्मभावना—अयं जिनोपदिष्टो धर्मोऽहिंसालक्षणः सत्या-
धिष्ठितो विनयमूलः क्षमाबलो ब्रह्मचर्यगुप्त, उपशमप्रधानो,
नियतिलक्षणो, निष्परिग्रहतालम्बनः । तस्यालाभादनादिसंसारे
जीवाः परिभ्रमन्ति दुष्कर्मविपाकजं दुःखमनुभवन्तः । अस्य

पुनः प्रसिलन्मे विविधाः पुण्यवतिर्द्विजैः निःश्रेयसोपलब्धि-
नियतेति चिन्तनं धर्मस्वाख्यातस्वानुप्रेक्षा । एवं ह्यस्य चिन्त-
यतो धर्मानुरागात् सदा प्रतियत्नपरो भवति ॥१२॥

इति द्वादशानुप्रेक्षाः

श्रीवीरनन्द्याचार्यप्रणीताः द्वाविंशतिपरीषदाः

क्षुत्तृट्शीतमलोष्णदंशमशके—यारोगशय्यातृण-
स्पर्श^१क्लेशवधानलाभमरतिं, निर्दर्शनं स्त्रीकलमं^२ ।
प्रज्ञाऽज्ञानभर्वा सनाग्न्यशपनान् सत्कारयाञ्चानिष-
द्योद्धृतांश्च परीषहान् विजयते, यो वीर्यचर्यो^३ यतिः ॥१॥

१ क्षुधादिपरीषहजातक्लेशः । २ परीषहं । ३ वीर्याचारवान् ।

१ क्षुधापरीषहः

क्षुसीक्षणानशनादिजाक्षनिकरं, स्वश्रेयवीक्षाभमं^१ ।

स्वान्तं भ्रान्ततरं करोति बलवत् प्राणान् प्रयाणोन्मुखात् ॥

याऽन्याधीनजनेऽफलाऽतिसफला, १त्यागात् तपःपुष्टये,
तस्याऽधृत्यभृताशनेन शमनं, कुर्वन् व्रती क्षुञ्जयः ॥२॥

१ रूपादिकं ज्ञातुमसमर्थं । २ आहारनिवृत्तेः । ३ वीर्यं ।

२ तृषापरीषहः

चण्डश्चण्डकरः स्थलस्थितपयः, सञ्चारिणः प्राणिनो ।

अष्टप्लुष्टतनूस्तनोति नितरां, यस्मिंस्तपेः तापने ॥

१ ग्रीष्मे ।

तस्मिन् स्निग्धविरुद्धभोजनकृत्वा, ऽऽतापादिपृथ्यत्तृषां ।

२त्यक्ते निस्पृहतामृतेन कृतधीः, मुष्णाति^४ तृष्णाजयः ॥३॥

२ परित्यक्तवस्तुनि । ३ कृते पुण्ये धोर्बुद्धिर्यस्य । ४ अपहरति ।

३ शीतपरीषहः

प्रोत्कम्पाहिमभीमशीतपवन, स्पर्शप्रभिन्नाङ्गिनो^१ ।

२यस्मिन् यान्त्यतिशीतखेदमवशाः, प्रालेयकालेऽङ्गिनः ॥

तस्मिन्नस्मरतः पुरा प्रियतमा,—श्लेषादिजातं सुखं,

योगागारनिरस्तशीतविकृते, ३निर्वाससस्तज्जयः^४ ॥४॥

१ स्फुटितावयवाः । २ शिशिरकाले । ३ निर्ग्रन्थस्य । ४ शीत-
परीषहजयः ।

४ मलपरीषहः

१प्राणाघातविभीतितस्तनुरति, त्यागाच्च भोगास्पृहः^२ ।

स्नानोद्वर्त्तनलेपनादिविगमात् प्रस्वेदपांशुदितम्^३ ॥

लोकानिष्टमनिष्टमात्मवपुष, यामादिमूलं मलं ।

४गात्रत्राणमिवादधाति वृजिनं^५, जेतुं ६मलक्लेशजित् ॥५॥

१ प्राणिहिंसा । २ भोगेष्वस्पृहा यस्य स भोगास्पृहः । ३ धर्म-
धूलि जातम् । ४ कवचं । ५ पापं । ६ स इत्यध्याहारः ।

५ उष्णपरीषहः

ग्रीष्मे शुष्यदशेषदेहिनिकरे, मार्तण्डचण्डांशुभिः ।

सन्तप्ततमस्तुतृषानशनरुक्क्लेशादिजातोष्णजं ॥

१शोषस्वेदविदाहखेद^२अवशे,—नाप्तं पुराऽपि स्मरन् ।

तन्मुक्त्यै ३निजभावभावनरतिः, स्यादुष्णजिष्णुर्व्रती ॥६॥

१ तालुशोषण । २ परवशेन । ३ स्वस्वरूपं ।

६ दंशमशकपरीषहः

शून्यागारदरीगुहादिशुचिनि, स्थाने विविक्ते स्थितः ।
 तीक्ष्णैर्मत्कुणकीटदंशमशका, यैश्चण्डतुण्डैः कृतां ॥
 स्वाङ्गार्तिपरदेहजार्चिमित्र तां, यो मन्यमानो मुनिः ।
 निःसङ्गः स सुखी च दंशमशक, -क्लेशक्षमी तं नुमः ॥७॥

७ चर्यापरीषहः

शादू^१लैर्मिलितेच्छमलभूजमऽऽभोगे भयैकास्पदे ।
 गन्धान्धद्विरदोत्करे करिरिपु, कीटैकनीडे षने ॥
 स्वैरं कण्टककर्करादिपरुषे^२, ऽप्यत्राणपाद^३श्चरन् ।
 एकः सिंह इवार्तिभीतिविजयी, ^३ब्रज्यार्तिजित् संयमी ॥८॥
 १ निष्ठुरे । २ पादत्राणरहितः । ३ ईर्यापरीषहजयी स्यात् ।

८ रोगपरीषहः

कण्डूया^१गलगण्डपाण्डुदवथु^२, -ग्रन्थिज्वरश्लीपद^३- ।
 श्लेष्मोदुम्बरकुष्ठपित्तपवन, श्वासादिरोगादितः^४ ॥
 भिज्जुः क्षीणबलोऽपि मेषजसुहृन् मन्त्रानपेक्षः क्षमी ।
 दुःकर्मारिनिनिर्मितार्तिविजयी, स्याद् व्याधिबाधाजयः ॥९॥
 १ गण्डमाला । २ दाह । ३ वल्मीकपादः । ४ पीडितः ।

९ शय्यापरीषहः

१ शंखावातहतार्तकौशिक^२शिवा^३, -फेत्कारघोरस्वरा ।
 ४ शम्पाक्रूरदां स्फुरद्बुचितडिज्-जिह्वां ५ क्षपाराक्षसीम् ॥
 १ वृष्टिसहितः वायु भ्रूज्जावातः । २ उलूकः ३ जम्बुकः ।
 ४ अक्षानिः । ५ रात्रिः ।

यो तां द्राग्गमयत्यसौ शयनजा-तायासजिद्धीरधीः ।

६ ध्वान्तात्यन्त^१करालमृधरदरी-देशे प्रसुप्तः क्षणम् ॥१०॥

६ अन्धकारः । ७ रीद्रपर्वततले ।

१० तृणस्पर्शपरीषदः

श्रान्तःसन्^१ श्रुतभावनानशनसद्, ध्यानाध्व^२यानादिभिः ।

स्तोकं कालमतिश्रमापहतये, शय्यानिषथ्रे भजन् ॥

शुद्धोर्वीतृणपत्रसंस्तरशिला-पटेषु तत्पीडितः ।

कण्डूयादिसहो^३नयैदिदृक्षुण-रर्क्ष^४तवी संशयी ॥११॥

१ स्वाध्यायः । २ मार्गगमनं ।

११ वधपरीषदः

रुष्टैः पूर्वभवापकारकलनात्, तज्जन्मवैरात् खलैः ।

म्लेच्छैर्निःकरुणैरकारणगुण-द्वैषैश्च पायात्मकैः ॥

देहच्छेदनभेदनादिविविना, यो मार्यमाणोऽप्यलं ।

देहात्मा^१त्मविभेदवेदनभव-क्षान्तिर्वधातिक्षमी ॥१२॥

१ शरीरात्मस्वरूपभेदज्ञानजनितक्षमावान् ।

१२ अलामपरीषदः

१ हंहो देह ! सहायतां तव समु-द्दिश्यैव पोष्यो मया ।

२ पूर्त्तामत्तपसो गृहावलितो^३, भ्रान्त्वाऽप्यनाप्तेऽशने ॥

४ दोषः कोऽपि न विद्यते मम पुन, र्त्ताभादलाभे^५ क्षमा ।

६ तां पूर्त्तं प्रतनोत्यतः ७ प्रियतमैषैवेत्यलाभक्षमा ॥१३॥

१ भोः २ वृद्धौ । ३ कारणात् । ४ उपेक्षादिदोषः । ५ आहारा-

प्राप्ते । ६ तपोवृद्धिः । ७ समाचोना

१३ अरतिपरीषद्वाः

दुर्वीरेन्द्रियधृन्दरोगनिकर—क्रूरादेवाधोत्करैः १ ।
 प्रोद्भूतामरतिं व्रतोत्करपरि—आशो गुणोत्पोषणे २ ॥
 *मंछु क्षीणतरां करोत्यरतिजिदू, वीरः स वन्द्यः सतां ।
 यो दण्डत्रयदण्डनाहित*मतिः, सत्यप्रतिज्ञो व्रती ॥१४॥
 १ समूहः । २ रक्षायां । ३ विवर्धने । ४ क्षीयू । ५ स्वीकृत ।

१४ अदर्शनपरीषद्वाः

वर्ण्यन्ते बहवस्तपोऽतिशयजाः, सप्तर्द्धिपूजादयः ।
 प्राप्ताः पूर्वतपोधनैरिति वचो, मात्रं तदद्याऽपि यत् ॥
 तत्त्वज्ञस्य ममाऽपि तेषु नहि कोऽपीत्यार्त्तसङ्कोज्झिता ।
 चेतोवृत्तिरदृक्परीषद्वाजयः, सम्यक्त्वसंशुद्धितः ॥१५॥

१५ स्त्रीपरीषद्वाः

जेता चिराभवस्त्रयस्य जगतां, यासामपाङ्गेषुभिः ।
 ताभिर्मरानितम्बिनीभिरभितः, संलोभ्यमानोऽपि यः ॥
 २तत्फलगुत्वमवेत्य नैतिविकृतिं, तं ३वर्धयैर्वैन्दिरम् ।
 वन्दे स्त्र्याचिजयं जयन्तमखिला—नर्थं कृतार्थं यतिम् ॥१६॥
 १ लोभमुत्पाद्यमानः । २ तासामन्तःसाररहितत्वं । ३ श्रेष्ठधै-
 र्यस्य लक्ष्मीर्यस्य ।

१६ प्रज्ञापरीषद्वाः

प्रत्यक्षाऽक्रमविश्ववस्तुविषय—ज्ञानात्मनःस्वात्मनो ।
 गर्वः सर्वमतश्रुतज्ञ इति यः, प्राप्ते परोक्षे श्रुते ॥
 १ युगपत् ।

सर्वस्मिन्नपि नो तनोति हृदये, लज्जां स किंस्तामिति ।
प्रज्ञोत्कर्षमदापनोदनपरः, प्रज्ञार्तिजित्तत्त्ववित् ॥१७॥

२ अनिर्वचनीया ।

१७ अज्ञानपरीषदः

ज्ञानध्यानरता मतिर्मम तपः-स्तीव्रं न चोत्पद्यते ।
ज्ञानं पूर्णमयं जडः पशुरिति, श्रोतुं वचोऽहं क्षमः ॥
नेत्यज्ञानपरीषदं स सहते, प्रव्यक्तवस्तुस्थितिः ।

यः कार्यं^१ भवति स्वहेतुयुगले^२, सत्येव नेत्यन्यथा ॥१८॥

१ सुष्ठुज्ञातवस्तुस्वरूपः । २ प्रयोजन । ३ अन्तरङ्गबहिरङ्गकारणे

१८ नाग्न्यपरीषदः

भूषावेश^१ विकार^२ शस्त्रसिचय^३ त्यागात् प्रशस्ताकृतेः ।
बालस्यैव मनोजजातविकृति, शिचत्तस्य लज्जेति ताम् ॥
हित्वा मातृसमानमेव सकलं, कान्ताजनं पश्यतः, ।

पूज्यो नाग्न्यपरीषदस्य विजय, स्तत्त्वज्ञताप्तोदयः^४ ॥१९॥

१ आभरणं २ केशादीनां संस्कारः । ३ लोचनादीनां शृंगारचेष्टा ।

४ वस्त्रं । ५ वस्तुस्वरूपपरिज्ञानजाता भिवृद्धिः ।

१९ आक्रोशपरीषदः

वर्णा कर्णहृदा^१ विदारणकरान्, क्रूराशयैः प्रेरितान् ।

आक्रोशान्^२ घनगर्जतर्जनखरान्, शृण्वन्नशृण्वन्निव ॥

शक्त्यात्युत्तम^३ संपदाऽपि सहितः शान्ताशयश्चिन्तयन् ।

यो बाल्यं खलसंकुलस्य^४ शपनक्लेशक्षमी तं स्तुवे ॥२०॥

१ यतिः । २ भेदन । ३ शपनानि । ४ बहुले । ५ अत्युत्कृष्टसाम-

र्थ्यवत्या । ६ अज्ञाननित्यं । ७ दुर्वचन ।

२० सत्कारपुरस्कारपरीषहः

ख्यातोऽहं तपसा श्रुतेन च पुरस्कारं प्रशंसां नति ।
 भक्त्या मे न करोति कोऽपि यतिषु ज्येष्ठोऽहमेवेति यः ॥
 ग्लानिं मानकृतां न याति स मुनिः सत्कारजातार्तिजिद् ।
 दोषा मे न गुणा भवन्ति न गुणा दोषाः स्युरित्यन्यतः ॥२१॥
 १ अन्यजनात् ।

२१ याञ्चापरीषहः

प्राज्यं राज्यमुदस्य १ शाश्वतपद-प्राप्त्यै तपोबृंहणे २ ।
 देहो हेतुरयं हि भुक्त्यनुगता, चास्य स्थितिस्तत्कृतः ॥
 भिक्षायै भ्रमणं ह्रियः पदमिदं, यस्मान् महार्थास्पदं ।
 नीचैर्घृत्तिरनिन्दितेति ३ विचरन् याञ्चाजयः स्यान् मुनिः ॥२२॥
 १ त्यक्त्वा । २ वृद्धौ । ३ चर्यामच्छन् ।

२२ निषद्यापरीषहः

१ सर्वांशमहान्धकारपुरुज्जऽऽयामां २ त्रियामां यमी ।
 योगैर्योगप्रयत्यवार्यमहिमाऽऽभोगैर्भुङ्क्ष्व यथा ॥
 क्षेत्रे स्त्रीजनपञ्चवधरहिते, हृद्ये निषद्यास्थितः ।
 सन्नत्युग्रनिशाचराप्रतिहत-ध्यानो निषद्याजयी ॥२३॥

१ सर्वादिग्भक्षकतीव्रतमबहलदीर्घा । २ रात्रि । ३ अवार्य-
 महिम्ना आभोगः परिपूर्णतायेषां तैः ।

इति श्रीवीरतन्दिप्रणीतद्वाविंशतिपरीषहाः सम्पूर्णाः ।

द्वाविंशतिपरीषहाः

क्षुधापरीषहः—भिक्षोः शुद्धाहारान्वेषिणः तदलाभे ईष-
ज्जलाभे च दुस्तरेयं वेदना महाश्च कालो दीर्घाहेति विषादमकु-
र्वतोऽकाले देहे च भिक्षातृणहृत्तः शक्नोत्यकहाणि मनासप्यनि-
च्छतः स्वाध्यायध्यानरतस्योदीर्णलुब्धवेदनस्यापि लाभादलाम-
मधिकं मन्यमानस्य क्षुब्धबाधाप्रत्ययचिन्तनं क्षुब्धजयः ॥१॥

पिपासापरीषहः—अतीवोत्पन्नपिपासां प्रति प्रतीकारम-
कुर्वतो भिक्षाकालेऽपीक्षिताकारादिमिरपि योग्यमपि पानमप्रा-
र्थयतो धैर्यप्रज्ञाबलेन पिपासासहनं ॥२॥

शीतपरीषहः—शैत्यहेतुसन्निधाने तत्प्रतीकारानभिलाषस्य
देहे निर्ममस्य पूर्वानुभूतोष्णमस्मरतो विषादरहितस्य संयमपा-
नार्थं शीतक्षमा ॥३॥

उष्णपरीषहः—दाहप्रतीकाराकाङ्क्षारहितस्य शीतद्रव्यप्रा-
र्थनानुस्मरणोपेतस्य चारित्ररक्षणमुष्णसहनं ॥४॥

दंशादिबाधापरीषहः—दंशमशकादिभिर्भक्षमाणस्याचलि-
तचेतसः कर्मविपाकं स्मरतो निवृत्तप्रतीकारस्य शस्त्रघातादि-
पराङ्मुखस्यदंशादिबाधासहनं ॥५॥

नग्नतापरीषहः—स्त्रीरूपाणि नित्याशुचिबीभत्सकुणप-
मावेन पश्यतो यथाजातरूपमसंस्कृतविकारमभ्युपगतस्य वैराग्य-
मापन्नस्य नग्नमुत्तमं ॥६॥

अरतिपरीषहः—कुताश्चदुःखान्मरतिं निवार्य धृतिबलात् संयमरतिमावनस्य विषयसुखरतिं विषयमानं चिन्तयतो दृष्टश्रुतानु-भूतरतिस्मरणकथाश्रवणरहितस्यारतिपरीषहजयस्तेनचक्षुरादीनां सर्वेषामरतिहेतुत्वात् पृथगरतिग्रहणमयुक्तं कदाचित् क्षुदाद्यभावेऽपि कर्मोदयात् संयमे अरतिरुपजायते ॥७॥

स्त्रीपरीषहः—स्त्रीदर्शनस्पर्शनालापाभिलाषादिनिरुत्सुक-स्य तदक्षिवक्त्रभ्रूविकारशृङ्गाराकाररूपगतिहासलीलाविजृम्भितपीनोन्नतस्तनजननोरुमूलकक्षानामिनिरीक्षणादिभिरावकृतचेतसस्त्यक्तवंशगीतादिश्रुतेः स्त्रीपरीषहजयः ॥८॥

चर्यापरीषहः—देवादिवन्दनाद्यर्थं गुरुणानुज्ञातगमनस्य संयमाविधातिमार्गेण गच्छतोऽटव्यादिषु सहायानपेक्षस्य शर्करादिभिर्जातखेदस्यापि पूर्वोचितयानादिकमस्मरतश्चर्यापरीषहजयः ॥९॥

निषद्यापरीषहः—रमशानादिस्थितस्य सङ्कुञ्चितवीरासनाद्यन्यतमासनस्य प्रादुर्भूतोपसर्गस्यापि तत्प्रदेशाविचलतोऽकृतमंथविद्यादिप्रतीकारस्य अनुभूतमृदास्तरणादिकमस्मरतश्चित्तविकाररहितस्य निषद्यातितिक्षा ॥१०॥

शय्यापरीषहः—स्वाध्यायादिना खेदितस्य विषमादिशीतादिषु भूमिषु निद्रां मौहूर्तिकीमनुभवतः एकपाश्वादिशायिनो जातबाधस्याप्यस्पन्दिनो व्यन्तरादिभिर्विशस्यमानस्यापि

त्यक्तपरिचर्तनपलायनस्य शार्दूलसहितोऽयं प्रदेशोऽचिरादतो निर्गमः श्रेयान् कदा रात्रिं विरमतीत्यकृतविषादस्य मृदुशयन-
मस्मरतः शयनादग्रज्यवतः शय्यासहनं ॥११॥

आक्रोशपरीषहः—परं भस्मासात् कर्तुं शक्तस्याप्यनिष्ट-
वचनानि शृण्वतः परमार्थावहितचेतसः स्वकर्मणो दोषं प्रयच्छ-
तोऽनिष्टवचनसहनमाक्रोशजयः ॥१२॥

वधपरीषहः—चौरादिभिः क्रुद्धे शस्त्रान्यादिभिर्मर्यामा-
णस्याप्यनुत्पन्नवैरस्य मम पुराकृतकर्मफलमिदमिति इमे वराका
किं कुर्वन्ति शरीरमिदं स्वयमेव विनश्वरं दुःखदमेतैर्हन्यते न
ज्ञानादिकर्म इति भावयतो वधपरीषहक्षमा ॥१३॥

याचनापरीषहः—क्षुद्ध्वश्रमतपोरोगादिभिः प्रव्यावित-
वीर्यस्यापि शरीरसंदर्शनमात्रव्यापारस्य प्राणात्ययेप्याहारवसति-
मेषजादीनभिधानमुखवैषण्याङ्गसंज्ञादिभिरयाचमानस्य याचन-
सहनं ॥१४॥

अलाभपरीषहः—एकभोजनस्य मूर्तिमात्रदर्शनपरस्यैकत्र
ग्रामे अलब्ध्या ग्रामान्तरान्वेषणनिरुत्सुकस्य पाणिपुटपात्रस्य
बहुदिवसेषु बहुषु च गृहेषु भिक्षामनवाप्यापि असंक्लिष्टचेतसो
व्यपगतदातृविशेषपरीक्षस्य लाभादप्यलाभो मे परं तप इति
सन्तुष्टस्य अलाभविजयः ॥१५॥

रोगपरीषहः—स्वशरीरमन्यशरीरमिव मन्यमानस्य
शरीरयात्राप्रसिद्धये व्रणलोपवदाहारमाचरतो जलौषधाद्यनेक

तपोविशेषधियोगेऽपि शरीरनिस्पृहत्वात् व्याधिप्रतीकारानपेक्षिणः
फलमिदमनेनोपायेनानृणी भवामीति चिन्तयतो रोगसहनं ॥१६॥

तृणस्पर्शपरीषहः—तृणग्रहणमुपलक्षणं तेन शुष्कतृणपत्र-
भूमिकण्टकफलकशिलादिषु प्रासुकेष्वसंस्कृतेषु व्याधिमार्गशी-
तादिजनितश्रमविनोदार्थं शय्यां निषद्यां वा भजमानस्य गमनम-
कुर्वतः शुष्कतृणपरुषशर्कराकण्टकनिशितमृत्तिकादिबाधितमूर्तेरुत्प-
न्नकण्डूविकारस्य दुःखं मनस्यचिन्तयतस्तृणस्पर्शसहनं ॥१७॥

मलपरीषहः—रविकिरणजनितप्रस्वेदलवसंलग्नपांसुनिचय-
स्य सिध्माकञ्जदद्रुभृतकायत्वादुत्पन्नायामपि कण्डूवां कण्डूयन-
मर्दनादिरहितस्य स्नानानुलोपनादिकमस्मरतः स्वमलोपचये पर-
मलोपचये चाप्रणिहितमनसो मलधारणं केशलुञ्चासंस्काराभ्यामुत्प-
न्नखेदसहनं मलसामान्यसहनेऽन्तर्भवतीति न पृथगुक्तं ॥१८॥

सत्कारपुरस्कारपरीषहः—

सत्कारः पूजाप्रशंसात्मकः पुरस्कारः क्रियारम्भादिष्वग्रतः
करणं चिरोषितब्रह्मचर्यस्य महातपस्विनः स्वपरसमयज्ञस्य हितो-
पदेशकथामार्गकुशलस्य बहुतत्त्वपरवादिविजयिनः प्रणाम-
भक्तिसंभ्रमासनप्रदानादीनि न मे कश्चित् करोति वरं मिथ्या-
दृशः स्वसमयगतमज्ञमपि सर्वज्ञसम्भावनया सन्मान्य स्वसम-
यप्रभावानां कुर्वन्ति व्यन्तरादयः पुराऽन्युग्रतपसां प्रत्युग्रपूजां
निवर्तयन्तीति यदि न मिथ्याश्रुतिस्तदा कस्मादस्माऽदृशां
एते समयगता अनादरं कुर्वन्ति इति प्रणिधानरहितचित्तस्य

मानापमानयोस्तुल्यस्य सत्कारपुरस्कारपरीषद्वज्रयः ॥१९॥

प्रज्ञापरीषहः—अज्ञपूर्वप्रकीर्णकविशारदस्य अनुत्तरवा-
दिनो मम पुरस्तादितरे भास्करप्रभामिभृतोद्यतरवद्योतवञ्चित-
रामवभासन्ते इति ज्ञानमदनिरासः प्रज्ञापरीषद्वज्रयः ॥२०॥

अज्ञानपरीषहः—अज्ञोऽयं न किञ्चिदपि वेत्ति पशुसमः
इत्याद्यधिज्ञेषवचनं सहमानस्य सततमध्ययनरतस्य निवृत्तानि-
ष्टमनोवाककायचेष्टस्य महोपवासाद्यनुष्ठायिनोऽद्यापि मे ज्ञानाति-
शयो नोत्पद्यते इत्यनभिसन्दधतो अज्ञानपरीषद्वज्रयः ॥२१॥

अदर्शनपरीषहः—दुष्करतपोऽनुष्ठायिनो वैराग्यभावनाप-
रस्य ज्ञातसकलतत्त्वस्य चिरन्तनव्रतिनो अद्याऽपि मे ज्ञानातिशयो
नोत्पद्यते महोपवासाद्यनुष्ठायिनां प्रातिहार्यविशेषाः प्रादुरभूवञ्चि-
प्रलापमात्रमनर्थिकेयं प्रव्रज्या विफलं व्रतपालनमित्येवमचिन्त-
यन्तोदर्शनविशुद्धियोगाददर्शनपरीषद्वज्रयः ॥२२॥

इति द्वाविंशतिपरीषदाः

पण्डितपन्नालालसाहित्याचार्यकृत

धर्मकुसुमोद्यानम्

देवाङ्घ्रिपङ्कजयुगं हतपापपुञ्जम् ।

मञ्जुप्रभं निमृत्तभक्तिभरेण नत्वा ॥

अज्ञानगाढतमसा हृतनेत्रजालं ।

बालप्रबोधविधये निदधामि यत्नम् ॥१॥

धर्मस्य लक्षणम्

संसारसागरनिमग्नशरीरिवृन्द-।

मृद्वस्य यो धरति लोसगिकैतनात्मा ॥

सज्ज्ञानभानुविदिताखिलवस्तुतस्वैः

प्रोक्तो जिनैराखिलसौख्यकरः स धर्मः ॥२॥

धर्मस्य भेदाः

शान्ति मुदुत्वमृजुता शुचिता च सत्यम् ।

संशोभितो यमभरस्तपसां चयश्च ॥

त्यागोऽपरिग्रहभवो वरवर्णिता च ।

ज्ञेया इमे दशविधाः खलु धर्मभेदाः ॥३॥

अथ क्षमाधर्मः

कालुष्यस्य ह्यनुत्पत्तिः सत्यपि क्रोधकारणे ।

क्षमा जिनैर्जितक्रोध-दानवैर्गदिताऽऽगमे ॥४॥

क्षमते सर्वशत्रूणामपराधशतानि यः ।

सर्वत्र शं स लभते मानवो रिपुभञ्जनः ॥५॥

क्षमाचिन्तामणि नित्यं वर्तते यस्य सन्निधौ ।

त्रिलोक्यामपि किं तस्य दुर्लभं ब्रूहि वर्तते ॥६॥

यस्य पाणौ क्षमारवङ्गः तीक्ष्णधरो हि विद्यते ।

किं कुर्युः तस्य सैन्यानि शत्रूणां समराङ्गणे ॥७॥

पुरुषः शर्मनित्यं यो निजचेतसि लिप्सति ।

कोपवैश्वानरज्वालां क्षमातोयैः स वारयेत् ॥८॥

क्षमावर्मपरीतोऽस्ति विग्रहो यस्य देहिनः ।

किं कुर्वन्ति शराः तस्य शत्रुसंघातमोचिताः ॥९॥

अवगाहनमात्रेण परमानन्दप्रदं शिवं ददती ।

भागीरथीव विमला कलिमलसंहारिणी क्षमा जयति ॥१०॥

अविरलजनसन्तापं दूरादेव क्षणेन वै जगताम् ।

ज्योत्स्नेव संहरन्ती क्षमा विजयते परं लोके ॥११॥

उच्चपलचपलतुरङ्गैर्मत्तगजेन्द्रैर्भटैर्युता सेना ।

नालं यं च विजेतुं क्षमा क्षणार्धेन तं जयति ॥१२॥

या भव्यजीवान् भुवि भावुकानां ।

सङ्गं सवित्रीव सदा ब्रवीति ॥

दुर्जेयजन्तून् क्षणतो विजेतु—

महर्षि क्षमां तामहमर्चयामि ॥१३॥

ॐ ह्रीं उत्तमक्षमाधर्माङ्गाय नमः

इति क्षमाधर्मः

अथ मार्दवधर्मः

मृदोर्मर्त्यस्य यो भावो मार्दवः सोऽभिधीयते ।

मार्दवमन्तरामर्त्यो लभते नैव मङ्गलम् ॥१४॥

मार्दवोऽयमलङ्कारो वर्तते यस्य सन्निधौ ।

तस्य पुरुषरत्नस्य प्रवश्या मुक्तिमानिनी ॥१५॥

मार्दवमण्डिते मर्त्ये प्रसीदन्ति जगज्जनाः ।

विपुला कमला तेन जायते तस्य भूतले ॥१६॥

खरतरखरकर बिम्बोत्-तुलितसहस्रारचक्रचारेण ।

आयत्तीकृतसागर-वासो वसुधस्य चक्रिरत्नस्य ॥१७॥

यत्रास्वर्गो गर्वो जातः स्वर्गः कनिष्ठसोदर्यात् ।

तत्राऽन्येषां गर्वो न भवेत् स्वर्गः किमत्र वै ब्रूहि ॥१८॥

विद्याविभवयुक्तोऽप्य-लङ्कारी जनतेश्वरः ।

दूरादेव जनैः त्याज्यो, मणियुक्तफणीन्द्रवत् ॥१९॥

मृदुतानौकानिचयो, नूनं यस्येह विद्यते पुंसः ।

तस्य भवः पाथोधिः, निस्तीर्णोऽपि च क्रियान्वितः ॥२०॥

मृदुतागुणपरिशोमित-चिरो, प्रतिकलति भारती जैनी ।

दर्पणतल इव विपुलो, मरीचिमाला दिनेशस्य ॥२१॥

मार्दवघनाघनोऽयं, मानदावाग्निप्रदीप्तभवकक्षम् ।

सत्प्रीतिवारिधरां मुञ्चन् निमिषेण सान्त्वयति ॥२२॥

सर्वत्र सद्भादविशोभमानं, मानच्युतौ जातमिहातिमानम् ।

तं मार्दवं मानवधर्ममार्गं ! प्रार्थय प्रवन्दे शतधा प्रमक्त्या ॥२३॥

ॐ ह्रीं उत्तममार्दवधर्माङ्गाय नमः

इति मार्दवधर्मः

अथ आर्जवधर्मः

ऋजो नरस्य यो माव आर्जवः सोऽभिधीयते ।

आर्जवमन्तरा पुंसां न श्रेयः सन्निधिर्भवेत् ॥२४॥

कर्मबन्धाद् विभीतोऽसि, यदि तन्मुञ्च वक्रतां ।

मनसो वक्रतैवेयं कर्मबन्धनकारणम् ॥२५॥

भवजलधेरावर्ता मायां मोक्तुं समस्ति यदि ते धीः ।
 आर्जवधर्मसुपोतं तर्हि अविलम्बं समालम्बय ॥२६॥
 मायाविषधरीदष्ट-मूर्च्छिताऽखिलसंसृता ।
 समृक्ता वीरवैद्येन, ह्यार्जवोऽयं महौषधिः ॥२७॥
 मायाशङ्कुसुपरिते-चेतसि पुंसः सरस्वती जैनी ।
 पादक्षतेर्भियेव दधाति पादं न कुत्रचिन्लोके ॥२८॥
 पन्नगवेष्टितवित्तं, यथा न लाभाय कल्पते पुंसां ।
 मायाचारयुतस्य तथा, न विद्या धनं चापि ॥२९॥
 मायापरिषत्पूरितं चेतः, सङ्गं ह्यवाप्य धीः शुभ्रा ।
 कालिन्दीजलतुलिता, मलिना निमिषेण संभवति ॥३०॥
 अयमार्जवः सुधर्मः, कुरुते चेतःप्रसादमतिविमलं ।
 तेन च कर्माभावः क्षणेन संजायते लोके ॥३१॥
 अयमाश्रितस्तु येन, ह्यार्जवधर्मो जिनेन्द्रचन्द्रोक्तः ।
 तस्य न निषिडे कुटिले, भवकान्तारे प्ररिभ्रमणम् ॥३२॥

मनोवचःकायकदम्बकानाम् ।
 समानता यस्य समस्तलक्ष्म ॥
 तमार्जवं सन्ततमर्जनीयम् ।
 यतीन्द्रपूज्यं परिपूजयामः ॥३३॥

ॐ ह्रीं उक्तमार्जवधर्मार्ज्जाय नमः

इति आर्जवधर्मः

अथ शौचधर्मः

शुचे भावं शौचं निगदति तरां सूरिनिचयः ।

भवेन्नलोभाभावे स च किल निजाधीनमनसाम् ॥

ऋते शौचात् पुंसां नहि नहि भवेन् मुक्तिर्यसतिः ।

ह्यजस्रं तच्चुष्ट्या कलयतु जगच्छौचसुगुणम् ॥३४॥

आशाख्यशाकिनीग्रस्ते, लोके दुर्ललिते सति ।

सन्तोषः परमं मन्वं शासितं जिनश्रुतिभिः ॥३५॥

सन्तोषमेकं परिहाय लोकाः, शैले वने व्योमनि भूमिगर्भे ।

अन्धौ रणे बन्धिचयेऽपि वाप्यां, प्राणाभिलाषा विरता भ्रमन्ति ॥३६॥

तृष्णा हि बल्लरी सैवा, त्रिलोक्याततपन्लवा ।

सन्तोषेण कुठारेण, हन्यतां सुखलिप्सुभिः ॥३८॥

सन्तोषामृततुष्टाः, त्रिलोक्यज्यं तृणाय मन्यन्ते ।

अपि भो ? कष्टसहस्रं, पतिता दुःखं लभन्ते न ॥३७॥

एकस्येह करस्थं, त्यक्तं वस्तु प्रवर्तते वाञ्छा ।

इतरो गगननिषण्णं वाञ्छति चन्द्रं स्वसात् कर्तुं ॥३९॥

अयमेव शौचधर्मः स्वात्मबलं संददाति लोकेभ्यः ।

यदखिलकार्यकलापे, निमित्तमात्रं प्रभण्यते सद्भिः ॥४०॥

चित्तं यस्य न वासः, शौचगुणास्याऽस्ति भूलोके ।

सकलमुखानुप्रेक्षी, दीनतरोऽसावितस्ततो भ्रमति ॥४१॥

चित्तं परमपुनीतं, सकलकलानां कुलालयं भवति ।

दूषितहृदयावसथात्, कला विलीना भवन्ति ता एव ॥४२॥

कस्याऽपि यत्राऽस्ति न काचिदिच्छा ।
 पावित्र्यसमन्दिरमिन्द्रवन्द्यम् ॥
 तं लोभलोपे किल ज्ञानमात्म्यम् ।
 धर्मं सदा शौचमहं नमामि ॥४३॥
 आत्मा नदी संयमपुण्यतीर्थी ।
 सत्योद्का शीलतटा हयोमिः ॥
 तत्राभिषेकं कुरु पाण्डुपुत्र ! ।
 न वारिणा शुद्ध्यति चान्तरात्मा ॥

ॐ ह्रीं शौचधर्माङ्गाय नमः

इति शौचधर्मः

अथ सत्यधर्मः

असदभिधानत्यागः, सत्यं सञ्चक्ष्यते सुधीसङ्घैः ।
 अयमेव सत्यवादो, निशङ्कं प्राणिनं कुरुते ॥४४॥
 सत्येन नरो लोके, धवला विमलामुपैति सत्कीर्तिम् ।
 कीर्त्या च मुदितचिरो, भवति निरन्तरं नूनम् ॥४५॥
 सत्यादते स कश्चिज्जगत्प्रसिद्धो वसुः क्षमापालः ।
 अगमन्नरकागारं, हृद्यहो दुरन्तो मृषावादः ॥४६॥
 यश्चैकं किल सत्यं पूर्णं सम्भाषते सदा लोकः ।
 तेन हिंसादिपापात्, कृता निवृत्तिहर्चनायासात् ॥४७॥
 संसारसिन्धुतरणे, सत्यं पोतायते चिरं पुंसाम् ।
 सत्येन विना लोका, ध्रुवं ब्रुवन्तीह भवसिन्धौ ॥४८॥

कथञ्चिदेतद्यदि सत्यतत्त्वं, भवेत् विलुप्तं जगतीतलाद् भो ?

तदा व्यवस्था व्यहारहीनं, क्षणेन शीर्येत जगत्समस्तम् ॥४९॥

कायक्लेशकरैः किम्वा, तपोभिर्बहुभिः कृतैः ।

यदि सत्यलतान्तेन, न स्वान्त सुरभीकृतम् ॥५०॥

असत्याहिगरावेगः, मूर्च्छाले जनचेतसि ।

नालं सुखेन सदभावाः, क्षणं स्थातुं भवन्ति हि ॥५१॥

सत्यहिमानीमण्डित, निखिलशरीरोऽपवाददावाग्नौ ।

लभते परमानन्दं, तदितरजनदुर्लभं लोके ॥५२॥

सत्येन श्रुक्तिः सत्येनः श्रुक्तिः स्वर्गेऽपि सत्येन पदप्रसक्तिः ।

सत्यात् परं नास्ति यतः सुतत्त्वं, सत्यंत तो नौमि सदा सभक्तिः ५३

ॐ ह्रीं उत्तमसत्यधर्माङ्गाय नमः

इति सत्यधर्मः ।

अथ संयमधर्मः ।

संयमो मनसोऽक्षाणां, वृरोः संयमनं मतः ।

प्राणीन्द्रियविभेदेन, स तु द्वेधा विभियते ॥५४॥

भृजलानलवायूनां, तरुणां चरतां तथा ।

हिंसनाद्विरतिः प्राणि-संयमः पङ्क्तिषो मतः ॥५५॥

इन्द्रियाणां सचित्तानां विषयेष्वप्रवर्तनम् ।

इन्द्रियसंयमः प्रोक्तः षोढा कोविदसम्मतः ॥५६॥

द्वादशविधः स एवं, मुक्त्यै भणितः सुसंयमः सद्भिः ।

यतसंयमो जनोऽयं, चिरं विहिण्डति भवाटवीमध्ये ॥५७॥

विषयदानवमण्डलदण्डिते, विविधदुःखचयं समुपाश्रिते ।
जगति दुर्ललिते सति संयमो, ह्युदभवत्किल राममहीपतिः ॥५८॥
संयमो मृनिजनानुरञ्जनः, संयमो भवरजःप्रमञ्जनः ।
संयमो निजहितस्य बोधकः, संयमो निखिलकर्मराधकः ॥५९॥
संयमो यदि भवेत् न जगत्यां, प्राणिवर्गपरिरक्षणदक्षः ।
तन्निगोदनरकादिनिवासे, कः पतञ्जनततिं प्रतिरुन्ध्यात् ॥६०॥
संयमसहिता यतयः, सुरनरपतिभिः सदा प्रणम्यन्ते ।
अपि च लभन्तेऽमुत्रामन्दानन्दस्य वै कन्दम् ॥६१॥
संयमिजनवरहृदये, दयास्रवन्ती ह्यनारतं वहति ।
अविरलकलरवनिचयं, कुर्वाणा प्रेमरसपूर्णा ॥६२॥

पट्टकायजीवपरिपालनसम्प्रवीण- ।
मक्षप्रसारहरणेऽपि नदीष्णमेतम् ॥
तं संयमं सुरकदम्बकदुर्लभं वै ।
चिरो दधामि सततं वरमक्तिभावात् ॥६३॥

ॐ ह्रीं संयमधर्माङ्गाय नमः

इति संयमधर्मः

अथ तपोधर्मः

इन्द्रानां विनिरोधस्तपः प्रगीतं महर्षिसंघातैः ।
बाह्याभ्यन्तरभेदाद् द्वेधा तदुच्यते मुनिभिः ॥६४॥
षोढा षोढा विभिद्येते तपसी ते द्विधोदिते ।
उपवासादिभेदेन प्रायश्चित्तादिभेदतः ॥६५॥

इदं तपोः महातत्त्वं मुनिनाथानुमोदितम् ।

आस्रवत्कर्मसंघात-घातकं भवनाशनम् ॥६६॥

प्रचण्डवैश्वानरमध्यलीनं, यथा विशुद्धं भवतीह भर्म ।

तथा तपोदीप्तिचयप्रदीप्तः, ह्ययं निजात्मा भवति प्रशुद्धः ॥६७॥

उत्कटमनोऽश्वरोधस्तपःखलीनेन जायते नियमात् ।

उन्मत्तेन्द्रियदमनं तपोऽन्तरा नैव जायते पुंसाम् ॥६८॥

त्रिदिवे त्रिदिवरमाभिः, रन्तुं साकं समस्ति यदि ते धीः ।

एकं तपसामुपचय-मुपचिनुहि निरन्तरं तद् भो ! ॥६९॥

मुक्तिरमावरसङ्गमे नोत्कं चेतो हि वर्तते यदि ते ।

तर्ह्यविलम्बं तपसां, सङ्घं रत्नानि संचिनुहि ॥७०॥

तीव्रं तपःप्रभावं, दृष्ट्वा जैनेतरे जना सर्वे ।

जायन्ते जगतीह क्षणेन वै जैनत्वसम्पन्नाः ॥७१॥

प्राष्टृषि वज्राघातैर्गिरिशिखराणीव कर्मनिगडानि ।

पुंसां तपोभिरत्र क्षणेन चूर्णानि जायन्ते ॥७२॥

इच्छानिरोधः खलु यस्य लक्ष्म । सर्वत्र संव्यापकमस्ति तस्य ॥

ध्यानादिभिन्नस्य हतश्रमस्य । सदा हृदाऽहं तपसः स्मरामि ॥७३॥

ॐ ह्रीं तपोधर्माङ्गाय नमः

इति तपोधर्मः

अथ त्यागधर्मः ।

सद्भाजनेषु भक्त्या, योग्यपदार्थप्रदानमिह यत् सः ।

त्यागो भणितो मुनिभिः, निजपरकन्याणकन्दाय ॥७४॥

आहाराभयबोधौषधिप्रभेदैः हि भिद्यते स पुनः ।
 त्यागश्चतुःप्रकारः श्रेयःसम्पत्तिसंहेतुः ॥७५॥
 चतुर्विधाहारो यश्चपस्विनिचयाय दीयते भक्त्या ।
 आहारत्यागोऽसौ यतिपतिभिः शस्यते बहुशः ॥७६॥
 प्रवचनपरप्रसारैः बहूपकारं करोति किल लोके ।
 एकः प्रवीणमिक्षुः, निजयोग्याहारमादाय ॥७७॥
 विषवेदनरक्तक्षय-शस्त्रग्रहणसंक्लेशभावेन । !
 नश्यद्ग्राणिदुरक्षाऽश्वदशमिहोन्मते मुनिभिः ॥७८॥
 काश्चनगिरिसमकाश्चन-दानसंजनितसुपुण्यमानं हि ।
 एकप्राणिसुरक्षा-जनितसुकृतमानतो हीनं ॥७९॥
 सूर्यामुखदुर्भेद्य-ध्वान्तविलोचनजगजनानाञ्च ।
 सद्बोधदिव्यभानु-प्रकाशदानं तृतीयं स्यात् ॥८०॥
 अपि सो ! जगतां देहि ज्ञानमनन्तं निरन्तरं सद्यः
 ज्ञानमिदमेकमेव भवसागरतरणसंतरणिः ॥८१॥
 श्वासादिवेदनाचय-दुःखितवपुषां निरन्तरं पुंसां ।
 योग्यचिकित्सादानं-चौषधदानं प्रचक्षते सद्भिः ॥८२॥
 हंहो गुणधर ! जलधर ! ह्यन्यन्यशरणं विहाय सारङ्गम् ।
 वर्षसि भृधरशिखरे, पयोधिपूरे च किं नित्यं ॥८३॥
 किमिति कठोरं गर्जसि, सलिलस्य शीकरं नैव ।
 मा मा वर्षाऽम्भोधर ! त्यजतु कठोरं तु गर्जनं सद्यः ॥८४॥

तृष्णादानवपीडित-विषयमानं नरं पुरो दृष्ट्वा ।

बलधे ! चपलतरङ्गैः विनर्तमानो न लज्जसे कस्मात् ॥८५॥

हंहो मलयज ! मूले, सदा निषण्णान् भुजङ्गमान् वारय ।

येन तव सुरभिसारं, भोक्तुं शक्नोति जगदेतत् ॥८६॥

मा कुरु मा कुरु शोकं, रत्नसमूहव्यये च हे रोदण ! ।

झगिति पयोधररावो दास्यति रत्नानि ते बहुशः ॥८७॥

रे खजूरानोकुह ! किमेवमुत्तङ्गमानमुद्वहसि ।

छायापि ते न शोभ्या गान्धनं किं फलैरेणि ॥८८॥

त्यागं विना नैव भवेच्च मुक्तिः ।

त्यागादृते नास्ति हितस्य पन्थाः ॥

त्यागो हि लोकोत्तरमस्ति तत्त्वं ।

यस्मात्ततोऽहं किल तं नमामि ॥८९॥

ॐ ह्रीं त्यागधर्माङ्गाय नमः

इति त्यागधर्मः

अथ आकिञ्चन्यधर्मः

यस्य किञ्चन नास्तीहाऽकिञ्चनः स जनो मतः ।

तस्य भावो भवेन् नून-माकिञ्चन्यं मुनिप्रियं ॥९०॥

परिग्रहोऽयं द्विविधः समुक्तः । बाह्यस्तथाभ्यन्तरसङ्गतश्च ॥

बाह्यस्य मोक्षेण न तत्र लाभो । बाह्येतरं तेन विमुञ्च पूर्वम् ॥९१॥

परिग्रहग्राहनिपीडितो जनः, क्वचिज् जगत्यां लभते न मङ्गलम् ।

अतो महामङ्गलसङ्कलिप्सुभिः, विहायतामेव परिग्रहो ग्रहः ॥९२॥

यथा पलं व्योमचरै विहायसि ।

पयश्चरै वीरिणि भूमिगोचरैः ॥

भुवीह नित्यं परिभुज्यते तथा ।

सदा धनी सर्वजनैश्च सर्वतः ॥९३॥

भवेत् तवेच्छा यदि मुक्तिकामिनी ।

मुखक्षपानाथमिहैव वीक्षितुम् ।

विमुञ्चतां तर्हि सुमूर्च्छिकां प्रियां ।

यतोऽभ्यस्रया सहिताः प्रिया भवेत् ॥९४॥

अकिञ्चनत्वोपयुताः तपस्विनः, सुतोषणीयूषणयोधिपूरगाः ।

वने गृहे शैलचये सरित्पती, सदाऽऽप्नुवन्त्येव निजात्मजं सुखं ।

सहस्रमध्येसमुदारघोषणामिमां समक्षं प्रतिपक्षिणां ब्रूवे ।

परिग्रहो नैव जनस्य चेद् भवेत्, तर्ह्ययं दुःखलवं लभते न हि ॥९६॥

यथा प्रवातोऽज्झितमध्यभूमौ, मध्याह्नकाले तरवरः समस्ताः ।

निजस्वरूपे ह्यचला भवन्ति, तथा जनाः सङ्गसमूहहीनाः ॥९७॥

इतिस्थिते षण्डितमानिनो नराः परिग्रहे चाऽपि सुखं दिशन्ति ये

कथं न ते नाम विषेण मङ्गलं, वदन्ति दुग्धं बहुजीवि कारणम् ।

आत्मानमेतं परितः प्रभावात्, गृह्णाति यस्माद्धि परिग्रहोऽयम् ।

तस्मादरं तं परिमुच्य पूर्ण-मकिञ्चनत्वं मनसा स्मरामः ॥९९॥

ॐ ह्रीं आकिञ्चन्यधर्माङ्गाय नमः

इति आकिञ्चन्यधर्मः

अथ ब्रह्मचर्यधर्मः

दूरादेव समुज्झित्वा नारीं नरकपद्वतिम् ।
 ब्रह्मणि चर्यते यच्चद् ब्रह्मचर्यं समुच्यते ॥१००॥
 नागीमात्रपरित्यागी निखिलब्रह्मचर्यवान् ।
 स्वस्त्रीमन्तोषमापन्नो, देशतो ब्रह्मचर्यवान् ॥१०१॥
 मुक्तिश्च्रीप्रीतिसम्प्राप्त्यै, मनीषा यदि वर्तते ।
 तर्हि त्यज ह्यगित्येव, नारीं व्रतविदूषिकाम् ॥१०२॥
 ब्रह्मचर्यस्य सम्प्राप्त्यै भामिनीमभिधानतः ।
 चेतसो गतिमारुह्य, स्वात्मध्यानपरो भव ॥१०३॥
 दुःशीलजनसंमर्गं कापथस्य प्रवर्तकम् ।
 त्यज ब्रह्मव्रतप्राप्त्यै अहिसङ्गमिव द्रुतम् ॥१०४॥
 चित्तं संबुध्य षण्ढं ह्यनुनयनिपुणं प्रेषितं मानिनीषु ।
 कष्टं भो तत्तु तत्रानवरतमखिलास्वेव सक्तं समासीतु ॥
 हंक्षो प्रह्लापतीनां प्रवर ! तव मतेः पाणिने ! विभ्रमः कः
 येन त्वं मर्त्यरूपे मनसि दिशसि हा संततं षण्ढभावं ॥१०५॥
 त्यक्तैकं ब्रह्मचर्यं, जगति खलु जनाः राजयक्षमादिबाधां ।
 क्षोणीपालैः प्रदत्तं कठिनतरमहादण्डनं लोकनिन्दाम् ॥
 मत्वा श्वभ्रातृयेषु ज्वलनवितपनं क्षारपानीयसैकम् ।
 शालूमत्पारोहणं वा बहुविधविपुलं दुःखमेवाप्नुवन्ति ॥१०६॥

चिरवर्धितोऽपि संयम-विटपी ब्रह्मव्रतं विना पुंसाम् ।
 स्वर्गामृतफलनिचयं, फलति न कालत्रये त्रिलोकेऽपि ॥१०७॥
 पलपूतिरुधिररचिते, योषिद्वगात्रे विमुच्य ये प्रीतिम् ।
 आत्मनि निजे रमन्ते, त एव धन्याः महामान्याः ॥१०८॥

ये ब्रह्मचर्येण युता भवन्ति ।

भवन्ति ते नागनरेन्द्रमान्याः ॥

योगीन्द्रचन्द्रं सरणिं शिवस्य ।

नमामि तद् धर्मधरापतिं तम् ॥१०९॥

ॐ ह्रीं ब्रह्मचर्यधर्मज्ञाय नमः

इति ब्रह्मचर्य धर्मः

इति धर्मकुसुमोद्यानम्

गृहवासनिन्दा

क्वचन भजति धर्मं क्वाप्यधर्मं दुरन्तम् ।
 क्वचिदुभयमनेकं शुद्धबोधोऽपि गेही ॥
 कथमिति गृहवासः शुद्धिकारी मलाना- ।
 मिति विमलमनस्कैस्त्यज्यते स त्रिधाऽपि ॥१॥
 सर्वं धर्ममयं क्वचित् क्वचिदपि प्रायेण पापात्मकम् ।
 क्वाप्येतद् द्वयवत् करोति चरितं प्रज्ञाधनानामपि ॥
 तस्मादेव तदन्धरज्जुवलनं स्नानं गजस्याऽथवा ।
 मत्तोन्मत्तविचेष्टितं न हि हितो गेहाश्रमः सर्वथा ॥२॥

निरन्तरार्तानलदाहदुर्गमे । कुवासनाध्वान्तविलुप्तलोचने ॥
 अनेकचिंताज्वरतिङ्गिनात्मनाम् । नृणां गृहे नात्महितं प्रसिष्यति ॥३॥
 प्रतिक्षणं द्वन्द्वगतार्तचेतसां । नृणां दुराशाग्रहवीडितात्मनाम् ।
 नितम्बिनीलोचनचौरसङ्कटे । गृहाश्रमे नात्महितं प्रसिष्यति ॥४॥

नप्रमादजयंकर्तुं धीधनैरपि पार्यते ।
 महाव्यसनमङ्कीर्णे गृहवासेऽतिनिन्दिते ॥५॥
 शक्यते न वशीकर्तुं गृहिमि श्वपलं मनः ।
 अतश्चित्तप्रशान्त्यर्थं सद्भिस्त्यक्ता गृहस्थितिः ॥६॥
 दह्यमाने जगत्पस्मिन् महता मोहरङ्किना ।
 प्रमादमदमुत्सृज्य निष्क्रान्ता योगिनः परम् ॥७॥

पण्डितपन्मालालसाहिस्थाचार्यरचितम्

महावीरस्तवनम्

वसन्ततिलका छन्दः

हे वीर ! हे गुणनिधे ! त्रिशलातनूज ! ।
 मज्जन्तमत्र भववारिनिधौ दयालो ! ॥
 दत्त्वावलम्बनमतः कुरु मां विदूरम् ।
 मुक्त्वा भवन्तमिह कं शरणं व्रजानि ॥१॥
 पापप्रचण्डवनवह्निशमे नदीष्णम् ।
 सन्चातकावलितृषापरिहारदक्षम् ॥
 सन्मानसस्य परिशुद्धिकरं समन्तात् ।
 तं वीरवारिदमहं विनमामि सम्यक् ॥२॥

आनन्दमन्दिरममन्दमनिन्द्यमाद्यम् ।

वन्दारुषुन्दपरिवन्द्यपदारविन्दम् ॥

कुन्दातिसुन्दरयशोविजितेन्द्र बिम्बम् ।

वन्दे मुदा जिनपतिं धरवीरनाथम् ॥३॥

गन्धर्वगीतगुणगौरवगीयमानम् ।

सबोधदिव्यमहसा महता सुयुक्तम् ॥

वन्दे जिनं जितभवं खलु वर्धमानम् ।

संवर्धमानमहिमानमुदारमोदात् ॥४॥

नीहारहारहरहाससहासकाश- ।

संकाशकीर्तिमतिवीरमुदारबोधम् ॥

देवेन्द्रवृन्दपरिवन्दितपादपद्मम् ।

वन्दे विभुं जिनपतिं त्रिशलातनूजम् ॥५॥

शार्दूलविक्रीडितछन्दः

यद्गर्भस्थ महोत्सवे सुरचयैराकाशसंपातितैः ।

नानावर्णधरैर्विचित्रमणिभिः संज्ञादितं भूतलम् ॥

शुम्भद्रूपधरैस्तदीयसुगुणै रेजे यथा लाञ्छितम् ।

स श्रीवीरवरो वितुङ्गहृदयः पायात् सदा नः प्रभुः ॥६॥

प्रोचुङ्गे गिरिराजरम्यशिखरे भीरोदधेराहतैः ।

चञ्चच्चन्द्रकलाकलापतुलितैरम्भोभिरानन्दिताः ॥

जातं यं परिसङ्गताः सुरवराः संसिक्तवन्तः स्वयम् ।

स श्रीवीरवरो वितुङ्गहृदयः पायात्सदा नः प्रभुः ॥७॥

मो नित्यं जगतीतले किमपि हा हा विद्यते कुत्रचित् ।

सर्वं कालकरालकण्ठकलितं सर्वत्र भेदस्थितं ॥
 इत्थं भोगशरीरशून्यहृदयो यः काननेष्वातपत ।
 स श्रीवीरवरो वितुङ्गहृदयः पायात्सदा नः प्रभुः ॥८॥
 यस्य ज्ञानदिवाकरेण दलितं संतामसं संततम् ।
 नो लेभे वसुधातले क्वचिदपि स्थानं भ्रमत्सन्ततम् ।
 लोकालोक पदार्थ बोधनकरः सद्देशनातत्परः ।
 स श्रीवीरवरो वितुङ्गहृदयः पायात्सदा नः प्रभुः ॥९॥
 ध्यानासिप्रहताखिलारिनिचयः स्वाधीनतां प्राप्नुवन् ।
 स्वच्छाकाशनिकाशचेतनगुणं चासाद्य यः स्वात्मना ।
 लेभेऽनन्तमनश्चरं सुखवरं स्वान्मोद्भवं स्वात्मनि ॥
 स श्रीवीरवरो वितुङ्गहृदयः पायात्सदा नः प्रभुः ॥१०॥

मालिनीछन्दः

उदधिरिव गभीरः पापधूलीसमीरः ।
 सकलभनुजहीरः कर्मशत्रुप्रवीरः ॥
 विपदि परमधीरः प्राप्तजन्वाब्धितीरः ।
 जयति जयति वीरस्तीर्णदुःखौघनीरः ॥११॥
 निखिलगुणनिधानं सर्वलोकप्रधानम् ।
 विद्वत्विधिवितानं संगतं सन्निधानम् ॥
 विद्वत्विद्वितवितानं व्याप्तसत्कीर्तिमानम् ।
 जगति सुगुणधानं वीरमीडेऽघहानम् ॥१२॥
 दुरिततरुकुठारः पुण्यपुञ्जप्रहारः ।
 शिवनगरविहारः शुद्धतत्त्वैकसारः ॥

अधिगतगुणसारः कीर्णसत्कीर्तिभारो ।
जयति जयति सारो वीरनाथोऽस्तमारः ॥१३॥
विनिहतभवजालः प्राप्तसत्कीर्तिमालः ।
शशिसमशुचिभालः कर्मघृन्दैककालः ॥
हतमनसिज्ज्वालः साधुसंदोहपालो ।
जयति विजितकालो वीरनाथो नृपालः ॥१४॥
निखिलगुणसुपूरः कर्मपाशैकदूरो ।
भवतिमिरससूरः पापसैन्यैकशूरः ।
जयति जनसुबन्धः साधुसङ्घैकबन्धः ।
चरमजिनवरेन्द्रः पादनम्रामरेन्द्रः ॥१५॥

भुजङ्गप्रयातं छन्दः

अगाधे भवाब्धौ पतन्तं जनं यः ।
समुद्दिश्य तत्त्वं सुखाढ्यं चकार ॥
दयाब्धिः सुखाब्धिः सदा सौख्यरूपः ।
स वीरः प्रवीरः प्रमोदं प्रदद्यात् ॥१६॥
विदग्धोऽपि लोकः कृतो येन सुग्धः ।
स कामः प्रकामं रतञ्चात्मतत्त्वे ॥
न शक्तो बभूव प्रजेतुं मनाग् यम् ।
स वीरः प्रवीरः प्रमोदं प्रदद्यात् ॥१७॥
यदीयं प्रवीर्यं हि बाल्येऽपि देवो ।
धृताहीन्द्ररूपो न किञ्चिद् विवेद ॥
प्रमोदस्वरूपस्त्रिलोकी प्रभूपः ।
स वीरः प्रवीरः प्रमोदं प्रदद्यात् ॥१८॥

जगज्जीवधातीनि धातीनि कृत्वा ।
 हतान्येव लेभे परं ज्ञानतत्त्वम् ॥
 अलोकं च लोकं व्यलोकीदथो यः ।
 स वीरः प्रवीरः प्रमोदं प्रदद्यात् ॥१९॥
 सद्भिः स विप्रो गुरुर्गोतमो यम् ।
 समासीनमाराद् विलोक्यैव नूनम् ॥
 मदं भूरिमानं सुमोच स्वकीयम् ।
 स वीरः प्रवीरः प्रमोदं प्रदद्यात् ॥२०॥
 सुरेन्द्रानुगेनालकानायकेनाऽऽ ।
 कृतास्थानभूमिं समास्थाय दिव्यैः ॥
 वचोभिर्य ईशो दिदेशार्थसार्थम् ।
 स वीरः प्रवीरः प्रमोदं प्रदद्यात् ॥२१॥
 विहृत्यार्यखण्डे सुधर्मासृतस्य ।
 प्रवृष्ट्या समस्तान् जगज्जीवसस्यान् ॥
 प्रवृद्धान् चकाराभरूपोऽधिपो यः ।
 स वीरः प्रवीरः प्रमोदं प्रदद्यात् ॥२२॥
 अनेकान्तदण्डैः प्रचण्डैरखण्डैः ।
 समुदण्डवादिप्रवेतण्डगण्डान् ॥
 विभेदाशु यश्च प्रकृष्टप्रमाणः ॥
 स वीरः प्रवीरः प्रमोदं प्रदद्यात् ॥२३॥
 ततो ध्यानरूपं निशातं विसातम् ।
 कृपाणं स्वपाणौ य आदाय सद्यः ॥

अघातीनि हत्वा बभूव प्रमुक्तः ।
 स वीरः प्रवीरः प्रमोदं प्रदद्यात् ॥२४॥
 अथामन्दमानन्दमाद्यन्तहीनम् ।
 निजात्मप्रजातं हयनक्षं समक्षम् ॥
 चिरं यश्च भेजे निजे नैजरूपम् ।
 स वीरः प्रवीरः प्रमोदं प्रदद्यात् ॥२५॥
 इति महावीरस्तवनम्

साम्यप्रकरणम्

मोहबह्निमपाकर्तुं स्वीकर्तुं संयमश्रियम् ।
 छेत्तुं रागद्रुमोद्यानं समत्वमवलम्बताम् ॥१॥

साम्यसाधनमाह

चिदचिद्वक्षणे भवैरिष्टानिष्टतया स्थितैः ।
 न मुह्यति मनो यस्य तस्य साम्ये स्थितिर्भवेत् ॥२॥
 तनुप्रयविनिर्मुक्तं दोषत्रयविवर्जितम् ।
 यदा वेद्यात्मनात्मनं तदा साम्ये स्थितिर्भवेत् ॥३॥
 मोहपङ्के परिक्षीणे शीर्णे रागादिवन्धने ।
 नृणां हृदि पदं धत्ते साम्यश्रीर्विश्ववन्दिता ॥४॥
 सौधोत्सङ्गे श्मशाने स्तुतिशपनविधौ कर्दमे कुङ्कुमे वा ।
 पल्यङ्गे कण्टकाग्रे दृषदि शशिमणौ चर्मचीनांशुकेषु ॥
 शीर्णाङ्गे दिव्यनार्यामसमशमवशाद् यस्य चित्तं विकल्पैः ।
 नालीढं सोऽयमेकः कलयति कुशलः साम्यलीलाविलासम् ॥५॥

एकः पूजां रचयति नतः पारिजातप्रसूनैः ।
 कुट्टः कण्ठे क्षिपति भुजगं हन्तुकामस्ततोऽन्यः ॥
 तुल्या धृतिर्भवति च तयोर्यस्य नित्यं स योगी ।
 साम्यारामं विशति परमद्वानिदत्तावकाशम् ॥६॥
 रागादिविपिनं भीमं मोहशार्दूलपालितम् ।
 दग्धं मुनिप्रहावीरैः साम्यधूमध्वजार्चिषो ॥७॥
 यः स्वभावोत्थितां साध्वीं विशुद्धिं स्वस्य वाञ्छति ।
 स धारयति पुण्यात्मा समत्वाधिष्ठितं मनः ॥८॥
 साम्यकोटिं समारूढो यमी जयति कर्म यत् ।
 निमेषान्तेन तज्जन्म कोटिभिस्तपसेतरः ॥९॥
 शाम्यन्ति जन्तवः क्रूरा बद्धवैराः परस्परम् ।
 अपि स्वार्थप्रवृत्तस्य मुनेः साम्यप्रभावतः ॥ १०॥
 भजन्ति जन्तवो मैत्र्यमन्योऽन्यं त्यक्तमत्सराः ।
 समत्वालम्बितां प्राप्य पादपद्मार्चितां क्षितिम् ॥११॥
 चलत्यचलमालेयं कदाचिद् दैवदोषतः ।
 नोपसर्गैरपि स्वान्तं मुनेः साम्यप्रतिष्ठितम् ॥१२॥
 उन्मत्तमथ विभ्रान्तं दिग्भ्रूढं सुप्तमेव वा ।
 साम्यस्थस्य जगत्सर्वं योगिनः प्रतिभासते ॥१३॥
 साम्यमेव परं ध्यानं प्रणीतं विश्वदर्शिभिः ।
 तस्यैव व्यक्तये नूनं मन्येऽयं शास्त्रविस्तरः ॥१४॥
 वाचस्पतिरपि ब्रूते यद्यजस्रं समाहितः ।
 वक्तुं तथाऽपि शक्नोति न हि साम्यस्य वैभवम् ॥१५॥
 इति साम्यप्रकरणम्

सल्लेखनाप्रकरणम्

तरुदलमिव परिपक्वं स्नेहविहीनं प्रदीपमिव देहम् ।

स्वयमेव विनाशोन्मुखमवबुध्य करोतु विधिमन्त्यम् ॥१॥

गहनं न शरीरस्य हि विमर्जनं किं तु गहनमिह वृत्ताम् ।

तत्र स्थास्तु विनाश्यं न नश्वरं शौच्यमिदमाहुः ॥२॥

प्रतिदिवसं विजहद् बलमुज्झद्भुक्तिं त्यजत्प्रतीकारम् ।

यपुरेव नृणां निगिरति चरमचरित्रोदयं समयम् ॥३॥

सविधा याऽपकृतिरिव जनिताऽखिलकायकम्पनातङ्का ।

यमदूर्तीव जरा यदि समागता जीवितेषु कस्तर्पः ॥४॥

कर्णान्तकेशपाश ग्रहणविधेर्वोधितोऽपि यदि जरया ।

स्वस्य हितैषी न भवति तं किं मृत्युर्न संग्रसते ॥५॥

उपवामादिभिरङ्गे कषायदोषे च बोधिभावनया ।

कृतसल्लेखनकर्मा प्रायाय यतेत गणमध्ये ॥६॥

धमनियमस्वाध्यायास्तर्पांसि देवार्चनाविधिर्दानम् ।

एतत्सर्वं निष्फलमवसाने चेन्मनो मलिनम् ॥७॥

द्वादशवर्षाणि नृपः शिक्षितशस्त्रो रणेषु यदि मुह्येत् ।

किं स्यात्तस्यास्त्रविधे रथा तथान्ते यतैः पुराचरितम् ॥८॥

स्नेहं विहाय बन्धुषु मोहं विभवेषु कलुषतामहिते ।

गणिनि च निवेद्य निखिलं दुरीहितं तदनु भजतु विधिमुचितम् ॥९॥

अशनं क्रमेण हेयं स्निग्धं पानं ततः खवरं चैव ।

तदनु च सर्वनिष्ठं कुर्याद् गुरुपञ्चकस्मृतौ निरतः ॥१०॥

कदलिधातवदायुषि कृतिनां सकृदेव चिरतिमुपयाति ।

तत्र पुनर्नैष विधिर्यद् दैवे क्रमविधिर्नास्ति ॥११॥

सुरौ प्रवचनकुशले साधुजने यत्नकर्मणि प्रवणे ।
 चित्ते च समाधिरते किमिहासध्यं यतेरस्ति ॥१२॥
 जीवितमरणाशंसे सुहृदनुरागः सुखानुबन्धविधिः ।
 एते सनिदाना स्युः सल्लेखनहानये पञ्च ॥१३॥
 शिक्षयेच्चेति तं सेयमन्त्या सल्लेखनाऽऽर्य ! ते ।
 अतीचारपिशाचेभ्यो रक्षैनामतिदुर्लभाम् ॥१४॥
 प्रतिपत्तौ सजन्नस्यां मा शंस स्थास्तु जीवितम् ।
 भ्रान्त्या रम्यं वहिर्वस्तु हास्यः को नाऽऽयुराशिषा ॥१५॥
 परीषदभयादाशु, मरणे मा मतिं कृथाः ।
 दुःखं सोढा निहन्त्यहो ब्रह्म हन्ति सुमूर्खकः ॥१६॥
 सहपांसुक्कीडितेन स्वं सख्या माऽनुरञ्जय ।
 ईदृशं बहुशो भुक्तैर्भौहदुर्ललितैरलम् ॥१७॥
 मा समन्वाहरप्रीति-विशेषे कुत्रचित् स्मृतिम् ।
 वासितोऽक्षसुरवैरेव बन्ध्रमीति भवे भवी ॥१८॥
 मा काङ्क्षीर्षाविभोगादीन् रोगादीनिव दुःखदान् ।
 घृणीते कालेकूटं हि कः प्रसाद्येष्टदेवताम् ॥१९॥

आराध्य रत्नत्रयमित्थमर्थी ।

समर्पितात्मा गणिने यथावत् ॥

समाधिभावेन कृतात्मकार्यः ।

कृती जगन्मान्यपदप्रभुः स्यात् ॥२०॥

इति सल्लेखनाप्रकरणम्